

UNIVERSAL  
LIBRARY

OU\_194701

UNIVERSAL  
LIBRARY









॥ श्रीराम ॥

# माईसाहेब

## ( सामाजिक गद्य नाटक )

---

लेखक

नारायण विनायक कुळकर्णी

प्रकाशक,

दत्त-एजन्सी, पुणे २

---

आवृत्ति २ री; प्रती २०००

---

सन १९२९ इ.

---


किंमत १ रुपया

मुद्रक—गणेश काशिनाथ गोखले,  
सेक्रेटरी, श्रीगणेश प्रिंटिंग वर्क्स,  
४९५-४९६ शनिवार पेठ, पुणे

**CHECKED 1950**  
By SL. & L.

checked 1969

प्रकाशक—विठ्ठल रामचंद्र खाडिलकर,  
मालक, दत्त-एजन्सी, पुणे २



## समर्पण

कै. ती. रा. रा. पंढरीनाथ बळवंत कुळकर्णी  
काळगांवकर;

सामा,

तुझ्या स्वभावविशेषाला 'नानूनें जगांत नांव  
काढावें' असें वाटत असे; त्याप्रमाणें तुझा आत्मा  
इहलोक सोडून गेला असतांहि तुझ्या स्वभाव-  
विशेषानें मला हातीं धरून जगापुढें आणिलें, तर  
त्या तुझ्या अमृतमय स्वभावविशेषाकरितां माझी ही  
चिमुकली कृति तुलाच अर्पण करूं नको तर कुणाला ?

तुझा आवडता भाचा,

नानू


# सदर नाटककाराचीं नाटकें



पार्थप्रतिज्ञा  
माईसोहेब  
डाव जिकला  
उदयकाल  
महत्वाकांक्षी राक्षस  
तीन तासांत  
अज्ञानपालक  
अडला नारायण  
श्रीचरणीं  
मजेदार  
माता



## प्रस्तावना



नव्या पिढीतील उदयोन्मुख महाराष्ट्रीय नाटककारांमध्ये श्रीयुत ना. वि. कुलकर्णी यांची गणना होत असल्यामुळे त्यांच्या या नाट्यकृतीला प्रस्तावना लिहिण्याचे काम केव्हाही आनंददायकच असणार. वास्तविक ही प्रस्तावना लिहिण्याचे काम कोणातरी अधिकारी माणसाकडून व्हावयास पाहिजे होतें असें असतां श्रीयुत कुलकर्णी यांनीं मजकडे तें काम कां सोंपवावें तें समजत नाहीं. मी त्यांची सूचना एकदम मान्य केली याचें कारण इतकेंच कीं, चार पांच प्रसिद्ध नाटकांवर टीका लिहिल्यामुळे माझ्या लेखणीचा स्वभाव कायमचाच टीकात्मक होतो कीं काय, अशी भीति मला वाटूं लागवया. व प्रस्तावनेचें विधायक काम करण्याची सूचना श्रीयुत कुलकर्णी यांकडून व्हावयास एकच गांठ पडली, व त्यामुळे स्वतःच्या योग्यायोग्यतेचा विचार करण्याचा “पोक्तपणा” माझ्या मनांत डोकावला नाहीं.

“माईसाहेब” हें श्रीयुत कुलकर्णी यांचें पहिलेंच सामाजिक नाटक असून तें इतकें लोकप्रिय व्हावें हें त्यांस भूषणास्पद आहे व त्याबद्दल त्यांचें अभिनंदन करावें तितकें थोडेंच होईल. तथापि नाटककाराचा गौरव करण्यापेक्षा ज्या गुणांमुळे नाटक यशस्वी झालें त्यांचें मर्यादित दिग्दर्शन, करण्यासच प्रस्तावना हें स्थळ अधिक उचित असल्यामुळे ते या टीकाणीं करण्याचे योजिलें आहे. प्रस्तावना म्हणजे नाट्यकृतीतील गुणदोषांची सांगोपांग चर्चा नव्हे, हें जितकें खरें तितकेंच हेंही खरें कीं नाटककाराच्या अंगच्या गुणांची वाचकांस स्थूल मानानें ओळख करून देणें हेंच प्रस्तावनेचें कार्य होय. म्हणून “माईसाहेब” नाटकाच्या लोकप्रियतेची थोडीशी मीमांसा येथें केल्यास तें अप्रस्तुत होणार नाहीं असें वाटतें.

गद्य सामाजिक नाटक लिहून यश संपादन करणें ही खरोखरच कष्टसाध्य गोष्ट आहे. आजपर्यंत ज्यांनीं उत्तमोत्तम नाटके लिहिलीं त्या नाटककारांचा अपमान होत नसेल तर मी असेंही म्हणेन कीं, पौराणिक किंवा ऐतिहासिक नाटक लिहिण्यापेक्षा सामाजिक नाटक लिहून तें यशस्वी करणें

अधिक कठीण आहे आणि त्यांत संगीत सामाजिक नाटक एक वेळ लवकर लोकप्रिय होईल, पण गद्य असूनही लोकप्रिय व्हावयास सामाजिक नाटक खरोखरच विशेष गुणांचें असलें पाहिजे. कोणत्याही समाजांतील नाट्यकलेच्या इतिहासाकडे पाहिलें तर, साधारणपणें असें दिसून येईल कीं, पौराणिक व ऐतिहासिक नाटकांच्या पाठीमागून सामाजिक नाटकांचें उदय पावतात. याचें एक कारण असें आहे कीं, पहिल्या दोन प्रकारच्या नाटकांतील रस आणि भावना अशा असतात कीं, त्यांचा जनतेच्या अंतःकरणावर एकदम पगडा बसू शकतो; आणि सामाजिक नाटकाचें मर्म समजून घेण्यास लोकांची अभिरुचि बरीच सुसंस्कृत व्हावी लागते. महाराष्ट्रीय नाट्यरचनेचा ओघही वरील नियमानुसार पौराणिक व ऐतिहासिक नाटकांना वळसा घालून आतां सामाजिक नाटकांच्या दिशेनें वाहूं लागला आहे. परंतु अजूनही गद्य सामाजिक नाटक यशस्वी करणें महाराष्ट्रीय नाटककारास अवघड वाटण्यासारखीच कामगिरी आहे. श्रीयुत कोल्हटकरांची नाटकां सामाजिक आहेत. पण तीं सामाजिक आहेत, म्हणून यशस्वी झालीं नसून त्यांतील संगीतामुळे आणि शृंगार व भावना यांच्या खेळांमुळे त्यांनीं रंगभूमि हलवून सोडिली. श्रीयुत गडकऱ्यांचें ‘ प्रेमसंन्यास ’ किंवा श्रीयुत जोशी यांचें ‘ विचित्रलीला ’ या किंवा अशा नाटकांची यशस्विता देखील एक त्यांतील भावनाप्रवाहावर किंवा शृंगारावर किंवा धांवत्या विनोदावर अवलंबून आहे. “ माईसाहेब ” नाटकाची गोष्ट या सर्व नाटकांहून भिन्न आहे.

या नाटकांत संगीत नाही; शोक, करुण किंवा इतर कोणताही भावना उद्दीपित करणारा रस खेळत राहिलेला नाही; यांत कोणतेही मोठे समाजसुधारणेचें तत्व प्रतिपादिलेलें नाही; यांत प्रेक्षकांस पोट धरधरून हंसावयास लावणारा विनोद नाही; किंवा यांत प्रेक्षकांच्या वृत्ति तटस्थ करून सोडण्यासारखे भाषेचे नमुने नाहीत. असें असूनही “ माईसाहेब ” नाटक प्रेक्षकांच्या मनावर छाप मारून राहिलें आहे, हें कसें ? या प्रश्नाचें उत्तर ज्याला देतां आलें, त्याला या नाटकांतील मर्म समजलें असें म्हणावयास हरकत नाही.

या नाटकाचे पहिले दोन मुख्य गुण साधेपणा आणि व्यवस्थितपणा. नाटकांतील कथानक इतकें साधेसुधें आहे कीं, तें नाटकांत उपयोगी आणण्याची कल्पना थोडीशी धाडसाचीच वाटण्यासारखी आहे. एका सावत्र आईकडून होणारा दोन भावंडांचा छळ, आणि त्या छळांतून त्या भावंडांची त्यांच्या मामानें केलेली आनंदपर्यवसायी सोडवणूक यांखेरीज या नाटकांत दुसरें कांहीं नाहीं. पण या साध्या भोळ्या, व्यवहारांत हरघडीं व पावलोंपावलीं दिसणाऱ्या गोष्टींची मांडणी इतक्या सरळपणानें आणि व्यवस्थितपणानें झाली आहे कीं, ती डोळ्यांसमोर रंगभूमीवर पाहिली कीं, मनावर पणिास होतो. कोंकणच्या लाल सडकेवरून फिरतांफिरतां नारळी-पोफळींच्या छांयेंत ठसेकेदारपणानें उभें राहिलेलें लहानसें पण अत्यंत नीट-नीटकें स्वच्छकवलारू घर दृष्टीस पडलें कीं, एखादे वेळीं चित्ताला इतकी प्रसन्नता वाटते कीं, ती विजेच्या प्रकाशांत तोऱ्यानें उभ्या राहिलेल्या शहराच्या प्रासादाला पाहूनही वाटणार नाही. निसर्गाची रचनाच अशी कांहीं आहे कीं, केवळ गंभीर, उदात्त आणि अवाढव्य वस्तूंत जितकें सौन्दर्य दृष्टीस पडतें, तितकेंच प्रमाणबद्ध लहान, आणि साध्याभावस्थ्य वस्तूंतही दिसून येतें. उंच आकाशांत तरंगणाऱ्या पूर्ण चंद्रालाच शोभा असते असें नसून देवघरांतील लहानशा पाटावर प्रशांतपणें तेवणाऱ्या स्वच्छ नीरांजनाचीही शोभा कांहीं निराळीच आहे. ‘ माईसाहेब ’ नाटकाची शोभा दुसऱ्या प्रकारची आहे.

याखेरीज नाटकांतील एक विशिष्ट प्रकारचा विनोद असा कांहीं साधला आहे कीं, तो आपल्या जातीच्या मुरडीनें नाटकभर खेळतो आहे. “विशिष्ट प्रकारचा ” विनोद असें मी मुद्दाम म्हणतो याचें कारण असें कीं, त्याचें यथार्थ वर्णन करणारे एकशब्दी विशेषण अजून रूढ नाहीं. श्रीयुत कोल्हटकर व गडकरी या दोघांच्याही विनोदाहून या विनोदाची जात भिन्न आहे. गडकऱ्यांचा विनोद बहुशः उच्छृंखल, बंडखोर, “ उदर-विदारक ” असतो; आणि त्यांच्या गुरूंच्या नाटकांतील विनोद, कधीं उच्छृंखल तर कधीं धीरगंभीर,—“ धीरगंभीर विनोद ” हा शब्द समूह कसासाच दिसतो !—असतो; “ माईसाहेबां ”तील विनोद अगदीं निराळा

आहे. तो पोटदुखेपर्यंत हंसवीत तर नाहीच, पण हंसण्याचे तीनचार मजलेही तो क्वचित्च उभे करतो. मात्र तो जेव्हां जेव्हां प्रगट होतो, तेव्हां तेव्हां प्रेक्षकांचे ओंठ मंद हास्यांत एकमेकांपासून दूर झालेले असतात. असला हा “ मंदशीतल विनोद ” या नाटकांतील “ अमृत ” मामाच्या भाषणांत खचून भरलेला आहे. आणि किंचित् करुण अशा मुख्य कथानकाचा रस न विघडवितां नाटकांतील सतेजता सारखी कायम राखण्याचें कार्य त्यानें सफाईनें केले आहे.

विनोदाखेरीज या नाटकांत दिसणारा गुण म्हणजे त्यांतील संभाषणांचा ओघ व चटकदारपणा. अंतःकरणाची चलविचल करून सोडणारा संभाषणप्रसंग या नाटकांत एका स्थळींही सांपडणार नाही, हें जितकें खरें तितकेंच हेंही खास की, कंटाळवाणा अवजड भाषणप्रसंग यांत शोधू गेल्यासही दाखवितां येणार नाही.

याहून अधिक विस्तृतपणें प्रस्तुत नाटकांतील गुणदर्शन या ठिकाणीं करतां येणें शक्य नाही. वरील स्थूल विवेचनावरून मर्मज्ञ वाचकांस रसग्रहणाची दिशा सहज दिसेल. श्रीयुत **कुलकर्णी** यांच्या अंगचें नाट्यरचना-कौशल्य “ **माईसाहेब** ” नाटकाच्या स्वरूपांत महाराष्ट्रांत बऱ्याच अंशीं दिसले आहे. आणि त्यांच्या कलेची कला उत्तरोत्तर अधिक वृद्धिंगत व्हावी अशीच सर्व रसिक नाट्यलेखकांची इच्छा आहे. श्रीयुत **कुलकर्णी** यांच्या हातून दीर्घ कालपर्यंत नाट्यसेवा व्हावी, अशी परमेश्वराजवळ प्रार्थना आहे. स्वतःच्या भावी नाटकाची निराळ्या अर्थी प्रस्तावना म्हणून लिहिलेली ही “ **माईसाहेब** ” नाटकाची प्रस्तावना येथेंच संपणें उचित नव्हे काय ?

ना. सी. फडके,

एम. ए.



## जरूरीचे शब्द



माझ्या 'माईला' जरूरीच्या शब्दाचें सदर ठेवण्याचा प्रथम विचारच नव्हता. परंतु आतां अनेक कारणांनीं तें सदर ठेवावें लागलें आहे. अर्थात् शब्दांची जरूर कां भासली हेंही सांगणें ओघासच आलें आहे.

ता. २७ डिसेंबर १९१९ इ. या दिवशीं 'लोकमान्य नाटक मण्डळी' कडून 'माईचा' प्रथम प्रयोग फैजपूर श्रीराम नाटकगृहांत झाल्यापासून, ती आज तागायत महाराष्ट्रांत प्रमुख ठिकाणीं अविश्रांत नाचत आहे. माझी पहिलीच सामाजिक कृति महाराष्ट्र रंगभूमीवर असा थैमान घालील अशी मला कल्पनाही नव्हती. असो, 'असली सुंदर कृति रंगभूमीवर जवळ जवळ दोन वर्षे आपला कीर्तिसुगंध दरवळून टाकीत असतां, पुस्तक अजून कां निघूं नये' अशा प्रश्नांचा मारा माझ्यावर एकसारखा होत होता. त्याला याच ठिकाणीं उत्तर देणें योग्य आहे. तसेंच कोणाचीही व कोणतीही कृति थोडीशी चांगल्यापैकीं झालीं कीं, ती कृति मूळ आपल्यांतील खास नाहीं, ती भाषांतरित किंवा रूपांतरित असली पाहिजे, अशा कुशंका निघूं लागतात. तशाच 'माई'च्या बाबतींतही शंका निघून कांहींनीं, हें 'स्टेपमदर' चें भाषांतर का ? हें अमक्यावरून घेतलें का ? वगैरे वगैरे रीतींनीं विचारलेंही. त्या सर्वांना एकेच ठिकाणीं उत्तर द्यावयाचें म्हणजे तेंही येथेंच !

“माई” कोणत्याही पुस्तकाचें भाषांतर अगर रूपांतर नाहीं. समाजात शेजारींपाजारीं प्रत्यहीं दिसणाऱ्या सावत्रपणाच्या गोष्टी नाटकाच्या ठोकळ्यांत मांडण्यापेक्षां मीं विशेष कांहींच केलें नाहीं.

शेवटीं श्री. नानबा गोखले 'लोकमान्य मण्डळी' चे मालक व नट यांनीं 'माई' चा चारी दिशेला बोलवाला केल्याबद्दल, व पुस्तकास फोटो दिल्याबद्दल, प्रो. फडके यांनीं थोर मनानें विनंतीला मान देऊन प्रस्तावना लिहून दिल्याबद्दल जरूरीचे हे शब्द त्या आभार प्रदर्शनातच मी संपवीत आहे ! या सर्वांनीं 'माई' ची शोभा वाढविण्यांत, तिचें

कौतुक करण्यांत जो काळ घालविला, त्याबद्दल 'माई' च्या प्रेमळपित्याच्या डोळ्यांतून आनंदाश्रु आल्याखेरीज कसे राहतील ?

सुरली, ता. कराड, जि. सातारा.  
ता. ११।९।२१ इ.

}

सर्वांचा नम्र  
नारायण विनायक कुळकर्णी

## दुसरी आवृत्ति

क० नानबा गोखले यांच्यानंतर त्यांची 'लोकमान्य नाटक मंडळी' ही लवकरच नामशेष झाली. त्यानंतर 'माईसाहेब'चे गद्यप्रयोग करण्याचे 'समर्थ मंडळी'ने ठरवून नवा ऋणानुबंध जोडला. हा ऋणानुबंध आम्हां उभयतांस सुखदायी होवो अशी श्रीचरणीं प्रार्थना आहे. पहिल्या आवृत्तीत व्याकरणाच्या, छपाईच्या वगैरे चुका बऱ्याच राहिल्या होत्या त्या या आवृत्तीत शक्य तितक्या काढण्याचा प्रयत्न केला आहे; व अगदीच किरकोळ स्वरूपाच्या दुष्टस्त्या केल्या आहेत.

या आवृत्तीत 'समर्थ नाटक मंडळी'चे मालक व नट यांनीं फोटो दिल्याबद्दल, त्यांचे आभारी आहों.

ता. ११।११।२९ इ.

ना. वि. कुळकर्णी



# माईसाहेब



अंक १ ला

प्रवेश १ ला

[स्थळः—अण्णासाहेबांचें घर, उत्तमाची खोली.]

( उत्तम अभ्यासांत गढून गेला आहे, टेबलावर पुस्तकें अस्ताव्यस्त पडलीं आहेत, समोर टेबलेल्या घड्याळांत नऊ वाजायला आले आहेत, असा पडदा उघडतो. कमला प्रवेश करते. )

उत्तमः—( वाचतां वाचतां इकडे तिकडे पाहतो, त्याच्या पाठीमागें त्याची बहीण कमला उभी असलेली दृष्टीस पडते. ) कोण ? कम्, तूं का आतां मला हांका मारल्यास ?

कमलाः—होय दादा, मीच तुला हांका मारल्या. तुझ्या पाठीशीं केव्हांची येऊन उभी राहिलें आहे; पण तुला त्याची दादही नाही ? अरे, घड्याळाकडे तरी पाहिलंस का ? नऊ वाजायला आले आहेत ! दिवा माल-वायचंही तुला भान नाही काय रे हें !

उत्तमः—खरंच कीं कम् ! माझ्या तें ध्यानांत आलं नाही. पण आतां काहीं मनाला रुखरुख राहिली नाही. सगळ्या विषयांची रिव्हिजन कशी चोख झाली.

कमलाः—अभ्यासाच्या नादांत रातींचा निजलासमुद्धां नसशील ! परीक्षा परीक्षा झाली म्हणून काय झालं ! काहीं शरिराकडे पहायला नकोच का ? अरे, आपणच आपल्या शरीराकडे पहायला पाहिजे—जाग्रणानं डोळे तर कसे लाल गुंजेसारखे दिसताहेत—विश्रांतीकरितां जमिनीला अंग तरी लावलं होतंस का ?

**उत्तमः**—सुळींच नाही. अभ्यासाचा पुढें पर्वत पडलेला ! आज माझी परीक्षा—अन् मी निजतोय अन् विश्रांति घेतोय काय ? कमले, आपल्या विश्रांतीचे आणि शांत रीतीनं झोंपायचे दिवस फार पुढें आहेत. आपली सुखाची झोंप आणि विश्रांति आपली आई मेली त्या वेळींच नाहींशी झाली आहे. आणि तिनं पुनः निदान लवकर जन्माला येऊं नये म्हणून आमच्या करड्या नशिबानं आमच्या माईसाहेबांचा जागता पाहारा ताबडतोब ठेवला आहे ! आणि तूं म्हणतेस मीं जमिनीवर अंग टाकलं होतं का ?

**कमलाः**—तें खरें रे दादा ! पण—

**उत्तमः**—पण—पण काय तार्ई ?—मी माझ्या पहिल्या परिक्षेला बसणार ! माझ्या परिक्षेच्या रिझल्टाकडे आज किती लोकांचे डोळे लागून राहिले आहेत, त्याची तुला कल्पना नाहीं का ?—मनुष्यांच्या आयुष्यांत महत्त्वाचीं बरींवाईट स्थित्यंतरे होण्याचे जे प्रसंग असतात, त्यापैकीं विद्यार्जनाचा प्रारंभकाल होय. आणि तो मला माझ्या सुदैवानं लाभतो आहे. मागं अशाच दुसऱ्या एका प्रसंगीं मी अज्ञपणानं म्हण कीं कशानंही म्हण, बराचसा चुकून पुष्कळशा ठेंचा लागून पायाचीं बोटं फोडून घेतलीं आहेत. आपली आई मरून दुसऱ्या माई जेव्हां घरीं आल्या, आणि त्यांच्या खरबरीत गोंजारण्यानं आमच्या पाठीचीं धिरडीं होऊं लागलीं, त्या वेळीं मी एकदां नव्हे तर दोनदां पळून जाऊन नाटक कंपन्या आणि हॉटेलां यांचा आश्रय घेतो होता. आपल्या मामानें तिथून परत आणण्याचे उपकार माझ्यावर केले आणि म्हणूनच मला इतक्या तीव्रतेनं माझ्या मार्गाला चिकटण्याची बुद्धि झाली. मी मार्गातून जाऊं लागलों म्हणजे भलत्या वेळीं भलताच अविचार करून आपल्या कुळाला कलंक लावण्यासारखं कृत्य करून आयुष्याचा नाश करीत होतो, ही माझी मला तर जाणीव आंनून सारखी टोंचीत असतेच; पण वाटेवरील लोकही माझ्याकडे बोटं दाखवून माझी कुचेष्टा करीत असतील, या कल्पनेनं मला ओशाळल्यासारखं होऊन वाटेंतून जातांना वरदेखील पहावत नाहीं. हॉटेलांत राहण्यांत आनंद मानणारा आणि नाटकाच्या नादांत गुरफटलेला, त्याचं चित्त एके ठिकाणीं कोठून

अंसणार ? आणि हा परीक्षा तरी कसल्या देणार ? म्हणून माझी काळजी वाहाणारा माझा प्रत्येक नात्यागोत्याचा मनाशीं म्हणत असतो ! अण्णा-साहेब याच विचारांनीं साशंक असतात. मामाला मधून मधून अशीच शंका सतावीत असेल आणि असं भविष्य केव्हां खरं होतं आणि आपण देवाचा नवस फेडतो, म्हणून माईसाहेब उत्कंठित असणार ! केशवमामांना तर तें हवेंच आहे ! मग तूच सांग, कमले, तूच सांग, त्या मानानं मी परीक्षेची काळजी करितों, ती कमीच नाही का ?

**कमला:**—काळजी वहावी, नाहीं म्हणून कोणीं म्हटलंय. पण जीवाकडे कांहीं तरी पाहिलंच पाहिजे कीं नको ? बरं त्यांतून तुला तितकी काळजी करण्याचं कारण आहेच असं नाहीं. परीक्षेत तूं पहिला आल्या-शिवाय राहणार नाहींस, असं तुझ्या हायस्कूलांतील तुझे साहाय्याचीच काय पण शिक्षक देखील म्हणतात, म्हणून तुझे ते मित्र भय्यासाहेब सांगतात. मग रे इतकी काळजी कसली करायची ?

**उत्तम:**—मग काय ? त्यांनीं हरभन्याच्या झाडावर चढविलं, कीं फुशारून जाऊन स्वस्थ बसावं आणि शेवटीं सर्वांच्याच उपहासाला कारण व्हावं असं तुझे म्हणणं ?

**कमला:**—तसं नव्हे रे ! तूं बोलायला लागलास म्हणजे दुसऱ्याचा उपायच खुंटतो. बरं स्नान तरी कर, ऊठ. आज परीक्षेला तुला लवकर जायचं आहेना—

**उत्तम:**—वा ! स्नान पहांटे चार वाजतांच झालं ! पहांटे थोडा कंटाळा आल्यासारखा झाला, म्हणून उठलों, स्नान केलं तेव्हां मला पुन्हा अभ्यासाला तरतरी आली. तूं माझ्या खोलींत दार उघडून आल्याचं देखील माझ्या ध्यानांत आलं नाहीं !—नाहीं का !—खरंच, आज माझी परीक्षा ! आपली आई असती तर तिला किती आनंद झाला असता ! मला परीक्षेला लवकर गेलं पाहिजे म्हणून आईची कोण धांदल उडून गेली असती ! शेजारणीपाजारणींना आणि आपल्या बरोबरीच्या मैत्रिणींना “ माझ्या उत्तमाची परीक्षा आहे ” असें सांगतां सांगतां तिला पुरे झालं असतं. मला पाटावर बसवून, माथ्यावर तेल घालून मला मंगलस्नान

घातलं असतं. एक कीं दोन ! कमले, काय असेल तें असो, रात्रीं केव्हां-पासून तरी मला आईची एकसारखी आठवण होते आहे. मी विसरण्याचा किती तरी प्रयत्न केला पण ती विसरतच नाहीं !—आई ! आई ! आज आई असती तर ! ( दोघांच्या डोळ्याला पाणी येतें ) हं ! कमले, डोळ्याला पाणी नको आणूं. मी आईची आठवण काढली नसती तर वरं झालं असतं, असं तूं रडायला लागलीस म्हणजे मला वाटायला लागतं ! डोळे मिटले कीं, आईची मूर्ति अगदीं पुढं उभी असल्याचा भास होतो; पण किनई ती अगदीं समाधानी असल्यासारखी दिसते. न जाणो, आईचा आत्मा आपल्या सभोंवतीं फिरत असून, आज माझ्या परीक्षेत 'यशस्वी हो' म्हणून आशीर्वाद देण्याकरितां तर घुटमळत नसेल ! 'आई, यशस्वी हो,' असा तुझा या मुलावर वरदहस्त असल्यावर या घरांत सर्वत्र उदासीनता जरी पसरली असली, तरी त्या उदासीनतेचा परिणाम माझ्या मनावर मुळींच होणार नाहीं. कमले, आईच्या आशीर्वादानं माझं मन या वेळीं कसं प्रसन्न झालं आहे ! तोच आशीर्वाद तुला आणि मला भावी आयुष्यांत खचित सुखाचे दिवस दाखवील ?—तुझा झाला का अभ्यास ? तुलाही शाळेंत जायचं आहे ना ? जा पाहूं आंग धुवून घे. दोघेही बरोबरच जेवून बाहेर पडूं.

**कमला:**—मला आंग धुवायला किती उशीर लागणार; पण माईचा स्वयंपाक तरी झाला पाहिजे ! त्यांनीं हांक मारल्याशिवाय आपण गेलों तर माईसाहेब आहेत त्या. हजार बोलून राह्यच्या नाहीत. त्यांतून आतां बाबू झाल्यापासून आम्हांला कसं छळूं आणि किती छळूं असं माईना झालेलं आहे. अण्णासाहेबांनीं असं नी तसं बोलायचं सोडून दिलं आहे. त्यानं माईला तर हातीं राज्यच आल्यासारखं झालं आहे जसं कांहीं ! माईच्या माऱ्यापुढं तें जेवण नको कीं खाण नको, उपाशीं राहिलं तरी पुरवलं, असं होऊन जातं—पण करायचं काय ? आमची आई असती तर आम्हीं खात नाहीं म्हणून तिला वार्डट वाटलं असतं.

**उत्तम:**—पण आम्हांला दोन वेळां जेवण घालावं लागतं म्हणून तरी माईना वार्डट वाटतं ना ? कुणीकडून तरी वार्डट वाटलं म्हणजे झालं !

अगदीं खाणावळीप्रमाणं कां होईना, दोन वेळेल तरी माई आपल्याला जेवायला घालतात ना ? मग त्यांचे उपकार नकोत का मानायला त्याबद्दल ? हो ! त्यांनीं जरी तुम्हांला उपाशी रहा म्हणून सांगितलं—तर तुम्हांला उपाशी राहायला पाहिजे. ( शाळिग्राम येतो. )

**शाळिग्राम:**—खरोखरीच आज तुम्हां दोघांना उपाशी राहिलं पाहिजे. कारभारी केशव मामांनीं तुम्हांला सांगायला सांगितलं आहे कीं आज दोघें उपाशी राहा.

**कमला:**—कां रे कां ? आज आम्हांला उपाशी ठेवण्यापर्यंत कां मजल आली ?

**उत्तम:**—कां म्हणजे ? केशवमामांची लहर !

**शाळिग्राम:**—नाहीं, आज केशवमामांची लहर नाही. आज माईसाहेबांच्या पोटांत दुखतंय ! आज चूलदेखील पेटविली नाही. अण्णासाहेबांना कुठंसं जेवायला जायचं आहे. केशवमामा जाणार आहेत मुंबईला, मग स्वयंपाकाची काय धाई ? माईसाहेबांच्या पोटांत दुखत आहे.

**कमला:**—दादा, आज परीक्षेला जायचा म्हणून पोटांत दुखत असेल ! शाळिग्राम, दादा आज उपाशीच का परीक्षेला जायचा ? तूं आठ वाजतांच सांगायला आला असतास—( उत्तम कपडे घालू लागतो. ) तर ?—दादा, तूं कपडे घालायला लागलास ? थांब, मी इतक्यांत भात-पिठलं करतें—साडेनऊ झाले म्हणून काय झालं ? उपाशीच कसा जाणार तूं ?

**उत्तम:**—न जायला काय झालं ? आजपर्यंत कधीं मला उपाशी राहाव लागलं नाही कीं काय ? का मी कधीं उपाशी राहिलों नाही ? माईच्या पोटांत दुखायला लागलं तर त्या काय करणार ? आणि आतां तूं भात पिठलं केव्हां करणार ? आज माझी परीक्षा हें माईसाहेबांना माहीत असतांना, त्या मुद्दाम का करतील असं ?

**शाळिग्राम:**—न करायला काय झालं ? ( तोंड वाईट करून ) तरी मला वाटलं ! माईसाहेबांना जर माहीत होतं, तर त्यांनीं सकाळींच मला शंक मारून कमळीला सांगायला पाठवाचं कीं नाही ? तिनें केलं असतं

जेवण तयार. कमळीला काय येत नाही ? रोजच्याप्रमाणं ती आपल्या खोलींतच अभ्यास करीतच बसली असेल. तूं कांहीं म्हण उत्तम-माझे काळ्याचे पांढरे या तुझ्या घरांतच झाले-मला कांहीं कळत नाही म्हणून समजतात काय घरचीं माणसं ? मी तुमच्या घरांत तुमच्या आजोबापासून आहे. प्रसंग आला तर अण्णासाहेबांच्या समोर मी ताडफाड बोलायला कमी करायचा नाही. माईसाहेब झाल्या म्हणून काय झालं ? तुम्ही मला कशाला दाबतां ? मनांत आलं तें बोलून दाखवायला कुणाची चोरी ? मला कुणाची भीति ?

**उत्तमः**—अरे पण हो-हो ! तूं तुझ्याकरितां नको भिऊस ! पण आमच्या करितां तर भिशील कीं नाही ? तूं जाशील सहज बोलून पण त्रास होईल आम्हांला !

**शाळिग्रामः**—बरं, आज तुमची परीक्षा ! कांहीं तजवीज करायची ? माईसाहेब मुलाला घेऊन निजलेल्या ! जसें कांहीं मुलखावेगळं यानांच मूल झालं आहे !

**कमलाः**—पुन्हां आपलं तेंच ! माईसाहेबांच्या राज्यांत मुख्य मंत्री केशवमामा आहेत. अण्णासाहेबांच्या हातांत कांहींच सूत्रे नाहीत, हें तूं विसरलास वाटतं ?

**शाळिग्रामः**—मला काय जरूर तें लक्षांत ठेवायची ? मी अण्णासाहेबांचं अन्न खातों-त्यांची आणि तुमची चाकरी करायची येवढेंच माझं काम ! दुसऱ्यातिसऱ्याशीं मला काय करावयाचं आहे ?

**उत्तमः**—मग गप बस तर कसा ! बरं, कमळे, तूं तरी आपल्या पोटाची कांहीं व्यवस्था पाहा ! माझ्यासारखी तुझी कांहीं आज परीक्षा नाही कीं तुलाही घाईनें उपाशींच राहिलं पाहिजे ?

**कमलाः**—माझं मी पाहीन रे ! तुला निदान चहा तरी करून देऊं काय ?

**उत्तमः**—वाटेंत चहाचीं हॉटेल्स काय थोडीं आहेत ? चहाच्या नको भानगडीत पडूंस ! चहानं पित्त वाढतं आणि चहाकरितां धूर निघालेली माईनीं पाहिला, तर त्यांचं पित्त उचलेलं, तेव्हां राहूंदेच तें ! ( पडद्यांतः—



‘ देशपांडे, देशपांडे ’ अशा हांका ऐकू येतात.) कोण ? भय्यासाहेब आला वाटतं ? जातांना हांका मारतो म्हणाला होता. ओ ओ ओ. तयार आहे मी !  
[ भय्यासाहेब प्रवेश करतो. ]

**भय्या०** :—का ? अगदी तयारी का ? मी म्हटलंच तरी, देशपांड्यांची आज तयारी नसायची म्हणजे काय ? आमच्या स्कूलचें निशाण म्हणजे देशपांडे ! आणि ह्यांची आज कुठून दिरंगाई असायला ? [ कमलेकडे पाहून ] आज भगिनीही निरोप द्यायला सज्ज आहेत ! साहजीक आहे ! आज बंधुराज स्वारी मारून येणार आहेत. [ कमला लाजते. उत्तम हंस्तो. ] खरं कीं नाही ? बरं चला.

**उत्तम** :—चला. पण अजून अवकाश आहेना ? बस तर खरा. जायचं आहेच. [ भय्यासाहेब बसतो. ] मी तुझी वाटच पहात होतो.

**भय्या०** :—म्हणूनच मी अगदी घाईनं आलों. येतांना मनांत म्हणत होतो कीं, देशपांड्याला अर्ध्या जेवणावरून उठविण्याइतकी घाई करायची. पण तुम्ही कसले हुशार ? [ भय्यासाहेब हंस्तो. ]

**शाळिग्राम** :—[स्वगत] हुशार म्हणजे काय विचारतां ? अर्धपोटी नव्हे तर उपाशीच जायची यांची तयारी !

**भय्या०** :—किती वेळ वाट पहात होतास माझी ? किती वेळ झाला जेवून ?

**उत्तम** :—बराच वेळ झाला कीं !

**शाळिग्राम** :—[स्वगत] बराच म्हणजे—संबंध रात्र गेली आहे मध्ये !  
[उघड] अहो, यांचं जेवण —

**कमला** :—शाळिग्राम, माई उठल्या का बघरे ! बाबू रडत असला तर पहा अन् मला सांगायला ये—[ शाळिग्राम जातो. ]

**उत्तम** :—( स्वगत ) शाबास कमल तुझी ! भोळ्या शाळिग्रामाला युक्तिनं आंवरून आपलं गृहछिद्र योग्य प्रकारं तूच झांकून ठेवलंस ( उघड )

साडेअकराला आपला पेपर आहेना ? कसं होईल थोडी काळजीच आहे मला.

**भय्या०**—तुला ? आणि परिक्षेची काळजी ? भले शाबास ! मग माझ्यासारख्यांना काय म्हणावं ? बरं झालं, हें पहा हे तुझे केशवमामा आले ! ( केशवमामा येतात ) काय केशवमामा, तुमच्या भाच्यांना असं म्हणायचं म्हणजे न्यायच झाला की नाही ? तुम्ही सांगा !

**केशव०**—काय म्हणताहेत राजेश्री ? अन् तुम्ही केव्हां आलांत ?

**भय्या०**—मी आतांच आलों. तुमचा भाचा परिक्षेची काळजी करतो आहे काय होईल म्हणून ? आतां तुम्हीच सांगा, आमच्या स्कूलचं हें भूषण ! आणि यांना म्हणे परिक्षेची काळजी !

**केशव०**—( कपाळाला आठ्ठा घालून ) मला बुवा आश्चर्य वाटतं तुम्हां सर्वांचं ! आमच्या उत्तमाला तुम्हीं सगळ्यांनीं काय म्हणून इतकं चढविलें आहे, कळत नाहीं. ( कमळेकडे पाहून ) कमळे ! अजून तूं इथंच आहेस का ? तिकडे माई तुला केव्हांची शोधते आहे ! बाबू रडतो आहे, अन् तूं इकडे ! ( कमळी जाते ) तुम्ही चढवितां उत्तमाला कीं, भयंकर अभ्यासी आणि हुशार म्हणून ! हुषार म्हणावा तर त्याच्या तोंडावरची माशी उठत नाहीं. अभ्यासी म्हणून म्हणतां पण अभ्यासांत गुंतला आहे असं तर मी मुळींच पाहात नाहीं—

**भय्या०**—आपण घरीं असाल तर बघाल कीं नाहीं ? आपण घरांत असतां कुठं ? शिवाय आपला मुलगा कितीही हुशार आणि अभ्यासी असला, तरी घरच्या मंडळींना तो तसा आहे, असं वाटतच नाहीं. आपण त्याची स्तुति करण्यापेक्षां दुसऱ्यांनीं त्याच्या गुणांचं वर्णन करणं अधिक चांगलं, असाही त्यांत वडील मंडळीचा हेतु असतो, हें मला कबूल आहे.

**केशव०**—नाहीं, म्हणजे तसा माझ्या बोलण्याचा हेतु नाहीं. अभ्यास करित असेल, तसा तो बरा असेल, पण एकंदरीत काय, तो तरतरीत नव्हे. सांगण्याचा हेतु हा ! आतां तुमचीच गोष्ट घ्या—तुमची बरोबरी उत्तम करील ? मी विचारतों तुम्हांला, करील का बरोबरी ?

**भय्या०**—( हंसून ) भलतंच काहीं तरी ! तुम्ही एकाद्याला क्षुद्र लेखा-यला लागलांत म्हणजे बेसुमार करतां—माझी आणि तुमच्या उत्तमाची बरो-बरी होईल काय ? तुम्ही जर उत्तमाचे मामा नसतां, तर उत्तमाचा हाड-वैरी देखील त्याच्या हुशारीबद्दल उद्गार काढणार नाहीं, असं तुम्ही बोलतां असं मीं तुम्हांला म्हटलं असतं.

**उत्तमः**—( शांतपणानें ) पण हा वाद कशाला भय्यासाहेब ! माझ्या हुशारीबद्दल जिथं माझी मला शंका आहे; तिथं तुम्ही काहीं म्हणून काय उपयोग ? आणि मामा सांगतात त्यांत खोटं तरी काय आहे ?

**भय्या०**—गप्परे ! त्या बोलण्यांत काय अर्थ आहे ? मामासाहेब, तुम्हांला कसं काय वाटत असेल तें वाटो, पण उत्तमानं मला आपला मित्र म्हणविलं आहे; आणि हें मी माझं भाग्यच समजतों. पण खरं सांगायचं म्हणजे उत्तमाबरोबर फिरतांना, माझ्या मळपणाच्या जाणिवीमुळे माझी मलाच लाज वाटते.

**केशव०**—( निर्लज्जपणानें हंसून ) त्याच्या हुशारीमुळे त्याच्या बरोबर फिरायला लाज वाटते, कां घरून पळून जाऊन, हाँटेलांत कपवशा विसळ-ण्याची आणि नाटक कंपन्यांतून उष्टींखरकटीं काढण्याचीं कामं करणारा म्हणून त्याच्याबरोबर फिरण्याची लाज वाटते ? ( उत्तम खालीं मान घालतो ) आपलीं मुलं चांगलीं असलीं तर चांगलीं म्हणावीत ! वाईट असलीं तरी चांगलीं म्हणणारा माणूस मी नाहीं.

**भय्या०**—( स्वगत साश्चर्य ) किती दुष्ट मनुष्य आहे हा ! ( उघड ) काहीं तरी बोलायचं म्हणून बोलतां झालं केशवमामा तुम्ही ! अशी गोष्ट निदान यावेळीं तरी तुम्ही बोलायची नव्हे ! उत्तमाला किती झोंबलं असेल बरं तुमचं बोलणं ? आज त्याची परीक्षा, अशा वेळीं तुम्ही त्याला गोड बोलून उत्तेजन द्यायचं, तें, हें काय भलतंच बोलतात ? मी उत्तमाचा स्नेही नसतों, आणि अनोळखी तिन्हाईत असतों तरी मला राग आला असता. इतकं कडू जहर बोलतात ! जाऊं द्या. आम्ही हा विषयच सोडून देतों, उत्तम, चलतोस ना ?

**उत्तमः**—तुला भलतीच पंचाईत लागते बघ भय्यासाहेब !

**केशव०:**—तुम्ही त्याचे खेही आहांत, तेव्हां तुम्हांला राग यायचाच पण बघा, त्याला कांहीं राग आला का ? आम्हीं बोलतो तें तरी कशाकरितां ? त्यानं शुद्धीवर यावं—चांगल्या परीक्षा उतराव्या—नांवलौकिकाला चढावं म्हणूनच ना ? तुम्हांला माझं बोलणं चमत्कारिक वाटतं—बरं मी तरी कशाला वाढवू ? कायरे उत्तम, केली आहेस का परीक्षेची तयारी तरी ? केल्यासारखें एकदां पास तरी व्हा. नाही तर इकडे अण्णासाहेबांचा पैसा खर्च व्हायचा ! आणि तुमच्या चालल्याच आहेत पंदरीच्या वाऱ्या ! झाली आहे का परीक्षेची तयारी ?

**उत्तमः**—( उदासपणानें ) हो, बहुतेक झालीच आहे !

**केशव०:**—बघा, कसे कचरत उत्तर येत तें ? ज्याला आत्मविश्वास नाही, आणि ज्यानं तयारी केली नसेल, त्याचंच असं उतर यायचं ! बाकी नाही परीक्षा उतरली तर तुला काळजी कशाला हवी म्हणा ! तुला काय कित्येक हॉटेल्सचीं, कित्येक खाणावळींचीं, कित्येक नाटककंपन्या-कडचीं बोलावणीं अमायचीं. आचारीपाणके यांची त्या मंडळींना नेहमीं जरूर असतेच ! त्यांतून तुझ्यासारख्या होतकरू व अनुभवी तरुणाची वरणी अगोदर लागायची ! ( भय्यासाहेब चिडतो. उत्तमाला भोंवळ येऊन तो भय्यासाहेबाच्या खांद्यावर डोकें टेकतो. ) पण काय रे, तुला हॉटेलांत जाणं परवडतं कीं नाटक कंपनींत ? हॉटेलांत चाहिल ते पदार्थ चाखण्याला नेहमीं मिळतात, तर नाटक मंडळींत पीटच्या डोअरवर बसून सोबत्यांना फुकट सोडण्याची संधि मिळते !

**भय्या०:**—बस करा मामासाहेब ! उत्तम, मला तूं उगाच आपल्या घरीं बोलावलंस ! केशवमामा, तुम्हाला कांहीं हृदय आहे काय ? आपल्या घरच्या वावर्तीत बोलायचं कारण आणि अधिकार नाही; पण मला बोलल्या-खेरीज रहावत नाही ! आणि, तुम्ही उत्तमाला मानानं वडील असलां तरी वयानं कांहीं नाही. तेव्हां तितकं स्पष्ट बोललों तर राग येऊं देऊं नका ! तुम्हीं उत्तमाचे सावत्र मामा झालांत, म्हणून कांहीं सात जन्मींचे त्याचे हाडवैरी नव्हत—तुम्ही आपल्या कृतीनं शकुनीमामांना—पण ते आपल्या

भाच्यावर प्राणापलिकडे प्रेम करित होते--कंसमामांना लाजिवलंत यांत शंका नाही. उत्तम आपण उगाच थांबलों.

**केशव०**—काहीं केले तरी लोक आम्हांला असं म्हणायचेच--पण ईश्वरसाक्ष—

**भय्या०**—कशाला ईश्वराच्या नांवानं जिव्हा पवित्र करण्याचा प्रयत्न करतां ? पुन्हा सावत्र म्हटलं तर राग येतो. आणि मी म्हणतो, शिस्त लावण्यासाठी--जरी स्वतःच्या हृदयाला आंतून घेरे पडत असून बोलतां असं धरून चाललों तरी तरवारीच्या धारेवर धरलीं म्हणजेच मुले मनासारखी वागतात असं नाही.

**केशव०**—मग काय बोलणं सोडून देऊन, त्याला खुशाल नाटकांत जाऊं द्यावं म्हणतां ? ते चांगलं ?

**भय्या०**—त्यांत तरी काय बिघडतं असं मी तुम्हाला विचारतो ?

**उत्तमः**—राहूं दे म्हणतो ना भय्यासाहेब—

**भय्या०**—थांबरे ! आज तुमच्या जरबेनें तो नाटकाकडे गेला नाही, आणि उद्यां ग्राज्युएट झाल्यावर नाटकधंद्याकडे वळला तर त्यात काय बिघडलं ? शिक्षण झाल्यावर नोकरीच केली पाहिजे ? नोकरीखेरीज जगांत प्राणिमात्राला दुसरा तरणोपायच नाही काय ? उत्तमाचे वडील, तुमचे मेव्हणे त्या मुंबईऑफिसांत दिवसाचे अठरा तास खपतात, नौकरींत राबतात काय सुख जेवतात ? मी तुम्हांला विचारतो नोकरीसाठींच शिक्षण करायचं का ? नोकरी ! नोकरी--नोकरीच्या मोहाने--मुंबई ऑफिसकडे सकाळीं आठ वाजण्याच्या आंत जाताना आणि संध्याकाळीं साडेसात वाजल्यानंतर परत येतांना तरुण, मुलें, वृद्ध वगैरे सुशिक्षित हमालांचा तो प्रचंड ताडा पाहिला म्हणजे आमच्या देशाची दैन्यावस्था विक्राळ जबडा पसरून देशाला ग्रासायला बसली असल्याचं उघड उघड दिसतं. आणि हें भेसूर सत्य दिसत असतांही तुमच्यासारखी मंडळी एकादा मनुष्य नोकरीचा नाद सोडून धंद्यांत शिरतो असं पाहून त्याला भंडावून सोडूं लागतात, याला काय म्हणावं ?

**केशव०**—( हसून ) शाबास आहे आपल्या शहाणपणाची ! नोकरी करायची सोडून नाटककाचा धंदा काढून तुम्ही आपला दरिद्री देश धनसंपन्न करणार म्हणायचे ? शाबास ! शाबास ! मला वाटतं आपणही शिक्षण संपल्यावर नाटकधंदाच काढणार ! तुम्हांला नोकरीची काय आवश्यकता ? कसं झालं तरी पांचपंचवीस हजारांचे तुम्ही इनामदार ! घरचं भांडवल तुम्ही घालाल ! पण आमचा उत्तम काय करील ? नाही तर त्याला नाटकं लिहायला शिकवा ! तो लिहील तुमच्या कंपनीकरितां नाटकें !

**भय्या०**—बस करा ! फार झालें ! चल उत्तम, पाय काढच आतां !! आहे ना सायकल ? आपण दोघेही सायकलवरच जाऊं !

**केशव०**—छे: छे: सायकल मला हवी आहे. मी आतांच अकराच्या ट्रेननं मुंबईला निघालों आहे ना ? तुम्ही दोघे आहांत, टांग्यांतून जा--नाहीं तर तुमची आहेच सायकल--उत्तम जाईल पायीं. देवाच्या दर्शनाला पायीं गेल्याशिवाय पुण्य लागत नाहीं ! परीक्षेला जायचं तिथं सायकलीचं सोंग कशाला ? आणि तुला पाहिजेच असेल तर जातां जातां स्टेशनवर येऊन सायकल घेऊन जा. भय्यासाहेब, तुम्ही फार रागावलांत ! माझी तशी कल्पना नव्हती ! असो; झालं तें विसरून जा. उत्तम, तूं परीक्षेत पास होशील असा माझा तुला आशीर्वाद आहे. अरे, नमस्कार तरी कर मला ? आणखी अण्णासाहेबांना आणि माईना नमस्कार केल्याशिवायच का जाणार ? बघा भय्यासाहेब, मी बोलतों म्हणून आणखी तुम्हांला राग येतो. जा हं सायकल घेऊन स्टेशनवरून.

( झटक्यानें जातो. )

**उत्तमः**—भय्यासाहेब !—

**भय्यासाहेबः**—कळलं तूं काय सांगणार आहेस तें ! जा बाबा स्टेशनवर. तुला गेलंच पाहिजे. न जाऊन सांगतोस कुणाला ! बाकी इतकं अवलादीचं वीष यांच्यांत भरलं असेल अशी माझी कल्पनादेखील नव्हती ! कसं तूं आणि कमल सहन करीत असाल तें तुमचं तुम्हांला माहीत !

**उत्तमः**—( विषण्णतेनें हसून ) हं ! अरे, या खंदकापलीकडच्या गोळ्या ! पण शत्रूचा प्रत्यक्ष मारा—आमच्या माईसाहेबांच्या तोफेचा धडाका तुला माहीत नाहीं. आम्ही लहानपणापासून सोशीत येऊन जिवंत

राहिलों आहों पुन्हा ! हैं विशेष नाही का ! वरं पण जा आतां तूं पुढें, मी आलोंच मागून स्टेशनवरून ! होईल थोडा उशीर पण वेळेच्या आंत खचीत येतो. ( जायला निघतात. तोंच ऑफिसला जायला निघालेले अण्णासाहेब दारांतूनच डोकावतात, त्यांना पाहून भय्यास ) अरे, अण्णा-साहेब आले.

**अण्णा०** :—आज तुझी परीक्षा नारे ? किती वाजतां सुस्वात आहे ? जायची वेळ झाली आहेना ? कांहीं आहे का बरा विचार ? लावा दिवे, पड्डे एकदा प्रकाश ! अजून खोलीतून बाहेरच पडला नाहीस वाटतं ? आणखी, अरे, जायच्या वेळेपर्यंत मुलाला इकडेतिकडे घेऊन फिरवलं असतंस तर ? घरचीं काम कांहीं करायचीं नाहीत, असा निश्चयच केला आहे कीं काय ? कमळीचाही ठिकाण नाही ! घरी एकट्या माणसाला त्रास होतो—कामं उरकत नाहीत, त्यांतून आज पोटांत दुखत होतं—एवढी आतां कळू नये कारे तुम्हांला ? कां हेंही सांगायला पाहिजे ? ( उत्तम मुकाट्याने नमस्कार करतो. ) नीट शुद्धीवर राहून प्रश्नांची उत्तरं लिहा—( अण्णासाहेब जातात. )

**भय्या०** :—मला तुझं आश्चर्य वाटतं. तूं कुणापुढं कांहींच कसा बोलत नाहीस ! आपलं बरोबर असो अगर चुकीचं असो ऐकून ध्यायचं. उत्तर द्यायचं नाही, हें कुठलं धोरण ? अशानं तुझ्या अंगाला तरी काय लागणार ? अशानं मरशील कीं लवकर ! तुला बोलायला काय तोंड नाही ?

**उत्तम** :—वरं जा तूं. जाऊं दे तें; तूं जा पाहूं, नाही तर खरोखरच उशीर होईल !

**भय्या०** :—तूं येशील ना लवकर ?

**उत्तम** :—त्याची तुला नको काळजी ! ( भय्या जातो. ) भय्यासाहेब मला विचारतो ' तुला बोलायला तोंड नाही का ? ' नाही, मला बोलायला तोंडच नाही ! मी काय बोलूं, आणि मी बोलून माझं कोण ऐकणार ? हा केशव-नव्हे कठोरमामा हा असा ! अण्णासाहेब सर्वस्वी माईसाहेबांच्या ओंजळीने पाणी पिणारे ! मी कुणाला काय बोलणार, आणि माझं ऐकणार कोण ? सर्वांचे ठीक चाललें आहे ! ठीक कां, चैन चालली आहे ! हाल

काय ते आम्हां दोघांचे-माझे आणि कमळीचे ! केशवमामा आले-क्षतावर मनसोक्त घाव घालून गेले. अण्णासाहेबांनीं एकदोन शब्दांनीं शोभा केली. पण-पण माझ्या उपाशी पोटाची चौकशी एकानं तरी केली काय ? त्यांत-ल्यात्यांत मामांना स्टेशनपर्यंत हेलपाटा देण्यांतच मौज वाटली ! आमच्या उपाशी पोटाची चौकशी करण्याची कोणाला काय जबरी ? तीच आमची आई असती तर ? आई, आई, अहाहा ! आईचं स्मरण होतांच मन पुन्हा ताजंतवानं झालं. पोट भरून आलं आणि शरिरांत नवीन उत्साह निर्माण झाला ! आईच्या कल्पनेंत तल्लिन झाल्यावर मी जेवलों नाही हेंही विसरून गेलों ! आई हें अमृत आहे ! आई ! तुझ्या आठवणीचं अमृत पिऊनच मी परीक्षेला जातो ! वा उपाशी पोटा ! तू उपाशी असल्याची कागाळी करणार नाहीस ना आतां ? आई, आज मी उपाशी पोटीं असलों, तरी तू दुःखीकष्टी होऊं नकोस-माझं सारंच आयुष्य असं उपाशी पोटीं खचित जाणार नाही. उद्यां माझ्या परीक्षा होतील, मी मिळविता होईन, आणि तुझ्या आशीर्वादानं मी पोटभर जेवीन. इतकंच नव्हे तर यथाशक्ति दुसऱ्यालाही वाढीन. वा उपाशी पोटा ! मातेची ममता पित्याला यायची नाही, म्हणूनच मोरोपंतांनीं “ प्रसाद पट झांकिती परि परा गुरूचें थिटें ” म्हटलं आहे, त्याकडे लक्ष देऊन तू अण्णासाहेबांवर रागाऊं नकोस. आणि उपाशी पोटीं कामाला हात घातल्याखेरीज त्या कामाची कळ लागत नाही, या उदात्त भावनेनं, तू परिक्षेत दुर्लक्ष करूं नयेस म्हणून तुला उपाशी ठेवण्याची योजना मुद्दामच माईसाहेबांनीं केली आहे, असे समजून त्यांचे तू उपकारच मान. ( घड्याळांत पाहून ) अरे, झालेच की अकरा ! अर्ध्या तासांत स्टेशनवर जाऊन परीक्षेचा मंडप गांठला पाहिजे. ( जातो. )

### प्रवेश २ रा

[ स्थळः—माजघर. पात्रेः—माईसाहेब व कमळा ]

**माईसाहेबः**—वाहवा ग वाहवा ! कुणी म्हणेल मी अगदी हिचा जीव घ्यायलाच उठलं आहे. काय ग, इतकं आरडाओरडायला न् कळवळायला ग काय झालं ? बघा काय रीत आहे ती ! काहीं चुकलंसवरलं, तर एवढं



दटावायची काहीं सोय राहिली नाही कुणाला ! अग पण कारटे, नीट मुलाला घ्यायला देखील येत नाही का ? भाजी होत आहे भाजी की त्याची ! आण-आण त्याला इकडं ! चुरमडलास त्याला, कळवळला की ग जीव त्याचा ! अवदसा जन्माला आली आहे जशी ! बघतेस काय तोंडाकडे अशी मारक्या ह्मशीसारखी ! दे त्याला, अन् पुन्हां त्याला कधी हात लावशील तर पहा मग ! हिरवीपिवळी करीन-सांगून ठेवते. माणसानं बोलूं नये-बोलूं नये म्हटलं तर बोलूं नये तरी कुठवर ? बोलायचं नाही. दटावायचं नाही. पांच बोटे आंगाला लावायचीं नाहीत-हो ! आम्हीं पडलों किती झालं तरी सावत्न-आया ! एवढसं काहीं करा की झाला पराचा कावळा ! मेलं मागल्या जन्मीं कसलं पाप झालं होतं, तें या जन्मीं या कारख्यांच्या रूपानं आमच्या पुढं आम्हांला छळायला येऊन उभं राहिलं आहे ! ही कारटी ही असली ! अन् तो कारटा तो तसला ! मघाशीं नमस्कार करून गेला, तो तरी किती ऐटीत ! मला नमस्कार करावयाचा म्हणजे दहा पांच मणांचं ओझंच पडतं आहे डोक्यावर जसं काहीं ! मला कुठं आहे तेवढा हा ! मी काय सुजून बसलं आहे जशी त्याच्या नमस्कारासाठी ! सावत्नआयांचा जन्मच खोटा ! कायग, तुला आज शाळेंत जायचं नाही वाटतं ! बोलतां येत नाही का ? जायचं ना शाळेंत ?

**कमला:**—हो जायचं आहे !

**माई:**—मग कां गेली नाहीस ? बारा वाजून गेलेना ?

**कमला:** —[ अडखळत ] बाबूला घेतलं होतं.

**माई:**—हें असंच घेतलं होतंस ना ! ओरडून ओरडून त्याचा प्राण कासाविस झाला, तरी त्याला समजावितां येईना, असंच घेतलं होतंस ना ? कळकळच की नाही तितकी ! बाबूला घेतलं होतं ह्याने ! ठेऊन जायचं होतंस. तुम्हांला कोण विचारणार होतं ? निमित्ताला टेकलेलीं माणसं तुम्ही. बाबूला घेतलं होतं म्हणे--उजाडल्यापासून ठिकाण होता का तुझा ? बसली होतीस की बुकांत डोकं खुपसून. शाळिग्रामाला बोलवायला पाठविलं, तर आपल्या भावाच्या खोलींत हितगुज करायला गेली होतीस. शिणली अस-शील की नाही बाबुला घेऊन. कसलं ग एवढं भावाबरोबर हितगुज

चाललं होतं आज ? कुठलं राज्य जिंकायचा मनसुबा करीत होतां ? [केशव-मामा प्रवेश करतो.] कारे परत कां आलास ? गाडी चुकली वाटतं ? उन्हांचा उगीचच तास झाला म्हणायचा ! घामानं डबडबला आहेस अगदी. सायकलवरूनच आलास का ?

**केशव०** :—सायकलवरूनच आलों. सायकल परत आणण्यासाठीं उत्त-माला स्टेशनवर बोलावलं होतं—आला तो ! पण माझी गाडीच चुकली. मग त्याला तसंच जायला सांगितलं. त्याला सायकल देउन मी कसा चालत येऊं ? काय ऊन्ह लागतय् बाहेर—हुश्र ! [कमळीकडे पाहून] कां ? हिला कां कैद्याच्या पिंजऱ्यांत कैदी उभा करतात तसं केलंस ?

**माई** :—कैद्यासारखी का मी तिला उभी केली आहे ?

**केशव०** :—मग कां अशी उभी राहिली आहे ही ? तुझ्यापुढं आली कीं अशीच असते.

**माई** :—आतां मलारे काय माहीत ? मी का वाघीण अहें कां काय ? पण अशी गरीबासारखी दिसते म्हणून ती गरीबच आहे, असं समजतोस का काय तिला ? नाही रे बाबा ! गोगलगाय अन् पोटांत पाय !

**केशव०** :—जाऊं दे तें—शाळेंत नाहीं गेली ही ?

**माई** :—( हंसून ) ही—ही कोण ? अरे पुरतं तिचं तुझं लग्नीन तरी लागू दे ! मग कर ती न् ही ! ( कमळी जाऊं लागते तिला ) निघालीस कुठं ? इतक्यांत इतकं नको कांहीं लाजायला ! निघालीस कुठं ?

**कमला** :—शाळेंत जायचं आहे—

**केशव०** :—ताई, मला थोडी कॉफी करून दिली असतीस म्हणजे—

**माई** :—तुला हवी आहे कॉफी आणि ही निघाली आहे शाळेंत ! ही नवऱ्याची काळजी ! नुसतं लाजलं म्हणजे झालं ! आतांपासून असं तर पुढं काय करशील ?

**केशव०** :—मग तूं असली कसली बायको करून देणार मला ? तिचं राहूं दे ! तुझ्या पोटांत दुखत होतं तें राहिलं का ? तूच कॉफी करून दे.

**माई** :—अन् ही काय करील ? तिला जाऊं दे शाळेंत ? माझ्या मांडीवर निजलाय् बाबू ! मी इथून हाललें तर उठेल—तुला आज शाळेंत गेलंच

पाहिजे का ? तुझं कांही खोळंबायचं नसेल तर रहा--जा कॉफीला आधण ठेव जा वधू ! आणि नसलं तुझं लक्ष घरांत लागत--तर जा--हो ! तुझं आणखी हें नको. ( कमळी जात नाही. ) ही का तुला काफी करून देणार आहे ? हिनं केल्यावर आणखी काय हवं होतं ? अलीकडच्या मुली या अशाच असायच्या--नुसतं शाळेत जाऊन पुस्तकं वाचायला आलीं न झकूपक पोशाख करून मुलीतून हिंडायला मिळालं कीं झालं ! पण बोलायचं कुणी ? नाहीं शाळेत पाठवूं तर लोक म्हणायचे ' बघा, हीच मुलीची आई असती तर मुलगी शाळेत जायची राहिली असती का ? ' सकाळीं माझ्या पोटांत दुखत होतं--तर साबूदाण्याची लापशी करून द्यायची मनांत आलं नाहीं हिच्या ! मी जेव्हां आपल्या प्रेमाबाईकडे निरोप पाठविला, तेव्हां तिने आणलं थोडं कांहींसं करून ! तिकडे न तुला जेवायला जायचं होतं--मेळी जेवली कीं नाहीं कोण जाणें ! कायग जेवलीस का ?

**कमला:**—( खालीं मान घालून ) नाहीं !

**माई:**—नाहीं ? आणि उत्तम ?

**कमला:**—तोही नाहीं !

**माई:**—तो देखील नाहीं ? उपाशी गेला का ?

**कमला:**—हो !

**माई:**—हो ? हो म्हणून सांगायला लाज नाहीं वाटत आणखी ? बायकोच्या जन्माला आली आहेस कीं जनावरांच्या ? आपली स्पष्ट निलाजरेपणानं ' हो ' म्हणतेस. माझ्या एक पोटांत दुखत होतं, पण तुझं तरी कांहीं दुखत नव्हतं ना ? आपल्या भावाला पाठविलंस उपाशी--आणखी तूही शाळेत निघालीस उपाशीच ! तो पुरुष आहे, पण तुझं तुला तरी करून खायला हरकत नव्हती ? जी आपल्या भावाला उपाशी ठेवते--जी स्वतः उपाशी राहते--ती नवऱ्याला काय विचारणार आहे ? केशवा, तुला बायको करून द्यावी म्हटलं खरं, पण कशी काय बाबा तुझा संसार साजरा करणार आहे देवाला ठाऊक !

**केशव०**—लग्न झाल्यावर सर्व खटलं ताळ्यावर येईल. त्याची नको तुला काळजी--भावाला पाठविला उपाशी—

चाललं होतं आज ? कुठलं राज्य जिंकायचा मनसुबा करीत होतां ? [केशव-मामा प्रवेश करतो.] कारे परत कां आलास ? गाडी चुकली वाटतं ? उन्हांचा उगीचच तास झाला म्हणायचा ! घामानं डबडबला आहेस अगदीं. सायकलवरूनच आलास का ?

**केशव०** :—सायकलवरूनच आलों. सायकल परत आणण्यासाठीं उच्च-माला स्टेशनवर बोलावलं होतं—आला तो ! पण माझी गाडीच चुकली. मग त्याला तसंच जायला सांगितलं. त्याला सायकल देउन मी कसा चालत येऊं ? काय ऊन्ह लागतय् बाहेर-हुश ! [कमळीकडे पाहून] कां ? हिला कां कैद्याच्या पिंजऱ्यांत कैदी उभा करतात तसं केलंस ?

**माई** :—कैद्यासारखी का मी तिला उभी केली आहे ?

**केशव०** :—मग का अशी उभी राहिली आहे ही ? तुझ्यापुढं आली कीं अशीच असते.

**माई** :—आतां मलारे काय माहीत ? मी का वाघीण आहे कां काय ? पण अशी गरीबासारखी दिसते म्हणून ती गरीबच आहे, असं समजतोस का काय तिला ? नाहीं रे बाबा ! गोगलगाय अन् पोटांत पाय !

**केशव०** :—जाऊं दे तें—शाळेंत नाहीं गेली ही ?

**माई** :—( हंसून ) ही—ही कोण ? अरे पुरतं तिचं तुझं लगीन तरी लागू दे ! मग कर ती न् ही ! ( कमळी जाऊं लागते तिला ) निघालीस कुठं ? इतक्यांत इतकं नको कांहीं लाजायला ! निघालीस कुठं ?

**कमला** :—शाळेंत जायचं आहे—

**केशव०** :—ताई, मला थोडी कॉफी करून दिली असतीस म्हणजे—

**माई** :—तुला हवी आहे कॉफी आणि ही निघाली आहे शाळेंत ! ही नवऱ्याची काळजी ! नुसतं लाजलं म्हणजे झालं ! आतांपासून असं तर पुढं काय करशील ?

**केशव०** :—मग तूं असली कसली बायको करून देणार मला ? तिचं राहूं दे ! तुझ्या पोटांत दुखत होतं तें राहिल का ? तूच कॉफी करून दे.

**माई** :—अन् ही काय करील ? तिला जाऊं दे शाळेंत ? माझ्या मांडीवर निजलाय् बाबू ! मी इथून हाललें तर उठेल—तुला आज शाळेंत गेलंच

पाहिजे का ? तुझं कांही खोळंबायचं नसेल तर रहा--जा कॉफीला आधण ठेव जा बघू ! आणि नसलं तुझं लक्ष घरांत लागत--तर जा--हो ! तुझं आणखी हें नको. ( कमळी जात नाही. ) ही का तुला काफी करून देणार आहे ? हिनं केल्यावर आणखी काय हवं होतं ? अलीकडच्या मुली या अशाच असायच्या--नुसतं शाळेंत जाऊन पुस्तकं वाचायला आलीं न् झकूपक् पोशाख करून मुलींतून हिंडायला मिळालं कीं झालं ! पण बोलायचं कुणी ? नाहीं शाळेंत पाठवूं तर लोक म्हणायचे ' बघा, हीच मुलीची आई असती तर मुलगी शाळेंत जायची राहिली असती का ? ' सकाळीं माझ्या पोटांत दुखत होतं--तर साबूदाण्याची लापशी करून द्यायची मनांत आलं नाहीं हिच्या ! मी जेव्हां आपल्या प्रेमाबाईकडे निरोप पाठविला, तेव्हां तिनं आणलं थोडं कांहीसं करून ! तिकडे न् तुला जेवायला जायचं होतं--मेळी जेवली कीं नाही कोण जाणें ! कायग जेवलीस का ?

**कमला:**—( खालीं मान घालून ) नाहीं !

**माई:**—नाहीं ? आणि उत्तम ?

**कमला:**—तोही नाहीं !

**माई:**—तो देखील नाहीं ? उपाशी गेला का ?

**कमला:**—हो !

**माई:**—हो ? हो म्हणून सांगायला लाज नाहीं वाटत आणखी ? बाय-कोच्या जन्माला आली आहेस कीं जनावरांच्या ? आपली स्पष्ट निलाजरे-पणानं ' हो ' म्हणतेस. माझ्या एक पोटांत दुखत होतं, पण तुझं तरी कांहीं दुखत नव्हतं ना ? आपल्या भावाला पाठविलंस उपाशी--आणखी तूही शाळेंत निघालीस उपाशीच ! तो पुरुष आहे, पण तुझं तुला तरी करून खायला हरकत नव्हती ? जी आपल्या भावाला उपाशी ठेवते--जी स्वतः उपाशी राहते--ती नवऱ्याला काय विचारणार आहे ? केशवा, तुला बायको करून द्यावी म्हटलं खरं, पण कशी काय बाबा तुझा संसार साजरा करणार आहे देवाला ठाऊक !

**केशव०**—लग्न झाल्यावर सर्व खटलं ताळ्यावर येईल. त्याची नको तुला काळजी--भावाला पाठविला उपाशी—

**माई:**—तरीच वरं का मघाशीं नमस्कार करून जायच्या वेळेला एवढा घुस्सा आला होता ! उपाशी गेला, पण बोलला नाहीं एका शब्दानं--तशीच घाई झाली होती तर एकादा लाडू दिला नसता का मी ?

**कमला:**—[ स्वगत ] आईपणा असा गाजवायचा नाहीं तर कसा ? चुकी दादाची आणि माझीच कायती !

**केशव०:**—पण उपाशी गेला त्यांत विघडलं काय ? उपाशी पोटीं गेला आहे तेंच वरं आहे. परीक्षा देतांना जर मन कुचराई करायला लागलं, तर उपाशी पोटा त्याला मांगेल, कुचराई झाली, तर जन्मभर असं उपाशी मरावं लागेल--तेव्हां कुचराई करूं नको. आणि उपाशी पोटा असतांनाही कामाला लागण्यांत धैर्य दाखविण्याची वेळ अशा रीतीनं आम्हां हिंदूंत--ब्राह्मणांत आली, हें मी देशाचं भाग्यच समजतों. कारण ब्राह्मणांनीं भोजनाच्या बाबींत गुरफटून आमचा देश बुडविला आहे. नाहीं जेवला तर नाहीं, त्याचं तूं तरी इतकं जिवाला लावून कां घेतेस ? या बोलण्याच्या नादांत कॉफी करून घ्यायचं तूं विसरणार वाटतं ? त्यांतून तूं माझ्या गळ्यांत असली वायको बांधते आहेस ? कायग कमळे, आपलं लग्न लागल्यावर तूं असंच करणार का ?

**माई:**—एवढंच करून राहिली तरी नशीब समज तुझं ! अरे, ती आतां सगळ्या परीक्षा देणार. मोठी थोरली हपिसरीण होईल--ती जाईल नौकरीवर, आणि तुला सांगेल तुझा अन् तिचा सैंपाक करून ठेवायला--

**केशव०:**—तेवढी गोष्ट मात्र बोलूं नकोस ! तिला नौकरी करूं देईन--तेवढाच वरखर्चाला माझ्या हातीं पैसा खेळेल. पण सैंपाक मात्र हिनेंच करून घातला पाहिजे.

**माई:**—अरे पण तिला सैंपाक करतां येईल तेव्हांना तुला ती करून घालणार ? सैंपाक करून तिनें हपसिला केव्हां जायचं ? हं, बाबूला घेऊन जा, नीट निजीव पाळण्यांत नेऊन--येईल का निजवायला नीट ?--काम सांगूं नये म्हटलं तर मेलं हातनं होत नाहीं ! जा, आणखी केशवाला कॉफी करून दे, नी तूही कांहीं करून खा. आज नाहीं शाळेंत गेलीस तरी चालेल. तो एकटा उपाशी गेला, जाऊं दे--कुणीकडून तरी सावत्रआईचा उणेपणा

होईल तेवढा पाहून जगांत डांगोरा पिढायचा एवढंच तुम्हांला समजतं, पण सगळंच ध्यानांत घेऊन आमचं चालायला पाहिजे ना ? तरी बरं, मी आपलं होईल तेवढं पाठीवर टाकतें. तिकडून वरचेवर सांगायचं होतं कीं 'पहा वरं, लोकांत वाईट दिसेल असं काहीं करूं नका !' पण यांनीं तर आमचा उणेपणा जगापुढं मांडायचा निश्चयच केला आहे जसा काहीं !

**केशव०** :— तें आतां तुझ्या जन्मालाच लागलं आहे. [ कमला मुलाला घेऊन जाते ] बाकी ताई, तूं कमीला फारच बालतेस बघ, आणखी आज मारलंसही वाटतं ?

**माई** :— इतक्यांत इतकी कळकळ वाटायला लागली का ? उत्तम उपाशी गेला तर तें तुला खपतं आणि कमलेला बोललेलं काहीं तुला बरं वाटतं नाहीं ? वा रे वा ! काय सांगूं तुला ? या कारख्यांना समोर पाहिलं कीं त्यांना खाऊं का गिळूं असं होऊन जातं मला ! माझ्यापुढं मेलीं तोरा मिरवतात. ह्या कारटीचं असो एक मेलं ! ती तुझा संसार उभा करील. पण माझ्या डोळ्यात तो कारटा सारखा सलतो आहे. सवतीचं कारटं, त्यांतून, माझ्या बाबूचा दायद—

**केशव०** :— ताई, ताई फारच वाहवत चाललीस तूं ! सर्व गोष्टी खऱ्या-असल्या तरी वायफळ बोलून काय करायचं ?

**माई** :— या कारख्यांची कल्पनाच कपाळाची शीर उठवते. त्यांतून आज-

**केशव०** :— आजच तुला इतकं संतापायला काय झालं ?

**माई** :— आज त्या कारख्याची परीक्षा आहे ना ? त्याला साऱ्या शहरांत चांगला चांगला म्हणतात ! त्याची वाखाणणी करतात ! उद्यां तो परिक्षेत उतरेल ! सवतीच्या कारख्याचं वरं झालेलं मला कसं बघवेल ? माझ्या बाबूचा भागिदार, अर्ध्या वांटणीचा हिस्सेदार त्याला काय म्हणून अर्धी वांटणी द्यायची ?

**केशव०** :— पण त्याला तूं काय करणार ?

**माई** :— काय करूं तेंच सुचेना म्हणून माझा संताप मला आला आहे. कारटं एकाद्या रोगानं आजारी पडून—माझ्या हातीं जर असतं तर—

**केशव०:**—मग तुझ्या हातीं नाहीं कीं काय ? एकाद्या दिवशीं जेवणांत—

**माई:**—वीपसुद्धां घातलं असतं रे ! पण लोकापवाद आहे ना ?

वीप घातल्याचं उघडकीला यायचं नाहीं का ? अरे, दुसऱ्यांनीं केलं तरी तें माझ्यावर यायचं ! मग तें मी कसं करूं ? नाहीं तर तेंही मीं केलं असतं. तसं करतां येईना, अन् माझ्या मनासारखं होईना ! जगांत काय कौलरा, प्लेग, इन्फ्लुएन्झा, थोडेका रोग पसरले आहेत. पण हा कारटा त्यांना कसा सांपडेना ? आम्हां वायकांच्या मनांत असतं पुष्कळ, पण साऱ्याच गोष्टी कुठं मनासारख्या होतात ? म्हणून तर मनांतल्या मनांत कुढायचं, संतापायचं, अन् छळायचं !

**केशव०:**—पण नुसतं छळून काय होणार ?

**माई:**—मग काय करूं तर ? तुझी कांहीं मदत होईल, म्हणून कांहीं तरी निमित्त करून तिकडे हट्ट धरून बसलें, अन् तुला आणवलं ! पण तुझं घरांत कांहींच लक्ष नाही. तूं आपला आज मुंबई, उद्यां मद्रास तर परवां कलकत्ता करण्याच्यापाठीं लागला आहेस. म्हटलं तूं कांहीं युक्ति काढशील. त्या कारट्याचं बरं झालेलं मला बघवणार नाहीं—

**केशव०:**—अग कुणी ऐकेल ? पण मी काय करूं ? मला करतां घेण्यासारखं असतं त्यांत मी कधीं अंगचोरपणा करतो का ? तूं सांगितलंस तर त्याला दोन वेळां घरातून पळवून लावलं—

**माई:**—पण तें कायमचं कुठं झालं ?

**केशव०:**—अण्णासाहेबांनीं दहा रुपयांचें वक्षीस लावून वर्तमानपत्रांत 'नोटीस' दिली अन् त्याला आणवला, त्याला मी काय करूं ?

**माई:**—म्हणून म्हणतें कीं, त्याचा कायमचा कांहीं तरी बंदोबस्त नको का व्हायला ?

**केशव०:**—मी त्याच विचारांत आहे.

**माई:**—पण कायरे, तुमच्या कागदपत्रांतून नसतं का कांहीं करतां घेण्यासारखं ?

**केशव०:**—त्याचाच मी विचार करतो आहे. तसं कांहीं करतां येईल.

**माई:**—मग तें कर ! कुणीकडून तरी त्या कारट्याचं—



**केशव०** :—तसं करायला प्रथम अण्णासाहेबांच्या मनांतून तो पूर्ण उतरायला पाहिजे ! बाकी घरांतून पळून गेल्यापासूनच त्यांच्या मनांतून उत्तम उतरायला सुरवात झाली आहे, तो पूर्णपणे उतरायला पाहिजे. आणखी—

**माई** :—आणखी काय ? तिकडच्या मनांतून पुरतेपणीं उतरण्याची खटपट मी करतें. आणखी काय ?

**केशव०** :—व्यसनी, बदमाश, वेडा असा झाला पाहिजे. आणि तसा खरा खुरा झाला नाही तरी प्रसंग पडल्यास सरकारदरबारीं तसा तो आहे, असं सिद्ध करून दाखवितां आलं पाहिजे !—

• **माई** :—मग त्याला काय हरकत आहे ?

**केशव०** :—अग ताई, त्याला सारं शहर चांगलं म्हणतं, हुशार समजतं आणि खरं पाहूं गेलं तर तो आहेही हुशार ! त्याला बदमाश, वेडा कोण म्हणणार ?

**माई** :—पण त्याला, तुला व्यसन लावता येईल.

**केशव०** :—हो—

**माई** :—व्यसनी झाल्यावर बदमाश व्हायला आणि वेडा करायला किती उशीर लागेल ? केशवा, करच येवढं ! त्याशिवाय माझं मन शांत होणार नाही ! त्याला व्यसनाला लाव. पण तो व्यसनी व वेडा झाल्यावर काय होईल ?

**केशव०** :—काय होईल म्हणजे ? अग, मग अण्णासाहेब आपलं मृत्युपत्र [माई दचकते] करतील, त्यांत उत्तमाचा वारसा अजीबात उडवितील !

**माई** :—मग तर करच एवढं ! त्याला काय वाटेल तें करून व्यसनी कर आणि याच वेळेला त्याला व्यसन लावायला संधि चांगली आहे.

**केशव०** :—संधि आहे खरी ! आतां तो परीक्षा उतरेल नी सर्व गांव त्याला डोक्यावर घेऊन नाचायला लागेल. तो जाईल फुशारून ! अशा वेळीं आपण जर त्याला व्यसनाची वाट दाखविली तर—

**माई** :—अगदीं आपल्या मनासारखं होईल. तूं काय वाटेल तें कर. पण केशव, हे काम तुलाच करायला हवं. माझ्या मनासारखं कर, मी तुझ्या तोंडांत तोंडभर साखर घालीन ! त्याला व्यसन लागूं दे, तो बदमाश होऊं दे. त्याला वेडा कर, काय वाटेल तें होऊं दे. तो मेला नाही तरी

त्याच्या जिवंत जन्माचा सत्यानाश होऊं दे. पण माझ्या बाबूच्या सुखांतला कांटा काढून टाक—

**केशव०:**—मी त्या प्रयत्नाला लागण्याचा विचार केलाच होता पूर्वीपासून. आणि मी तें लौकरच करणार आहे. पण तूही हलकेहलके अण्णासाहेबांच्या पाठीशीं एक दुमणं लाव.

**माई:**—तें कसलं ?

**केशव०:**—त्यांच्या मागं दुमणं लावायचं कीं, तुमच्या जिवांतजीव आहे तोंपर्यंत उत्तमाचं अण् बाबूचं नीट करून टाका. उत्तमानं माझ्या बाबूला पुढं पाठीमागं त्रास द्यायला नको.

**माई:**—हें का मी केल्याशिवाय राहीन ? माझा तगादा तिकडच्या पाठीशीं तूं सांगायच्या आधींच मीं करायला सुरवात केली आहे. आणखी त्या कारख्याला व्यसन लावायचा उद्योग तूं करित असतांना त्याच्याबरोबर तुला एकादं व्यसन लागलं तरी हरकत नाही. मला कांहीं कमी नाही. मी तुझं व्यसन चालवीन. उत्तमाला वेड लावण्याकरतां, देवदेवर्षि, अंगारे-धुपारे देखील करीन म्हणतें मी !

**केशव०:**—काय करायचें असेल तें तूं खुशाल कर. पण चल, मी आतां एक्सप्रेसलाच मुंबई जातों. कॉफीबरोबर मला थोडं फराळाचंही दे. मुंबईहून येतांच मी लागतों त्या उद्योगाला. हो, मी म्हणत होतों कीं, मला बरोबर शंभर रुपयेच कसे पुरणार ? आणखी एक शंभरभर असते तर मी तें—हें आणणार होतों—

**माई:**—मग काल त्याच वेळेला कां नाहीं मागितलेस ? तूं पुरे म्हणालास—

**केशव०:**—आतां दे, चल. पण ताई, तुला सांगून ठेवतों, कमीला फारसा त्रास देऊं नकोस अं !—

**माई:**—( हंसत ) बरं-बरं, आधी तिनं केलेली कॉफी घे चल—

( जातात. )

उतम-कमे, आज आपली आई असती-





प्रवेश ३ रा.

[स्थळः—अण्णासाहेबांचें घरापुढील व्हरांडा. कमला पत्र वाचीत येते.]

**कमलाः**—( पत्र उलथें पालथें करून ) मामाचं पत्र हें. येतो आहे मामा. केव्हां येणार आहे ? ( पत्रावरची तारीख पाहून ) तारीख वीस. पांचव्या गाडीनं म्हणजे उद्यांच ! मामा पुण्याला किती दिवसांनीं येतो आहे पण ! आई मेल्यापासून मामा कांहीं पुण्याला आला नाही. मामा येणार, हें कळतांच मला किती आनंद झाला आहे ! दादालादेखील माझ्या सारखाच भारी आनंद होईल. मामाला आमची आठवण झाली म्हणायची ! परगांवीं गेलेली आई परत भेटायची म्हणून कळल्यावर जसा आनंद व्हावा, तसाच आनंद, मावशी किंवा मामा भेटणार म्हणूनही होतो ! बरं झालं मामा येणार तो ! चार दिवस आम्हांला तितकंच बरं वाटेल ! मामाच्या सहवासांत माईसाहेबांच्या गरमपणाला थोडीशी तरी नरमाई येईल. मामांनीं परत जातांना मागच्या सारखं—आई मेली त्या वेळेला नेलं तसं, आणखी या खेपेला चार दिवस आपल्या खेड्याला—आमच्या त्या रम्य आजोळाला नेलं तर किती बरं होईल ! मला न्याच म्हणून मामाला सांगेन. अहाहा ! मामाच्या आनंदांत दंग झालें, आणि दिवसाचा सारा त्रास, माईसाहेबांनीं हातावर मारलेल्या काठीचा ठणकाही विसरून गेलें. मला अन् दादाला दिवसाचं उपाशी रहावं लागलं, तें सुद्धां माझ्या ध्यानांत आलं नाही. दादा अजून कांहीं परत आला नाही; पांच वाजायला आले आहेत, इतक्यांत येईल वाटतं. मी जेवलें, पण दादा नाही जेवला अजून. दादाच्या अगोदर मी कां बरं जेवलें ? किती मी निष्ठूर आहे ! दादा उपाशी अन् मी जेवलें ! पण मी सुखानं कां जेवलें ? जेवले नाहीं तर माई-साहेबांचा आणखी प्रसाद मिळेल, या भीतीनं चार घांस खाळे, पण दादा जेवला नाही—तो उपाशी आहे—( पाहून ) आलाच दादा ! ( उत्तम येतो ) आलास दादा ? फारच थकला आहेस. मी तुझी वाटच पहात होतें. चल. अगोदर जेवायला चल. मी जेवलें, तूं उपाशी आहेस.

मा...३

**उत्तमः**—नाहीं ताई, मी उपाशी नाहीं. तूं जेवलीस ना ? बरं झालं. तूं जेवलीस ना ?

**कमलाः**—मी जेवले, पण तूं कुठं जेवलास ?

**उत्तमः**—जेवलों नाहीं, पण फराळ केला.

**कमलाः**—कुठं ? केव्हांशी पण ?

**उत्तमः**—परिक्षेच्या मधल्या सुट्टींत. मी उपाशी होतो हें आपल्या शाळिग्रामला माहीत होतं ना ? तो म्हातारा का स्वस्थ बसणार आहे ? मधल्या सुट्टींत मी जों बाहेर येतो आहे, तों शाळिग्राम हातांत फराळाचा डबा घेऊन माझी वाट पहात उभा ! मला पाहतांच अगोदर हें खा, मग काय बोलायचं तें बोला म्हणाला !

**कमलाः**—( डोळ्यांत पाणी आणून ) शाबास शाळिग्राम ! दादा, शाळिग्रामासारख्या घरांतल्या नोकरांनं आपली इतकी काळजी वाहावी, अन् घरांतल्या माणसांनीं—

**उत्तमः**—जगाचाच हा न्याय आहे ! त्यांत काय आहे विशेष ?— बाकी शाळिग्राम म्हणजे एक रत्न आहे आपल्या घरांत ! आमच्यासाठीं रात्रंदिवस अगदीं आंतल्याआंत तळमळत असतो—

**कमलाः**—आणखी आईची आठवण निघाली कीं, त्याच्या डोळ्याला पाणी येतं. कित्येकदां तर एकटाच असतांना आपल्या आईच्या तसव्हिरी-पुढं बसून जवळपास कोणी नसलं म्हणजे घटकाच्या घटका रडत असतो.

**उत्तमः**—पूर्व जन्मींचा लागाबांधा झालं ! यानं आमची बाजू घेतली, म्हणजे अण्णासाहेब सुद्धां गप्प बसतात !

**कमलाः**—असूं दे तें ! मी काय म्हणत होतें ! हं, आजचे पेपर कसे गेले आहेत ?

**उत्तमः**—फारच चांगले गेले आहेत ! परीक्षेची आतां नाहीं काळजी !

**कमलाः**—चांगलं झालं ! आजच्या सारखेच सगळे पेपर गेले म्हणजे मिळवली. बरं, तुझ्या स्नेह्याचे ?

**उत्तमः**—कुणाचे ? भय्यासाहेबाचे का ? त्यानेंही चांगले लिहिले आहेत ! वा ! ताईसाहेब, भावी वराची आतांपासूनच का इतकी काळजी ? छान्-छान् !—

**कमला:**—( लाजून हंसते ) हें रे काय दादा ! मी तसं म्हणून कां विचारलं ?

**उत्तम:**—भय्यासाहेबाशी तुझं लग्न व्हायला किती अडचणीचे पर्वत मध्ये आहेत, माहीत आहे का तुला ?

**कमला:**—दुसऱ्यातिसऱ्या अडचणी लक्षांत घ्यायचं कारण आज नसलं, तरी एक अडचण आजच मूर्तिमंत माझ्या पुढं माईसाहेबांनीं मांडली आहे !

**उत्तम:**—ती कोणती आणखी ?

**'कमला':**—माईसाहेब माझं लग्नीन लावून देणार आहेत—

**उत्तम:**—कोणाबरोबर ?

**कमला:**—त्यांच्या भावाबरोबर ! केशव-कठोरमामाबरोबर !

**उत्तम:**—अरे वा ! ही योजना आहे का माईसाहेबांची ?

**कमला:**—आजचीच नाही कांहीं ! आहे पुष्कळ दिवसांची ! आज फक्त त्याची साधी तालीम झाली ! केशवमामाही अगदी उत्कंठित झाला आहे !

**उत्तम:**—धे म्हणावं गुडघ्याला बाशिंग बांधून !

**कमला:**—( उद्विग्नतेने ) असंच कसं म्हणतां येईल ? माईसाहेबांचा निश्चय—

**उत्तम:**—ब्रम्हदेवाच्या निश्चयापुढं त्याची मातब्बरी नाही ! भय्यासाहेबाशीं तुझा विवाह व्हायचा नसला तरी केशवमामाकृतिं तरी तुला ब्रम्हदेवानं जन्माला घातली नाही खास. माईसाहेबांचा निश्चय ! माईसाहेबांचा निश्चय, तुझ्या माझ्या सध्यांच्या दुबळ्या निश्चयाला पंगु करील, पण ईश्वरी निश्चयाला पांगळें करण्याचं सामर्थ्य त्याच्यांत नाही ! मी उपाशी गेल्याची माईसाहेबांनीं चौकशी तरी केली काग ?--

**कमला:**—होय. आणखी तूं उपाशी गेलास म्हणून तुझी--माझी आज रात्री अण्णासाहेबांच्याकडून माईसाहेब यथास्थित पूजा पण करविणार आहेत !

**उत्तम:**—रोजचंच आहे तें ! केशवमामा एक्सप्रेसला गेले वाटतं मग ?  
**मला** उगाच स्टेशनवर हेलपाटा दिला.

**कमला:**—एक्सप्रेसलाच गेले. पण हो, दादा, तुला एक आनंदाची वातमी मी सांगणार आहे ! काय असेल ओळख पाहू ?

**उत्तम:**—मी काय ओळखू ? काय आहे वातमी ?

**कमला:**—आपला मामा येणार आहे !

**उत्तम:**—कोण ? अमृतमामा ? कशावरून ?—( आश्चर्याने पाहतो. )

**कमला:**—हैं पहा पत्र ! ( पत्र देते. ) धांदलीत माझ्या हातांतले पत्र सुद्धा दिसलं नाहीं तुला ?

**उत्तम:**—( घाईने पत्र वाचून ) उद्यां येणार मामा ? छान झालं ! ताई, आपला अमृतमामा अगदी योग्य वेळेला येत आहे. याच वेळीं मामाला इकडे यायची अचुक बुद्धि कशी झाली ? ताई, आतां मला पुरता धीर आला ! परिक्षेचे उद्यांचे सर्व पेपर माझ्या कल्पनेहूनही चांगले जाणार ! माझा मामा, मला सन्मार्ग दाखविणारा माझा गुरु, ऐनवेळीं माझ्याजवळ आला तर मला धीर कां येणार नाहीं ? माईसाहेबांच्या त्रासाला त्रासून घर सोडून मी व्हाकलों, त्यावेळीं मातेच्या ममतेची साक्ष मला मामांनींच पटविली ! आणि भडकलेल्या मला मार्ग लावला ! यावेळीं पुनः मामा येतो आहे आणि तेही आठचार दिवस राहण्याच्या मुदतीनें; चांगलं झालं नाहीं ताई ? माईसाहेबांना अजून मामानें पाहीलं नाहीं. घेईल चार दिवस अनुभव माईसाहेबांच्या राज्याचा ! ताई, मामा येणार म्हणून मला किती किती आनंद झाला आहे—

**कमला:**—मलाही तुझ्या सारखाच !

**उत्तम:**—तुझ्याहूनही मला फारच ! माझ्या आनंदाचं कारण तुला समजणार नाहीं ! ताई, आपला अमृतमामा म्हणजे आपल्या आयुष्याचा आधार आहे. ज्या ज्या वेळीं माझ्या हातून चूक होते, त्या त्या वेळीं ती नीटपणें सुधारून देऊन पुढचा मार्ग मला मामाच दाखवितो. अण्णासाहेबांना ऑफिसच्या गर्दीत एका ऑफिसाशिवाय दुसरं कांहीं एक करतां येत नाहीं; तेव्हां त्यांच्या शिरावरची ही जबाबदारी आपली आई मेली तेव्हां-पासून मामानं आपल्या शिरावर घेऊन ती योग्य प्रकारें संभाळीत आणली आहे. मी चुकावं आणि मामानें धांवून येऊन चूक सुधारावी, असा आज-



पर्यंतचा अनुभव आहे. यामुळे मामा येणार हें मला कळतांच आनंद झाला. तसंच माझ्या हातून एखादी चूक झाली कीं काय ? म्हणून मी माझ्या मनाला प्रश्नही केला ! माझ्या हातून चूक तर झाली नाही ! मग मामा कसा येतो आहे ? या कल्पनेनं गोंधळलोही मी कांहीं वेळ ! पण न जाणो, माझ्या हातून एखादी चूक होणारही असेल. ही वेळ माझ्या आयुष्यांत अत्यंत महत्त्वाची आहे. मी माझ्या आयुष्याच्या मार्गांत सध्यां अशा ठिकाणीं उभा आहे, कीं गेलें तर चांगल्या मार्गांला जाईन, नाहीतर आयुष्याच्या अधःपाताचा मार्ग संभ्रमानं पत्करीन ! आणि असं जर या क्षणीं झालं, तर मग तें आवरणं मामांनाच काय, पण कोणालाही अतिशय कठीण जाणार आहे ! तेव्हां अधःपाताचा मार्ग मला मिळूं नये, म्हणून वेळींच मामाला आणण्याचा ईश्वरी संकल्प नसेल कशावरून ? होय, असंच असलं पाहिजे. आणि म्हणूनच मला आनंद झाला आहे. उद्यां मामा येणार. ( पडद्यांत शिपाई ' कमलावार्द देशपांडे ' अशी हांक मारतो. )

**शिपाईः—**( प्रवेश करून ) अहो, आज तुम्ही शाळेत कां आला नाहीं, म्हणून बाईनी विचारलं आहे व हें पत्र दिलं आहे. ( पत्र देऊन जातो. )

**कमलाः—**( पत्र वाचून झाल्यावर ) बाई कांही रागावल्या नाहीत. दादा, उद्यां पांच वाजतां जगाचा प्रवास करून आलेल्या प्रसिद्ध पांडिता विद्यादेवी यांचं शाळेंत व्याख्यान आहे. तेव्हां मला गेलं पाहिजे.

**उत्तमः—**पण तुला माईची परवानगी काढली पाहिजे.

**कमलाः—**बाईचं पत्र दाखविलं म्हणजे माई देतील परवानगी.

**उत्तमः—**ताई, आंत जाशील तेव्हां हें अमृतमामाचं पत्र अण्णासाहेबांच्या टेबलावर ठेव बरं का ? [ पत्र हातांत देतो. ] उद्यां पांच वाजतां काय मौज होणार आहे, माहीत आहे ताई तुला ? तूं व्याख्यानाहून परत येत आहेस, मी परीक्षेच्या मंडपांतून परत येतो आहे, आणि स्टेशनवरून आलेला मामा टांग्यांतून आपल्या दारापुढं उतरतो आहे. सर्वांची भेट आपल्या दरवाज्यांतच—

**कमला:**—आणि माईसाहेब अंगणांतून तो देखावा पाहताहेत !

**उत्तम:**—असंच व्हायचं ! जा. मीही थोडा वेळ फिरून येतो, म्हणजे अभ्यासाला लागायला बरं. [ जातात. ]

## प्रवेश ४ था

[ **स्थळ:**—अण्णासाहेबांच्या घरापुढील रस्ता. **पात्रे:**—अमृतमामा व टांगेवाला ]

**टांगेवाला:**—[ अमृतमामांनी दिलेले पैसे घेऊन, तोंड वाईट करून रामराम करीत ] रावसाहेब, येवढंच ? गरिबाच्या पोटाकडे पाहा रावसाहेब !

**अमृत:**—आणखी काय दे ? खेडवळ बघून माझ्याकडून एक दोन आणे अगोदरच जास्त उपटले आहेस ! जा, आतां कांहीं मिळणार नाही ! नाही तर परत जातांना पुन्हां ये, त्या वेळीं काढीन आतांची कसर !

**टांगेवाला:**—पुन्हां रावसाहेब मी कशाला यायला बसलों आहे ? पुण्यांत टांगे काय थोडे आहेत ?

**अमृत:**—मग त्याला मी काय करूं ? पत्र्यामारुती हाच म्हणून मला गवत्यामारुतीजवळच सोडीत होतास, त्या वेळीं तुला अघेलीची पावली खपली नाही. असली गरज तर येशील !

**टांगेवाला:**—बरं आहे रावसाहेब ! तुमच्यापुढं आमचं काय बोलणं असणार ? [ जातो. ]

**अमृत:**—[ स्वगत ] केव्हांही पहा--पुणं आपलं नवीन वाटतं. कालचं आज नाही, आजचं उद्यां नाही अन् उद्यांचं परवां नाही ! पेशवाईतील पुणं कसं होतं, हें सांगणारी वृद्ध माणसं आहेत, तीं त्या वेळचं वर्णन करूं लागलीं म्हणजे मनाला मौज वाटतेच; पण आजकालचं पुणं पाहतांनाही नवीन माणसांला तितकीच मौज वाटल्याखेरीज राहात नाही ! लहानपणापासून पुण्याला यायचं म्हणजे-माझी ताई असतांना-इतरांप्रमाणं मलाही आनंद होत असे. पण आज इतकं नाविन्यानं परिपूर्ण पुणं पुढं असतां, आणि मी अगदीं ताईच्या घरापुढं उभा असतां-माझ्या मनाला पूर्वीसारखा

आनंद होत नाही ! कारण ? कारण ताई नाही म्हणून ! किती वेळ झाला मी दारांत उभा आहे त्याला ! पण आंत जाण्याची मनाला उत्सुकताच नाही. माझी मातेसमान ताई होती, त्यावेळीं मी गांवाहून आल्यावर बाहेरच्या बाहेर असा कधीच एक क्षणभरही राहिलों नाही. प्रत्येक वेळीं--निरव्याच तऱ्हेनं, ताईला मी आल्याची खूण दाखवून किती तरी वेळ लपून बसून ताईच्या दृष्टीस पडत नसे ! आणि ताईच्या मनाची मौज करी ! पण आतां काय ? आतां आंतला साराच प्रकार निराळा झाला आहे ! या वेळीं अण्णासाहेब कुठले घरीं असायला ? ते ऑफिसांत. आणि उत्तम शाळेमध्ये असेल.' असली तर कमळी घरांत असायची; तीही जर शाळेंत गेली असेल तर, माझ्या ताईची जागा पटकावलेल्या माईसाहेब घरीं असायच्या ! प्रवासा-मुळं फार कंटाळा आला आहे, नाही तर रात्रीपर्यंत कुणीकडून तरी फिरून आला असतो. जाऊं या झालं घरांतच ! पाहू या तर खरा अण्णासाहेबांच्या घरचा आतांचा रागरंग ! ( पडदा वर जातो. माई विणकाम करीत बसल्या आहेत, बाबूला जवळ निजविला आहे, असा देखावा अमृतमामांच्या दृष्टीला पडतो. )

**प्रेमाबाई:**—माई, जातं मी आतां. किती वर उशीर झाला ?

**माई:**—बसा हो, जाल आतां, जायचं आहेच ! येतां नी जातं जातं म्हणतां- मग येतां तरी कशाला ? तुम्ही आलांत म्हणजे चार घटका वरं असतं. बोलण्यासवरण्यांत वेळ जातो चांगला, आणि होतातलं काम झरझर होतं बोलण्याच्या नादांत ! पाहिलंत नाही का बोलण्याच्या नादांत किती काम झालं तें ? तुम्ही नाही आलां तर दुपारचा वेळ कसा तो जात नाही ! मग आहेच या मुलाबरोबर रें रें करीत काहीं तरी करायचं ! (अमृत येतो.)

**प्रेमाबाई:**—कोण कीं पाहुणे आले वाटतं ? जातेंच मी--( जाते. )

**अमृत:**—अण्णासाहेब इथंच असतात ना ? (माई मानेन 'होय' म्हणतात.) मग काहीं हरकत नाही. ( गाठोडें कोंपऱ्यांत ठेवीत ) इथं ठेवलं तर चालेल का गाठोडें ?

**माई:**—कोण पाहिजे आपल्याला ?

अमृतः—अण्णासाहेब देशपांडे इथंच राहतात ना ? मी त्यांच्याकडे आलों आहे !

माईः—पण हपोसांत जायचं झालं आहे !

अमृतः—तें ठाऊक आहे मला ! किती वाजतां परत येतील ?

माईः—साठेआठ वाजतां परत यायचं होतं-उद्यां सकाळीं साठेआठान्या आंत याल तर गांठ पडेल !

अमृतः - म्हणजे ? मी आतां बाहेर जाऊं कीं काय ? आणि कुठं जाऊं ?

माईः—पण उद्यांशिवाय गांठ पडायची नाही !

अमृतः-- रात्रीं घरीं नसतात वाटतं अण्णासाहेब ?

माईः—मला नाहीं माहीत ! असली चौकशी कशाला पाहिजे ?

( मुलाला घेऊन घरांत जाऊं लागते. )

अमृतः—अहो, घरांत जाऊं नका-मला सांगा-शहरची माणसं तुम्ही !

माईः—रात्रीं गांठ पडायची नाही ! कंटाळून यायचं होतं आपलं काय काम असेल तें उद्यां होईल, म्हणून नीट सांगितलं, उद्यां या --

अमृतः- पण आतां कुठं जाऊं ?

माईः—तें कोणाला विचारतां ?

अमृतः—मी इथं राहाणार आहे !

माईः—उद्यां गांठ पडल्यावर—

अमृतः—आणखी तोपर्यंत ?

माईः—हें काय दुसऱ्याला विचारतां ? शहरांत-स्टेशनवर धर्मशाळा पुष्कळ आहेत !

अमृतः—आतां कुठं शोधित वसूं त्या धर्मशाळा-नवखा मनुष्य मी !

माईः—पण तें आम्हांला सांगून काय उपयोग ?

अमृतः—पण मी आतां येथून जातच नाही !

माईः—आमच्या घरीं नाहीं बसायचं ! कांहीं रीतवीत आहे कीं नाहीं ?

अमृतः—आम्हांला कुठली रीत खेड्याच्या माणसाना !

माईः—दिसतंच आहे तें-सांगायला कशाला हवं ?

अमृतः — मग झालं तर !

माईः — म्हणून कांहीं इथं बसायचं नाही.

अमृतः — आपण रागावला वाटतं ?

माईः — मेल्या शालिग्रामही नाही इथं !

अमृतः — वाः ! तौ म्हातारा नौकर आहे का अजून तुमच्या घरी ? फारच सज्जन हं तो !

माईः — काय करावं या लोचटपणाला ? दारीं आलेल्या भिकाऱ्यापेक्षां चिकटपणा चालविला आहे ! पुरुषमंडळी नाहीत घरांत-मुल्लेही शालेंत गेलेलीं —

अमृतः — येतील आतां (कडेवरच्या बाबूकडे पाहून) अरे वाः ! अगदीं माझ्याकडे टक लावून पहातो आहे. ओळखतोस का रे तूं मला ? गुलाम हंसायला लागला ! अजून वसत नाही वाटतं ?

माईः — ( चिड्डन ) तुम्ही कोण म्हणून तुम्हांला ठेवून ध्यायचं ?

अमृतः — पाहुणा म्हणून !

माईः — इश्रा ! पाहुणा म्हणून ठेवून ध्यायचं ?

अमृतः — पाहुणा म्हणून ठेवून ध्यायचं नसलं, तर ठेवून घेऊन पाहुणा करा ! रागाऊं नका ! रागावलांत तरी राग दाखऊं नका ! किंवा मीच तुमच्याकडे पहात नाहीं ! मला राह्यला मिळून तुमचा रागही तुम्हांला टिकवितां आला तर त्यांत काय बिघडलं ?

माईः — ( स्वगत ) हा बाई वाष्कळ माणूस आहे तरी कोण ? कां डोकं भ्रमून गेल्यामुळं असा बोलतो आहे ? ( उघड ) काय हो ? आपलं डोकं फिरलं आहे का ?

अमृतः — अहो बाईसाहेब, ' डोकं फिरलं असतं ' तर माझं तोंड पाठीकडे नसतं का झालं ? रागावूं नका ! थोरमोठीं माणसं तुम्हीं ! शहरांत राहणारीं ! घरदार करून राहिलेलीं ! एकादा अनोळखी आला, तर गृहस्थधर्माला अनुसरून जागा देणं तुमचं कर्तव्य नाही का ? संतापूं नका ! पुरुषमंडळी घरी नसली, तर बायकांनीं काय आलेल्या माणसाला बाहेर घालवायचं ? नाही तर खेडवळाप्रमाणं उत्तर न देतां-किंवा पंचाईत न करतां घरांत

मुकाठ्यानं उठून जायचं ? पुरुषमंडळी घरीं येईपर्यंत बायकांनीं प्रसंगाप्रमाणं नको वागायला ? राग येऊं देऊं नका ! पण तुम्ही फारच रागीट दिसतां बुवा ! या घरच्या पहिल्या मालकिणी तुमच्याइतक्या रागीट नव्हत्या. त्या असतांना मी येत असं नेहमीं आण्णासाहेबांच्याकडे !

**माई:**—होत्या त्या चांगल्या तर बरं झालं ! आणा जा त्यांना जाऊन. मी रागीट म्हणे ! माझ्या घरांत येऊन मझ्या तोंडावर माझी निंदा ! असे कोण तुम्ही ?

**अमृत:**—असं विचारा, सांगतों-मी मामा आहे !

**माई:**—कामापुरते मामा पुष्कळ पाहिले आहेत मीं .

**अमृत:**—मी कामापुरता नाहीं-खराखुराच मामा आहे !

**माई:**—गांवमामा वारतं ! केशव देखील घरांत नाहीं आज !

**अमृत:**—नसेना का कुणी ? मला रूग्ण इथं जन्म काढायचा आहे ! आल्यासारखा चार दिवस राहीन अन् मग जाईन.

**माई:**—तें कांहीं नाहीं-तें आपलं गाठोडं घ्या -आणखी -बाहेरचा रस्ता धरा बघू ? चार दिवस राहीन म्हणे.

**अमृत:**—जागा झिजेल वाटतं ? ! अहो बाईसाहेब, ( रागाचा आविर्भाव आणून ) दुसऱ्यालाही राग असतो म्हटलं ! मला काय, मी कुठंही पडेन. निदान पोलीसचौकीत पडेन ! फक्त आपल्यासारख्या थोर लोकांच्या मनाची परीक्षा पाहिली ! ( स्वगत ) मुलंही आज अजून कशीं आलीं नाहीत कोण जाणें ! ( उघड ) जागा डोक्यावर घ्या, आपली--( गाठोडें घेऊन जायचा बहाणा करतो. ) आतां येवढं तरी करा ( ऑफिसांतून अण्णासाहेब आले ( पाहून ) अरे, आण्णासाहेबच आले ! ( अण्णासाहेब येतात. अमृत गाठोडें खाली ठेवून अण्णासाहेबांना नमस्कार करतो. )

**अण्णा:**—कोण ? अमृत ? आलास का ? ( माईसाहेब अण्णासाहेबां कडे पहात राहते )

**अमृत:**—आलों, आणखी निघालोंही ! ( गाठोडं उचलतो. )

**अण्णा०:**—कां ? आणखी कुठं ?

**अमृत:**—जातों कुठं तरी ! ( माईकडे पाहून ) यांची इच्छा आहे, कीं मीं घरीं राहूं नये !

**अण्णा०:**—( माईकडे ) हा आपल्या उत्तमकमीचा मामा, अमृत !

**माई:**—( ओशाळून ) होय का ? मला काय माहीत ?

**अमृत:**—माझं पत्र मिळालं ना आपल्याला ? ( गाठोडें ठेवतो. )

**अण्णा०:**—मिळालं ! पण पत्रांत मजकूर उद्यां येतों म्हणून होता !

**अमृत:**—पण पत्र काल टाकलं होतं, कालचा उद्यां म्हणजे आजच !

**अण्णा०:**—( हंसून ) खरंच. ( माईना ) पत्र काल आलं, पण मी तुम्हांला सांगायला विसरलों !

**अमृत:**—मग यांचं बरोबर आहे! यांचं बरोबर आहे मग! अण्णासाहेब, नाहीं तर या मला घराच्या बाहेर घालवीत होत्या अन् मीही जात होतों. बरं झालं, शाळिग्राम वेळेला नव्हता--

**अण्णा०:**—( संभावितपणानें हंसून ) त्यानं का तुला बाहेर घातलं असतं ? ( माईकडे ) अमृतरावमामांनीं केली वाटतं आपली फजिती ? अमृत, लहानपणचा तुझा हूडपणा गेला नाहीं अजून !

**अमृत:**—जित्याची खोड मेल्याशिवाय कशी जाणार ? ( माईना ) आतां ठेवूं का गाठोडें ? बरं, झालं तें झालं ! झाल्या गोष्टीचा चहा तरी पाजा तुमच्या पुण्याचा !

**माई:**—( कृत्रिम हंस्त ) खूप आहेत कीं मामा !

**अण्णा०:**—चल, तोंपर्यंत आपण बोलत बसूं चार घटका ! ( माईना ) चहा लवकर करा. फराळाचंही लवकरच आटपूं द्या. दमून आला आहे हा. आणि मुलं बाहेरून आलीं म्हणजे ' अमृतमामा आला आहे ' म्हणून सांगून पाठवून द्या मुलांना तिकडे ! ( जातात. )

## प्रवेश ५ वा

[ स्थळः—अण्णासाहेबांच्या घराचें अंगण. पात्रेः—भय्यासाहेब  
एकटाच येतो. ]

भय्या०ः—मी उत्तमाच्या घरीं येतो, तो उत्तमाच्या उत्कंटेनं कीं, कमलच्या वासानं, तें माझं मलाच कळेनासं झालं आहे ! काहींतरी निमित्त काढावं आणि या घरीं एकतरी चक्कर टाकावी; असं मनांत येतं आणि लगेच पाय वाट चालूं लागतात ! परिक्षेच्या पहिल्या दिवसाचा प्रकार झाला त्यावेळीं येणं नको इथं, असा निश्चय केला होता. पण काल संध्याकाळां उत्तमानं ' आमचे अमृतमामा आले आहेत ' तूं मुद्दाम घरीं ये म्हणून सांगितलं ! माझ्याही मनाला पडल्या पाळाच्या आजेच निमित्त पाहिजेच होतं !—उत्तमाच्या मामांची ओळख होईलच पण विशुद्ध कमलेचे ते गोड शब्द ऐकायला मिळतील, ही मनाची मुख्य आशा ! कमला माझ्याशीं विवाहवद्ध व्हावी, अशी माझी मनापासून इच्छा. आणि मी माझ्या वडिलांना सांगितलं, तर माझ्या इच्छेविरुद्ध ते जाणारही नाहीत ! पण कमलेशी विवाह होण्यांत—तिच्या सावत्रआईसारखी दुर्लक्ष्य अडचण मध्ये आहे. उत्तमाची स्थिति ध्यानांत घेतली, अन् कमलेकडं पाहिलं म्हणजे ' कमला माझी झाली, तर माझ्या-सारखा भाग्यवान् मीच ' !—असं माझ्या मनाला वाटूं लागतं, पण माई-साहेबांच्या सारखी महामाया मध्ये आहे, तिला वळवितां आलें पाहिजे हें मनांत आलं म्हणजे पुन्हां वाटतं—भलत्याच गोष्टीची मनाला अगोदरच आशा लावायला नको होती. ( थांबून ) लेः ! मनाला आशा लावायची नाही ही कल्पनाच मनाला पटत नाही ! ( पुन्हां थांबून ) पण या गोष्टीचा विचार याच वेळीं कशाला ! ( विचार करीत ) अरे, मी वेड्यासारखा या आंगणांतच किती वेळ उभा आहे ? रस्त्यावरही नाही, अन् घरांतही नाही ! कोणी पाहिलं तर मला मुखोत्तच काढतील ! ( आंत पाहून ) उत्तम घरांत दिसत नाही. कमला कोणत्या तरी कामांत गढलेली असेल. हांक मारून पाहावी, उत्तम—उत्तम देशपांडे—ए देशपांडे— ( शाळिग्राम येतो. )

शाळिग्रामः—तो बाहेर गेला आहे.



भय्याः—बाहेर कुठं ?

शाळिग्रामः—त्याचे ते मामा आले आहेत ते ? ते आज गेले —

भय्याः — [मथ्येच] अरे आले केव्हां, गेले केव्हां ? इतक्यांत कसे गेले ? गांठ पडली असती—

शाळिग्रामः — म्हणजे ते आपल्या गांवीं नाहीं गेले ? ते गेले आळंदी-देहू करायला ! खेड्यापाड्याचीं माणसं, पुण्याला आलीं म्हणजे आळंदी-देहूला जायचीं; त्यांची रीतच असते—त्यांच्याबरोबर गेला आहे उत्तम बोलत बोलत !

भय्याः—मग हरकत नाही. मामा रहाणार आहेत ना ? त्यांची गांठ पडायला पाहिजे ! पारच चांगला माणूस आहे म्हणतात.

शाळिग्रामः—चांगला म्हणजे ? अहो लाख माणूस आहे लाख ! थोरांत थोर, पोरांत पोर, गमत्या तर भारीच ! तुम्ही जरूर त्यांना भेटा. आमच्या-वर त्यांचा भारी लेभ. माणूसच तसा उमदा. नाही तर ते तेवढेच नवीन राज्यांतले कारभारी—केशवमामा ! आपल्याच तोन्यांत !

भय्याः—(स्वगत) कमलेची चौकशी करणं चमत्कारिक दिसतं. या म्हातान्याला कांहीं वाटायचं नाही; पण माझं मलाच तें चमत्कारिक वाटतं. ( उघड ) हो, केशवमामा आले का मुंबईहून ?

शाळिग्रामः—आले की आतांच ! आला—जेवला—अन्न पडला उताणा ! कांहीं आहे काळजी ? वरं, उत्तमाला सांगतो परत आल्यावर, आपण आलां होतात म्हणून.

भय्याः—मुद्दाम सांग. अमृतमामा उद्या परवां परत येतील ना ? मी येईन पुन्हां ! — ( दोघे जातात. )

## प्रवेश ६ वा

[ **स्थळः**—अण्णासाहेबांचा बसावयाचा दिवाणखाना. एका कोपऱ्यांत बसावयाची गादी. पुढें पानतंबाकूचें तबक. दुसऱ्या कोपऱ्यांत एक मोटें टेबल, दोन खुर्च्या. टेबलावर शेल्फ त्यांत पुस्तकें. टेबलावर एक भारी किमतीचा दिवा. **पात्रेः**—**माईसाहेब** उभी आणि **केशवमामा** टेबलाच्या डावरजवळ धडपड करतो आहे, असा पडदा उघडतो. ]

**माईः**—मृत्युपत्राची नकल करणं झालंय म्हणतोस ?

**केशवः**—अग हो, निदान मला तसा संशय आहे. मी मुंबईहून परते आलों, त्या दिवशीं रात्रीं अण्णासाहेब कांहीं जुने खासगी कागदपत्र काढून चाळीत होते. आणि दुसऱ्या एका कोऱ्या कागदावर पेन्सिलीनं मधूनमधून लिहीत होते. म्हणून मला संशय आहे. ( डावर उघडण्याचा प्रयत्न करीत ) याच डावरमध्ये ते कागद टेबतांना मी पाहिलं होतं--तूं अण्णासाहेबांच्या पाठीशीं त्याच वेळेपासून लागलीस वाटतं ?

**माईः**—हो--आणखी 'पहायला येईल' म्हणून एकदोन वेळेला सांगणं देखील झालं होतं ! फुरसत सांपडली कीं माझा तगादा असतोच ! पण तो चमत्कारिक गृहस्थ आल्यापासून !--आतांशा काय झालं आहे--

**केशवः**—इतके दिवस झाले पण मी ती मूर्ति कांहीं पाहिली नाही !

**माईः**—दिसेल कधीं तरी !

**केशवः**—आला आहे त्याला बरेच दिवस झाले. पण आल्यापासून फिरतच बसला आहे. मला वाटतं वेडसर असावा तो !

**माईः**—वेडसर कां होईल ? दुसऱ्याला वेड लावील तो ! आला त्या दिवशीं त्यानें माझी फजिती कशी केली सांगितलं नाहीं का तुला ! दिसते मुद्रा बावळी पण आहे कसली चमत्कारिक म्हणतोस ! असा त्याचा राग येतो मला ! चार दिवस राहणार होता म्हणे--त्याला झाले आज पंधरा दिवस ! आल्यापासून घरीं पाऊल कुठं आहे ? पण घरीं राहणारच आहे म्हणे अजून आठ दिवस ! आणखी तो आल्यापासून त्या कारट्यांनींही

माझं अवसान घ्यावचं मांडलं आहे ! मी जेवले आहे त्यांचं बारसं म्हणा. पण तो विचित्र माणूस आहे त्यानं थोडं दबकल्यासारखं वाटतं !

**केशव :** त्याला कशाला वचकायला पाहिजे ! असा कोण तो बागुल-बोवा ! त्यानं तुझी फजिती नुसती गमतीनं केली असेल, पण आपण त्याची अशी फजिती करूं कीं, त्याला जन्माची आठवण राहील ! माझी त्याची अजून मुलाखत झाली नाही !

**माई:**—बाकी आला आहे तो एकापरीनं चांगलंच झालं आहे ! त्याच्यादेखत त्या कारट्यांना छळतें.

**केशव:**—त्याच्या देखत मुलं मूर्ख—उद्दाम वेडसर दिसलीं पाहिजेत ! त्यानं सुद्धां तें कबूल करायला पाहिजे.—कमळी मात्र नकोहो—फक्त उत्तम !

**माई:**—तशीच कांहीं तरी युक्ति काढूं या ! पण आतां तो कारट्यांचा मामा असतांना आपल्याला गोडच बोललं पाहिजे वरं का ? गुळाचंच वीष घालायचं !—निघतंय का ड्रावर ? निघत असलं तर पाहा—कुलूप लावलं असेल. नाहीं तर उद्यां पाहूं—शनिवार आहे आज. हापिसांतून लवकर यायचं होईल—(ड्रावर जवळ धडपडत असतांना धक्का लागून दिवा फुटतो. तुकडे खाली पडतात. केशवमामा घाबरतो. )

**केशव :**—आतां ग ताई काय करायचं ?

**माई:**—थांव—(चोहोंकडे पाहून) तुकडे फारसे नाहींना झाले ? नाहीत—फारसे नाहीत !—केशव, आतां ते तुकडे जोडून तूं बाहेर जा. ( कानांत कांहीं सांगून घाईनें निघून जाते. केशवमामा फुटलेला दिवा जुळवीत उभा राहतो. दुसऱ्या बाजूनें शाळिग्राम येतो. )

**शाळिग्राम:**—(केशवमामाला पाहून, स्वगत) केशवमामा आहेत वाटतं ? आणि त्यांच्या हातांत कांचेचा तुकडा कसला ? स्वारीनं दिव्याचं दिव्य केलेलं दिसतंय ? हो—मी कशाला आलों होतो ? घड्याळांत किती वाजलें तें पाह्यला ! किती वाजले ? अरे साडे तीन झाले. मग गेलंच पाहिजे कामाला. अण्णासाहेबांची यायची वेळ झाली आहे. ( जातो. )

**केशव :**—( दिव्याचे तुकडे जुळवून दूर उभा राहून दिव्याकडे पाहात ) वा ! जसा दिवा होता तसा दिसतो आहे, तरी पण ताईची युक्ति !

पुढचं काम ताई करतेच आहे. चला आतां येथून--( कान देऊन ) आला वाटतं उत्तम ! पाय वाजताहेत--गेलेच पाहिजे तर मग. ( जातो. )

**उत्तमः—**( प्रवेश करून इकडे तिकडे पाहत ) काय बरं माईनीं मला इथलं आणायला सांगितलं ? टेवलाच्या रादगांत त्यांचं गुलाबाचं फूल विसरलं आहे. अण्णासाहेबांच्या या बसायच्या खोलींत एकटं यायचं म्हटलं की पोटांत धस्स होतं ! मनाला मोकळेपणाच वाटत नाही. अण्णासाहेब मोकळेपणानं वागतच नाहीत आमच्याशीं !--आणि कारण काय एकच. मी बरांतून दोनदां पळून गेलों म्हणून ! माझ्या पळून जाण्यानं त्यांना कमीपणा आला, पण तितका पै. त्या वेळेला मला कुठून असणार ? पण त्यावेळेपासून अण्णासाहेबांच्या मनांत पक्की अढी पडली आहे. त्यामुलं त्यांच्याकडे पाह्यची देखील भीति वाटते ! आणि त्यांच्याप्रमाणं त्यांच्या या बसायच्या खोलींत एकटं यायचं, म्हणजे मनाला भाल्यासारखं होतं. माझी परीक्षा झाली, पेपर उत्तम गेले, तसं त्यांनीं मला विचारलंही ! परीक्षा चांगली झाल्याचं ऐकल्यावर त्या अढीची आठवण कांहीं तरी नाहींशी होईल, म्हणून माझी कल्पना होती. आतां अमृतमामा आल्यापासून ते मनमोकळेपणा घरांत सर्वांशींच दाखवितात. पण तो दाखविलेला मोकळेपणा स्पष्ट दिसतो. आणि अशा कुत्रिम मोकळेपणाच्या दर्शनानं मनाला जास्तच दहशत बसते. माझ्या हातून काय चुकेल आणि अण्णासाहेब बोलतील, हीच मनाला धास्ती ! माईसाहेब तर आगीत तेल ओतायला टपलेल्या ? हं ! जातील तेव्हां जातील हेही दिवस ! माईसाहेबांनीं खुपींत काम सांगितलं आहे, उशीर झाला तर मर्जी मोडायची पुनः ! ( ड्रावर उघडूं लागतो, तोंच धक्का लागून जुळलेला दिवा पुन्हां पडतो. तुकडे चोर्हाकडे पडतात, उत्तम भीतीनें मागें सरतो समोरून अण्णासाहेब व माई येतात. )

**माईः—**( शांतपणानें ) कायरे उत्तम ! इथं काय करीत होतास ? दिवा फोडलास वाटतं ? अण्णासाहेब उत्तमाकडे पाहतात. उत्तम भीतीनें खाली पाहात उभा राहतो. ) कसा फुटलारे ? कसा धक्का लागला ? काय पाहात होतास ?

**अण्णा०:**—उत्तम !--

**माई:**—बोल् नये मुलाला कांहीं आतां ! चुकून झाला असेल अपराध-- कांचेचा पदार्थ तो-धक्का लागला-फुटला--बोल् नये त्याला. जरा थोडे जपून वागावं !

**अण्णा०:**—जपून वागायला शुद्धीवर कुठे आहे तो ! अगदीं बेफाम-पणानं वागायला लागला आहे. कांहीं इकडे तिकडे पाहतां येत नाहीं कारे ? डोळे फुटले होते का ? दिवा दिसला नाहीं टेबलावर ? अन् दिव्याशीं काय अशी लढाई चालली होती ?

**माई:**—रागावूं नये म्हणतेना ! झालेली गोष्ट परत येते आहे का ? आतां इथून पुढें सावधपणानं वागेल तो--

**अण्णा०:**—उन्मत्तपणा अंगीं मुरल्यावर सावधपणानं वागायचं सुचेल कशाला ? माझा उगाच संताप करतात--

**माई:**—पण त्याचा हा आजचा एकच अपराध--

**अण्णा०:**—एकच कां ? हा एकच अपराध का ? तरी मी सहसा रागावत नाहीं ! याचे अपराध--याचे जाणून बुजून केलेले अपराध गेल्या थोड्या दिवसांतले--आपण काय थोडे सांगितलेत ? तरी त्याकडे लक्ष दिलं नाहीं ! जाऊं द्या म्हटलं--हा एकच अपराध कसा होईल ?

**माई:**—जाऊं द्या म्हटलं ना ? माझ्याकरितां तरी राग आवरायचा ? उत्तम तूं आतां लहान का आहेस ? असं कांहीं धांदटपणान् चुकतोस आणि बोल्न घेतोस--कुठलंही काम जपून करावं !

**अण्णा०:**—पण माझ्या खोलींत याचं काय काम होतं ? कायरे ? काय पाहात होतास ?

**उत्तम:**—( खालीं मान घालून ) माईनीं आपलं फूल आणायला सांगितलं होतं--

**माई:**—( हसून ) मी सांगितलेलं फूल तूं इथं का पाह्यला आलास ? इथं रे कशाला येईल माझं फूल ? मीं तुला इथं का पाह्यला सांगितलं ? माझ्या खोलींतल्या आरशाच्या पेटांतलं फूल आणायला सांगितलं--पाहिलंस ?

नीट ऐकलं नाहीं म्हणजे असं होतं ! हेंच जर नीट ऐकून कामाला गेला असतास तर ? मला काय माहीत असं होईल हें ? कमल जवळपास दिसली नाहीं, म्हणून सहज तुला सांगायला गेलें--

**अण्णा०:**—अन् तुम्ही म्हणतां संतापूं नको ? मस्तवालपणा अंगी भरलेला असल्याखेरीज का अशा गोष्टी होतात ? मी अलीकडे पाहतों आहे त्याला, परीक्षा झाल्यापासून तर बेमुर्वतीचं वर्तन अधिकच होत चाललं आहे--मला काय समजत नाहीत या गोष्टी ?

**माई:**—सुधारेल तो आपलं वर्तन--आहे क्षुल्लक गोष्टच ! त्याचं काय इतकं मनावर घ्यायचं आहे ? क्षुल्लकच आहे--

**अण्णा०:**—क्षुल्लकबद्दलचा हा प्रश्न नाही. हा शुद्धीनं वागण्याचा प्रश्न आहे ! शुद्ध आहे कुठं त्याला ? आणि त्याला ही क्षुल्लक वाटत असली, तरी मला नाही ती क्षुल्लक ! अशा उतारवयात, मुंबई ऑफिसात मानेवर खडा ठेवून अवघा दिवस खपावं लागतं--मिळविण्याचं ज्ञान काडीचं नाहीं--दिवा फुकट का आला असेल ? मिळवते होतील--दिवे आणतील, आणि फोडतील--त्यावेळी नाहीं बोलायला जाणार !--खालीं पाहून साळसूदपणाचा आव घातला कीं संपलं ! हें पोरटं पुढं पाहिलं म्हणजे मला चीडच येते. जा--माझ्यापुढं कशाला उभा राहिला आहेस ? माझ्या तोंडाला काळं फांसलं कारख्यानं--

**माई:**—बोलायचं नाही म्हणतेना ? इकडच्या जिवाचा आणखी किती संताप करून घ्यायचा ? मूल आहे--चूक होतंच आहे. त्यांतून गोष्ट कांही मोठ्यांतली नाही. आपलं असतं ठीक, पण लोकांना काय ? एवढासा दिवा तो काय अन् त्याच्याकरता बोलायचं किती ' असं लोक म्हणायचें ! आधींच सावत्रपणा आला आहे माझ्या नशिबी ! मीच बोलायला लावतें म्हणून आहे माझा बोभाटा ! म्हणून म्हणतें आपण जपून वागावं ! त्यांतून त्याचा मामा आला आहे, त्याला वाटायचं--

**अण्णा०:**—त्याला काय वाटायचं ? अन् लोक काय बोलतात ? लोकांशीं आम्हांला काय करायचं ? लोकांना कशाला पाहिजे आमच्या घरची पंचाईत ?

**माईः**—अमृतमामाला वाटायचं, माझ्या बहिणीच्या मुलांना हीच बाई चैन पड्डे देत नाहीं—

**अण्णा०ः**—जा-जा, कशाला उभा राहिला आहेस ? जा. करा काळं—  
( उत्तम जाऊं लागतो. अमृतराव येतात. )

**अमृत०ः**—( स्वगत ) अण्णासाहेब रागावलेले दिसतात ! ( उघड ) उत्तम तूं कुठं निघालास ? अण्णासाहेबांनीं ‘ काळं कर ’ म्हटलेलं मी ऐकलं आणि इथं येऊन पहातों तो तूं निघालास, थांब जरा. ( डायरी काढून ) मला तुझ्या खाणाखुणा नीट टिपून घेऊं दे. मागें तूं दोन वेळां पळून गेलास, ल्यवेळीं अण्णासाहेबांनीं तुझ्या शोधार्थं वर्तमानपत्रांत बक्षिसाच्या जाहिराती दिल्या होत्या, त्या तितक्या नीटशा खुलासेवार नव्हत्या. म्हणून तुला दोन्ही वेळीं आणायला फार त्रास पडला. तितका त्रास या खेपेला नको पडायला—अनवाणीच जाणार ना ? ( टिपून घेतो. ) मागच्या दोन्ही वेळचे दहा दहा रुपये तुला शोधून आणून मीच मिळविले आहेत; यां खेपेचेही मलाच मिळाले पाहिजेत.—डोक्याला तुझी गंधर्वक्याप घाल. गार कां बोडकाच जाणार ? म्हणजे बोडका असून डोक्याला संबंध केस असलेला—[ टिपून घेतो. ] अण्णासाहेब, उत्तम पुन्हां घरांतून गेला, तर त्याच्या शोधाकरतां वर्तमानपत्रांत जी बक्षिसाची जाहिरात घाल, त्यांत उत्तमाचं वर्णन मी टिपून घेतलें आहे तसंच द्या. म्हणजे त्याचा ताबडतोब शोध लागेल. घरून पळून गेलेल्या मुलाच्या शोधाकरतां अलीकडं वर्तमानपत्रांत ज्या जाहिराती येतात, त्या तितक्या नीट खुलासेवार नसतात, तेव्हां माईसाहेब, आमच्यासारख्यांना बक्षीस मिळवायला फार पंचाईत पडते आणि मुलाचाही शोध लवकर लागत नाहीं. वरं, पण होती काय मानगड माईसाहेब ?

**शालिग्रामः**—( प्रवेश करून ) बाहेर आपल्याला कोणी भेटायला आले आहेत—

**माईः**—उत्तमाच्या हातून हा दिवा फुटला, त्या करतां बोलणं चाललं होतं, दुसरं कांहीं नाहीं.

**शाळिग्रामः**—पण हा दिवा उत्तमानं फोडला नाही. मी घड्याळांत किती वाजले, ते पाहिला आलों होतों, त्यावेळीं केशवमामा इथं होतें. अन् त्यांच्या हातांत दिव्याचे फुटकें तुकडे मी पाहिले होते. मी पाहिलं आहे हें—

**अण्णा०ः**—( आश्चर्याने ) होय का ?

**माईः**—होय का ? आम्हांला तरी काय माहित ? (स्वगत) अरे मेल्या शाळिग्रामा—

**उत्तमः**—( स्वगत ) देवा, तूं दीनांचा वाली आहेस !

**अमृतः**—( हंसत ) पाहिलंत हें असं होतं ! दिवा फोडला एकानं; फोडणारानं जुळवून ठेवण्याची करमणूक केली असेल ती करमणूक आली उत्तमाच्या मुळावर ! पाहिलंत अण्णासाहेब ? असं होत असतं पहा--

**माईः**—( स्वगत ) मेल्यानं कसं पाहिलं कोण जाणे ? तरी बरं मेल्यानं मला पाहिलं नाही.

**अमृतः**—शाळिग्राम ! तूं यावेळीं इथं येऊन मोठा घोटाळा केलास. माझी दहा रुपयांची प्राप्ति तूं बुडवलीस. खरा प्रकार कळला. अण्णासाहेबांचा अन् माईचा राग शांत झाला. उत्तम पळून जायचा राहिला. त्याला शोधून आणून बक्षीस मिळवायचा माझा डाव फसला. अण्णासाहेब, या शाळिग्रामानं एवढा घोटाळा केला. का उत्तम ! जाणार आहेस का अजून पळून ? जाणार असशील तर जा. पहा, माझं बक्षीस बुडवूं नकोस !

**अण्णा०ः**—( हंसत ) बरं अमृत पुरे झाली तुझी थट्टा ! ( शाळिग्रामाला ) मला कोणी भेटायला आले आहेत ? चल तिकडेच आलों.

**अमृतः**—बरं आहे माईसाहेब, प्राप्त झालेल्या या आनंदाप्रीत्यर्थ आतां सगळ्यांना गरम गरम चहा द्या म्हणजे झालं ! ( सर्व जातात. )



## अंक २ रा

### प्रवेश १ ला

[ **स्थळः**—पुण्यांतील एक रस्ता. **पात्रे**—केशवमामा, एक मजूर, त्याचें एक लहान मूल व रस्त्यांतील तमासगीर. केशवमामा सायकल जोरांने चालवीत असतां मुलाला धक्का लागून तें पडतें. त्याचें तोंड फुटून रक्त निघालेलें असतें, केशवमामा तेथून निसटण्याच्या वेतांत असतां मुलाच्या बापांने त्यांना उभें केलें आहे, असा पडदा उघडतो. ]

**मजूरः**—सोडणार नाहीं रावसाहेब असा तुम्हाला मी-

**केशवः**—( सोडवून घेण्याचा प्रयत्न करित ) सोड--सोड. मला धरून काय करणार ? तुझें पोर मध्ये आलं, त्याला मी काय करणार ? सोड---

**मजूरः**—सोडून मी काय करूं ? ( डाव्या हातानें मुलाला पुढें ओढून ) पहा रावसाहेब--मुलाच्या रक्तानें लाल झालेल्या तोंडाकडे पहा--तुम्हाला कसा सोडूं तें सांगा, तुम्हां लोकांचा खेळ झाला--आमच्या प्राणाची निशाणी झाली ! काय म्हणून सोडूं तुम्हांला ? रस्त्यांतले लोक, पोलीस चौकीवर न्या तुम्हांला म्हणून सांगताहेत--पण तुम्हां थोर लोकांची अब्रू खराब करून मला गरीबाला काय करायचें आहे ?--कसा सोडूं तुम्हांला तुम्हीच सांगा--

**केशवः**—तुझें पोर मध्ये कां आलं ?

**मजूरः**—रावसाहेब, आपण गाडीची घंटा वाजवली होती का ?

**केशवः**—माझ्या गाडीला घंटाच नाही !

**मजूरः**—आपल्या गाडीला घंटा नाही, हा अपराध माझ्या मुलाचाच म्हणतां ? बरं, मुल मध्ये आलं तर गाडी उभी करण्याचा तरी थोरपणा दाखवावयाचा होता तुम्ही !

**केशवः**—माझ्या गाडीला ब्रेकची कधींच जरूर लागत नाही !

**मजूरः**—म्हणूनच असले पराक्रम आपल्या हातून व्हायला अडचण पडत नाही ! पण आमच्यासारख्यांनीं काय करावं तें सांगा ? तुम्हांला पोलीसचौकीवर न्यावं तरी पंचाईत--

**केशव०:**—( रागानें ) अरे जा ! सोड मला—पोलीसचौकीची भीति दाखवितो आहे मला ! जसा कांहीं मी पोलीसचौकीवर कधीं गेलोंच नाहीं ? आपल्या मुलाला रस्त्यानें सावधपणानें जात जा म्हणून सांगायचं राहिलं बाजूला, तो मलाच धमकावणीच्या गोष्टी सांगतो आहेस ? थांब—( खिशांतून नोटबुक व पेन्सिल काढतो. ) माझ्या कामाचा खोळंबा केलास—नांव सांग तुझं ? केस केली पाहिजे तुझ्यावर—

**मजूर:**—रावसाहेब, ही आपली धमकावणी नव्हे वाटतं ?—गरीब झालों म्हणून चेंगरायचं होय ! तुमच्यासारखं होऊं द्या. पहिल्यांदा माझ्याबरोबर पोलीसचौकीवर चला—आणि मग माझ्यावर केस का काय तुम्हांला करायची असेल ती करा ! माझ्या पोराचं तोंड फुटलें आहे, तें नीट करून घेतो आपल्याकडून आणि मग तुमच्याबद्दल काय दंड द्यावा लागेल तो भरण्याचं बघतो.

( अमृतमामा प्रवेश करतो )

**अमृत:**—( गर्दीत पुढें येऊन ) काय आहे ? कसली गडबड आहे ? ( अमृतमामाकडे पाहून केशव खजील होतो ) कोण ? केशवराव ? तुम्ही ? आणि या भिकाऱ्यानं तुमच्या हाताला काय म्हणून धरलं. आहे ? तुमच्या दानशूरपणानं रस्त्यातलें भिकारी असे रस्त्यात देखील तुम्हाला धरून ओढूं लागले आहेत !—( मजूरस ) काय रे भिकाऱ्या, घरी येऊन तुला काय मागायचं ते माग. इथं काय त्यांना असा अडवतोस ? नसेल त्यांच्याजवळ कांहीं या वेळेला, एवढं नाहीं कळत तुला !—जा त्याच्याबरोबर. त्यांना काय कमी आहे !—केशवराव, इतका सैलपणा या जगांत दाखवून चालत नाही. हे भिकारी लोक असे चावट असतात. त्यांना कुणाची काय पोझिशन असते, कांहीं कळत नाही ! जा रे यांच्याबरोबर घरीं जा, देतील काहीं तरी तुला !

**मजूर:**—तसं नाहीं रावसाहेब !—माझ्या मुलाकडे पहा. या रावसाहेबांनीं माझ्या मुलाला—

**अमृत:**—मग ? मुलालाही बरोबर घेऊन जा. त्यालाही काही तरी देतील ! केशवराव, द्या यांना घरीं गेल्यावर कांहीं कपडालत्ता !

**मजूर:**—लत्ता मात्र खात्रीनें देतील हे ! अहो पण रावसाहेब, माझं नीट ऐकून घ्या—आम्हाला भिकारी म्हटल्याबद्दल राग नाहीं. आम्हीं काहीं

त्यांच्याजवळ भिक्षा मागायला आलों नाहीं. या सायकलस्वार रावसाहेबांनीं माझ्या मुलाच्या अंगावर सायकल घालून त्याचं तोंड फोडून टाकलं आहे, म्हणून मी यांना पदराला धरून थांबिवलं आहे.

**अमृतः**—यांच्या सायकलीनं तुझ्या मुलाचं तोंड फोडलं म्हणून यांच्या पदराला तूं धरलं आहेस ? आणि या भर रस्त्यांत ? तूं यांना कोण समज-तोस ? यांची सायकल तुझ्या मुलाला नुसती लागली तर मोठा लाभ झाला, असं तुला वाटायला पाहिजे. त्यांत तोंड फुटलेलं ? मग तुला आणि तुझ्या मुलाला मोक्ष मिळाल्याचं श्रेय वाटायला पाहिजे.

**मजूरः**—होय रावसाहेब, माझ्या पूर्व पुण्याईनं आज माझ्या मुलाचा कपाळमोक्ष थोडक्यांत व्हावयाचा चुकला खरा !- नशिबच समजतों मी !

**केशव०ः**—( स्वगत रागानें ) हा अमृत्या गोड गोड बोलायचं दाख-वून माझ्या अंगाची कातडी सोलतो आहे !-काय करूं ?

**अमृत०ः**—( विचार केल्यासारखें करून ) हे धे दोन रुपये ( पिशवीतून काढून देतों. ) आणि तुझ्या मुलाला दवाखान्यांत नेऊन नीट कर. पण थांब, जातांना तुझं नांव टिपून दे. भरचवाठ्यावर या थोर गृहस्थांची वेअत्रू केलीस, याकरता यांना तुझ्यावर अब्रुनुकमानीची केस जरूर केली पाहिजे. रावसाहेब अण्णासाहेब देशपांडे यांचे हे सुप्रसिद्ध दानशूर शालक श्रीयुत केशवमामा यांच्यासारख्या बड्या गृहस्थाचा तूं अपमान केल्यास !

**मजूरः**—( दोन रुपये परत देतो. ) रावसाहेब, हे तुमचे दोन रुपये नकोत आणि ती कटकटही नको ! कुणीही गरीबांचाच काळ ! त्यांच्यासारखेच तुम्हींही थोर लोक ! आमच्यासारखें कशाला बोलाल ? ( रुपये टाकून जाऊं लागतो. )

**अमृत०ः**—( आला हांका मारून ) अरे, हे रुपये का टाकलेस !- जातोस की नाहीं धेऊन ? हे रुपये नेले नाहींस, तर तो अपमान सम-जून केशवमामांना तुझ्यावर दुसरी केस करावी लागेल. ( मजूर पैसे धेऊन जातो. ) कां केशवमामा कशी खोड मोडली गुलामाची ! बरा मी वेळेवर आलों कीं नाहीं ? ( मजूर गेला असें पाहून ) खरेंच, त्या मुलाला बरंच लागलं वाटतं ! तुमची सायकल थोडी उर्मटच आहे ! आपली कुणाच्याही

अंगावर न जुमानतां धांवते-बायकोला जसं तांब्यांत ठेवावं लागतं, तशीच सायकलीला तांब्यांत ठेवावी लागते. नाहीतर बायकोप्रमाणेच ही सायकल केव्हां भर रस्त्यांत अशी बेअब्रु करील याचा कांहींच नेम नाही !-त्यांतून तुम्हांला कमळी घायची आहे म्हणतात-संभाळा हे, ती आहे शिकलेली-बाकी कमा अशी तुमच्या सायकलीसारखी उर्मट नाही म्हणा ! हाडाची गरीब आहे ती !

**केशव०** :—( ओशाळून ) मामासाहेब, आतां हात जोडूं का तुम्हांला ? झाली इतकी थडा पुरे नाही का झाली ?

**अमृत०** :—जातिवंत थट्टेखोरांला एवढीशी थडा पुरे कशी होईल ?—कुठं बंड गार्डनवर निघाला होतात वाटतं ? हो खरंच, तुमच्या क्लबची जंगी पार्टी आहे नाही का ? या तर जातों मी आतां घरीं--( जातो. )

**केशव०** :—( स्वगत जातांना ) या अमृत्यानं माझी अब्रू वेशीला टांगली काय ? ठीक आहे. याच्या भाच्याची अब्रू मी वेशीला टांगल्या खेरीज राहणार नाहीं. ( जातो )

## प्रवेश २ रा

[ **स्थळ** :—अण्णासाहेबांच्या अंगणापुढील बाग. उत्तम मुलाला घेऊन येतो. हातांत पुस्तक असतें. ]

**उत्तम** :—काय करावं बाबुला ? खाली ठेवला तर रडायला लागतो. पुस्तकाचीं पांच पानं वाचीन म्हटलं, तर तें कांहीं करूं देत नाहीं बाबू ! खालीं ठेवल्यावर राह्यचा नाहीं, रडायला लागला तर माईना पसंत पडायचं नाहीं. असं काय करावं बाबू ! असा त्रास देऊं नये--ठेवू का खालीं तुला बाबू ! राहशील का ? नाहीं तर लागशील रडायला, आणि माई येतील धांवत काय झालं म्हणून पाह्यला ! नको-नको-मी खालीं ठेवीत नाहीं आं तुला ! राहूं दे माझं वाचायचंच-मी वाचायला लागलों आणि तूं रडायला लागलास तर माईची मर्जी मोडेल-त्या म्हणतील मी मुद्दाम चिमटे घेऊन तुला रडायला लावलं. आणि तेवढ्यासाठींच तर माईना मधून

मधून माझ्याजवळ तुला आणून देण्याची लहर लागत असते, हें मला माहीत आहे. मी अभ्यासांत गुंतलों असतांना माईनीं कित्येकदां तरी तुला माझ्याजवळ आणून देऊन माझ्या अभ्यासांत व्यत्यय आणला आहे--तूं लागतोस रडायला, तुला काय कळतं आहे म्हणा !

( भय्यासाहेब येतो )

**भय्या:**—कां ? बाबूला घेऊन अगदीं खडा पाहरा चालला आहे ? आणि तुझ्याकडं कां हे काम आलं ?

**उत्तम:**—मी नेहमींच घेतों कीं त्याला ! माझ्याखेरीज अलीकडं तो रहातच नाही—

**भय्या:**—असं माई म्हणतात ना तुझ्याजवळ देतांना ! पण त्याला घेऊन उभं कशाला राह्यला पाहिजे ?

**उत्तम:**—खालीं ठेवला तर राह्यचा नाही---

**भय्या:**—माईचाच मुलगा तो ! केवळ तुम्हां बहीणभावंडांना छळण्याकरितां जन्माला आलेला--

**उत्तम:**—छे ! तसं म्हणूं नकोस ! आमचा बाबू फारच चांगल्या स्वभावाचा निघणार. माझी पूर्ण खात्री आहे !

**भय्या:**—असं तूं म्हणावंस--अन् मीं ऐकावं, अरे ! माईचा मुलगा--तुझा सावत्र भाऊ--

**उत्तम:**—होय. पण तो उत्तमच निघणार ! निदान मी त्याला उत्तम बनवीन--माझा भाऊ आहे ! रामचंद्रानीं भरताचं भूषण केलं, तसं मी माझ्या बाबूला बनवीन.

**भय्या:**—( हेटाळणीनें ) शक्य तरी आहे का तें ?

**उत्तम:**—तुला अशक्य का वाटतं ! भय्यासाहेब, माझ्या प्रयत्नानं मला बाबूचा खराखुरा भाऊ होतां आलं नाहीं, तर माझ्या आयुष्यांत मी लोक-बंधु कसा होणार ? (बाबू रडायला लागतो.) मला वाटतं बाबूला बरं वाटत नाहीं. नाहीं तर इतका रडायचा नाहीं.

**भय्या:**—तुझ्या साऱ्याच गोष्टी चमत्कारीक आहेत. तेव्हां तुझ्याबरोबर वाद घालण्यांत अर्थ नाहीं.

**उत्तमः**—पण पुढं बाबूला पाहशील तूं आणि मग कबूल करशील--

**भय्याः**—वरं, पुरे कर तुझ्या बाबूची बहाद्री ! मी तुझ्या बाबूचं गुण-वर्णन ऐकण्याकरितां आलों नाहीं ?

**उत्तमः**—मग कशाला आला आहेस ?

**भय्याः**—बाबूला देऊन ये, मग सांगतों.

**उत्तमः**—माईनीं बोलावल्याशिवाय बाबूला नेऊन देतां येणार नाहीं भय्यासाहेब ! बाबूला घेऊन मला ऐकायला येईल तूं काय सांगणार तें !

**भय्याः**—कमा नाहीं का ? तिच्याजवळ दे !

**उत्तमः**—तिला कशाला त्रास ? लिहीत, वाचीत बसली असेल नाहीं तर माईनीं काम सांगितलं असेल. ताईला कामांत गुंतविल्याखेरीज बाबू माझ्याकडे यायचा नाहीं, हें विसरलास तूं ! पण सांगणार आहेस काय तूं ?

**भय्याः**—मी तुला विचारणार आहे कीं, तूं आमच्या खेडेगांवीं येशील का ? मी उद्यां जायचं म्हणतों. सकाळींच तात्यासाहेबांचं पत्र आलं आहे. वरं परीक्षेची सुट्टी आहे. रिझल्ट लागेपर्यंत इथं राहून तरी काय करायचं ? माझ्या मनांतून न्यायचं आहे तुला ! कबूल करीत अस-लास तर मी अण्णासाहेबांना विचारीन. विचारूं का ? नाहीं म्हणणार नाहींत ना मला ?

**उत्तमः**—माझ्याही मनांतून तुझ्या गांवाला यायचं होतं पण -

**भय्याः**—मग पण कशाला मध्यें आलं ?

**उत्तमः**—पण या परीक्षेच्या सुट्टीत कांहीं प्रसिद्ध स्थळं पाह्यला जायचं म्हणून ठरविलं आहे ना आपल्या शाळेच्या मास्तरांनीं ? मग तूं तरी आपल्या गांवीं कसा जाणार ? जायचंच म्हटलं तर मग आपण तुझ्या गांवीं जाऊं !

**भय्याः**—हें मात्र अगदीं मी विसरलोंच होतों. तात्यासाहेबांचं पत्र आलं, आणि सर्व गोष्टी माझ्या मनांतून नाईशा झाल्या.

**उत्तमः**—शिवाय, आमचा अमृतमामा नुकताच आला आहे, तुला माहीत नाहीं का ? मामा इथं असतांना आपण घरीं नसणं योग्य नाहीं !

**भय्याः**—हो, तेंही खरंच !

**उत्तमः**—आणखी मला वाटतं, आमचा अमृतमामा इथं असल्यामुळं तुझे दिवस तुला कंटाळवाणे वाटणार नाहीत !

**भय्याः**—अमृतमामांच्या सहवासांत कंटाळ्याचा प्रश्नच नाही ! तुझा अमृतमामा म्हणजे एक और माणूस आहे बुवा ! परवाचं दिव्याचं प्रकरण कळलं मला ! खूपच केली अमृतमामांनीं पण ! माई, केशवमामा, अण्णासाहेबसुद्धां अमृतमामांच्या तडाक्यांत सांपडले ना ? तुझी प्रत्यक्ष परिस्थिति अमृतमामांनीं किती लौकर अजमावली ! अमृतमामा—( पाहून ) अरे, अमृतमामाच आले ! या मामा—अरे, अण्णासाहेब आहेत त्यांच्या पाठीमागं— ( अमृतमामा व अण्णासाहेब येतात )

**अमृतः**—माझी कल्पना पसंत पडली ना ! म्हणजे बरं, मीं त्या भय्या-साहेबांना पाहिलं, उत्तमानं त्यांची थोडीशी माहिती सांगितली. त्याच वेळीं माझ्या मनांत आलं कीं, आपल्या कमळीला तें स्थळ लाभलं तर— ( पाहून ) कोण ? भय्यासाहेब का ? बरं झालं. उत्तम 'वाबूला आणून दे' म्हणून माईनीं हांक मारलेली ऐकायला आली नाही वाटतं तुला ? जा नेऊन दे. ( उत्तम जातो. ) अण्णासाहेब, या भय्यासाहेबांच्या संगतीनंच आपला उत्तम निवळला. त्याचं अस्थीर मन स्थीर झालं आणि त्याची तीव्र बुद्धि विद्याभ्यासाकडं वळली ( अण्णासाहेब काहींच बोलत नाहीत. ) काय भय्यासाहेब, तुमचे परीक्षेचे पेपर कसे काय गेले आहेत बुवा ?

**भय्याः**—उत्तमाइतके चांगले गेले नाहीत कांहीं ! पण उत्तमाची संगत मला खात्रीनं परीक्षेत पास करील !

**अमृतः**—वा ! आमच्या उत्तमावढल भारीच आभिमान दिसतो तुम्हांला ? तुमची संगत त्याला लाभली, आणि त्याची संगत तुम्हांला फलदायी झाली, याचा मोवदला तुम्हांला मिळालाच पाहिजे. अण्णासाहेब, हे इनामदार जांवई झाले तर वावगं नाही ना ? भय्यासाहेब तुमचे गोत्र कायहो ? ( भय्यासाहेब विचारांत पडतो. ) म्हणजे माझ्या मुलीला तुम्हांला द्यायचा विचार नाही, अण्णासाहेबांचा विचार कमळीला तुम्हांला देण्याचा आहे. गोत्र आठवत नाही वाटतं ! अलीकडची मंडळी तुम्ही ! संध्या

करीत नाही, त्याचा हा परिणाम ! आमच्यासाठी आपल्या वडिलांना एक पत्र जरूर पाठवा.

**भय्याः—**( स्वगत ) अमृतमामा आमच्या विवाहाचाच घाट घालायला लागले ?

**अमृतः—**कांही ! विचार कसला करतां ? पाठवाल ना पत्र ?

**भय्या०ः—**हो, पाठवितो—

**अण्णा—**इतक्यांत कांहीं घाई नाही अमृतमामा, सबडीनं पाठवितील ते पत्र. शिवाय आपल्याला घरांतल्या मंडळींना तर विचारलं पाहिजेना ? केशवमामा आहेत, घरची मंडळी आहेस. या सर्वांना विचारूं आणि मग काय तें ठरवूं ! शिवाय घरच्या मंडळींचं म्हणणं असं आहे कीं, उत्तमाचं लग्न कमीच्या अगोदर व्हायला पाहिजे. त्यांचं ही म्हणणं बरोबरच आहे. कारण सून घरांत आल्याशिवाय मुलगी जर घराच्या बाहेर गेली, तर घरांत मंडळींचा हात मोडल्यासारखा होतो. तेव्हां सर्व गोष्टी विचारानंच घेतल्या पाहिजेत. बाकी माझ्या मतानं भय्यासाहेबांनीं आपल्या घरीं पत्र टाकायला हरकत नाही. अमृत, तूं केलेल्या सूचना माझ्या ध्यानांत आल्या, त्याचसंबंधानं मी विचार करतो आहे. तुझ्या सूचना विचारांत घेण्यासारख्या आहेत यांत शंकाच नाही, पण सध्यां आपणांला करायचं आहे तें इतकंच कीं, घरच्या मंडळीच्या मतानं सर्व गोष्टी व्हायला पाहिजेत. पाहूं—सर्व हळूहळू जमेल. हो—पण माझी ऑफिसांत जाण्याची वेळ झाली आहे, बरं जातो मी.

( जातात )

**अमृतः—**भय्यासाहेब, अण्णासाहेब काय म्हणाले तें ऐकलंत ना ? जरूर पत्र पाठवा. (उत्तम कपडे करून येतो.) कां रे, तूं कपडे करून कुठं चाललास ?

**उत्तमः—**दवाखान्यांतून बाबूचं औषध आणायला चाललों आहे.

**भय्याः—**पण, लौकर परत येशील ना ! आज अमृतमामांना घेऊन माझ्या घरीं चहाला येणार आहेस तूं ? ध्यानांत आहे ना ?

**अमृतः—**हां-हो बुवा ! भय्यासाहेब, आज तुम्हीं आम्हाला जरूर चहा दिला पाहिजे. कारण, आतां लौकरच तुम्ही आमचे पाहुणे होणार ! उत्तम,



आपली 'कमळी, अन् भय्यासाहेब लौकरच विवाहबद्ध होणार' अशी अमृत-मामाच्या गॅझेटमध्ये आज नवीन बातमी आहे !

**भय्याः—**( हंसून ) आणि जादा मजकुरांत भय्यासाहेबाच्या लग्नाबरोबरच उत्तमाचा विवाह होणार हा मजकूर आहे, तो गाळलांत वाटतं ?

**उत्तमः—**छे, त्या मजकुरांत कांहींच तथ्यांश नमला पाहिजे ! भय्यासाहेब, मी व कमा, माईच्या त्रासाला कमी पडतों म्हणून लग्न करून घेऊन त्यांत तिसऱ्या जिवाची भर कशाला घाळूं ? आतां ताई सुटणार म्हणून मला आनंद मात्र झाला ! शिवाय परीक्षा पास झाल्याशिवाय लग्न करायचंच नाहीं, असा मी निश्चय केला आहे !

**अमृतः—**देअर यू आर ! आणि म्हणूनच ही बातमी गॅझेटमध्ये प्रसिद्ध झाली नाहीं. नाहीं तर अमृतमामाची मुलगी, उत्तमाला बायको म्हणून मिळायची असतांना ही बातमी प्रसिद्ध झाल्याशिवाय राहिली असती काय ? बरं पण, जरूर पत्र पाठवा बरं ?

**भय्या०ः—**बरं अमृतमामा, आम्ही पुढं जातों तर ?

**अमत०ः—**हो-हो जरूर. पुढं जाऊन स्टोव्ह पेटवून चहाची तयारी करा. नाहीं तर मलाच येऊन सर्व तयारी करावी लागणार ! (उत्तम व भय्यासाहेब जातात.) (स्वगत) अण्णासाहेब मला म्हणतात, ' अमृत तूं सांगतोस तें सर्व मला पटतं ! ' अण्णासाहेब, तुम्हांला सर्व कळतं, पण वळत मात्र कांहीं नाहीं; असं म्हणावं लागतं. उतार वयाच्या वाटेवर आमचे अण्णासाहेब, माईसाहेब व केशवमामा या दोन चक्रांच्या साह्यानं तयार केलेल्या संसाराच्या सायकलवर बसून झपाट्यानं निघाले आहेत ! उतार वयाचा उतार, आणि ही फॅशनेबल सायकल, यांच्या ताब्यांत अण्णासाहेब पूर्ण सांपडल्यामुळं, शेवटपर्यंत त्यांचा त्यांना कसा काय तोल संभाळला जातो याची जबर शंकाच आहे. इथं वरवर पाहिलं तर सर्व कांहीं टाकठीक दिसतं आहे ? कारण, बंदोबस्तच तसा कडेकोट ! पण ताईच्या त्या दोन अर्भकाकडं पाहिलं, म्हणजे सावटाखालीं झाडं कशी खुरटत असतात, किंवा पारधी पाठीं लागलेल्या सशांची जी स्थिति असेल, त्याच स्थितींत माझ्या ताईचीं दोन

अर्भकं सांपडलीं असत्यामुळं चांगल्या आश्रयासाठीं जागा शोधित असल्याचं, त्यांच्या डोळ्याकडं पाहतांना मनांत आल्याशिवाय रहात नाहीं ! उत्तमावरील अण्णासाहेबांचा राग अजून कमी झाला नाहीं, हे आतां तर मला स्पष्ट दिसलं. कमीला या केशवाच्या गळ्यांत बांधण्याचा माईसाहेबांचा वेत आहे, हें उत्तमानं सांगितलं, आणि त्यांच्या वर्तनावरून तोच देखावा दिसतो आहे. वस्तुस्थिति, उत्तमकमीला जगांत जगायचं म्हणजे माईसाहेबांच्या हाताखालीं मजूर व मोलकरीण या नात्यानं, नाहींतर गत्यंतर नाहीं, अशी आणिवाणीची परिस्थिति, त्या बहीण-भावंडावर आहे. ( कमला भाजीची झोळी घेऊन येते. ) हें पहा त्याचं प्रत्यंतर ! कां कसलं ओझं ? मंडई वाटतं ? मोलकरीणचं काम तुझ्याकडं केव्हांपासून आलं ?

**कमला:**—आपण आपल्या घरीं कांहीं आणलं, तर मोलकरणीच्या माळेंत बसवायला काय झालं ? मंडई करायला मला नको का यायला ?

**अमृत:**—हो हो ! प्रॉक्टिकल नॉलेज पाहिजेच तर ! अलीकडच्या मुर्लीनांच काय, पण मुर्लीनाही भराभर पुस्तकीज्ञान मिळतं. व्यवहारज्ञान कशाशीं खातात, हें पुढच्या आयुष्यांत समजत नाहीं, अशी सर्वत्र हाकाटी झाली आहे, तेव्हां त्याला आळा हा घातलाच पाहिजे ! व्यवहारी ज्ञानदानाची सुरवात अण्णासाहेबांच्या घरापासूनच झाली, हें त्यांतल्यात्यांत चांगलं झालं ! ‘ देशपांडे घराणं ’ या एका चळवळीमुळं हां हां म्हणतां आतां वर्तमानपत्रप्रसिद्ध होईल ! पण कमे, ही कृति कोणाची ग ?

**कमला:**—यांत कसली कृति ? दादाला बाबूचं औषध आणायला दवाखान्यांत जायचं होतं, केशवमामांना फुरसत नव्हती—

**अमृत:**—रिकामपणामुळं वाटतं ?

**कमला:**—म्हणून मी माईना म्हणालें-

**अमृत०**—कीं आज्ञेप्रमाणं ‘ मी मंडई करतें. ’ खरं कीं नाहीं ? पण मंडई तरी करतां आली का ? चार रुपये शेर बटाटे मिळाले का ?

**कमला:**—मी इतकी का वेडी आहे ? शिवाय आम्हांला बाहेरच्या जगाची ओळख नको का व्हायला ? कष्ट करण्याची संवय आत्तांपासूनच असलेली काय वाईट ?

**अमृत०**—हो, कष्ट करण्याची सवय आत्तांपासून पाहिजेच आहे. पुढेमागे माईच्या कृपाप्रसादानं एकादा आचारी, पाणक्या नवरा आमच्या कमीला मिळालाच तर पुरण वाटायला किंवा पाणी आणायला कष्टाची संवय आत्तांपासूनच पाहिजे आहे तुला !

**कमला:**—भलतंच कांहींतरी बोलणं मामा तुमचं ! माई कांहीं इतक्या निष्ठुर नाहीत ?

**अमृत०**—खरोखरच तुझ्या माईसाहेब इतक्याच निष्ठुर नाहीत ! मी आपला साधा सरळ माणूस—माईसाहेबांचा सगळा निष्ठुरपणा माझ्या ध्यानांत एकदम कसा येणार ? पण भाजीची दुसरी झोळी कुणाची ?

**कनला:**—त्या प्रेमाबाई आहेत त्या, त्यांची आहे.

**अमृत०**—म्हणजे ! घरोघरी भाजी पोंचविण्याची एजन्सी आहे काय तुझ्याकडे ? ( संतापून ) दे फेंकून ती झोळी रस्त्यावर ! शरम नाही वाटली त्या बाईला तुला भाजी आणायला सांगायला ? तूं काय तिची मोलकरीण आहेस ?—खरं खरं सांग कमे, असलीं हलकीं सलकीं कामं तुझ्या माईसाहेबांनीं मुद्दाम होउन तुला करायला लाविलीं आहेत कीं नाहीत ? शाळिग्राम आणीत नाहीं म्हणतो भाजी ? आणि त्या केशाला काय काम असतं रिकाम्याला दुसरं ? पण तुला बोलून काय करायचं ! तुम्हांला माईसाहेब मुळींच छळीत नाहीत ना ?

**कमला:**—मुळींच नाही. मी कधीं तसं म्हटलं आहे का ? आमच्या माई किती चांगल्या आहेत, असंच नाहीं मीं सांगितलं ? माई आम्हाला चुकूनसुद्धां—

**अमृत:**—छळल्याशिवाय एक दिवस रहात नाहीत म्हण ? काय ग कमे, तूं आणि त्या उत्तमानं मिळून माईच्या विरुद्ध तोंडांतून ' ब्र ' काढायचा नाहीं असा निश्चयच केला आहे कीं काय ?

**कमला:**—खऱ्या गोष्टीचा निश्चय केशाला करायला पाहिजे ?

**अमृत:**—( स्वगत ) केवढी या कोंवळ्या जिवावर त्या कजाग बाईनें आपली दहशत बसविली आहे ! ओंठाच्या आंत घुटमळणारे शब्द बाहेर पडूं न देण्याबद्दल कोण या मुलीची धडपड चालली आहे ? शीलवंतीचं

लेंकरुं ! ही अशी सहजासहजीं का दाद देणार आहे ? ( विचार करून )  
हं आतां असं करूं ! ( उघड ) माईनं तुला मंडई करायला सांगितलं नाहीं  
ना ? आपलं उगीच विचारतो !

**कमला:**—नाहीं मुळींच नाहीं. मी होऊनच त्यांना म्हणाले—

**अमृत:**—मी माईनाच विचारतो—

**कमला:**—( घाबरून ) काय ?

**अमृत:**—कीं मंडईत जायला तुम्हीं हिला सांगितलं, का हीच गेली ?  
तुमच्या घरीं गडीमाणसं—

**कमला:**—( एकदम मामाचे पाय धरून ) नको, मामा-नको-तेवढं  
विचारूं नको. मी पाया पडतें—( डोळ्यांत पाणी आणून ) माईना विचारूं  
नको काहीं !

**अमृत:**—कां ? कां विचारूं नको ? माईसाहेबांनीं तुला सांगितलं नाहीं  
ना ? ( शाळिग्राम प्रवेश करतो. ) वेडे मुली, माझ्याजवळही खोटें  
बोलतेस ? आपल्या घरांतल्या कागाळ्या दुसऱ्याजवळ सांगूं नयेत, हे  
खरं पण माझ्याजवळ सांगायला कोणती हरकत ? आणि तू सांगितलं  
नाहींस तर मला कळायचं रहातं असं का तुला वाटतं ? तूं नाहीं म्हणतेस  
उत्तम सांगतों कीं कोणत्या सावत्रआया छळी असतील त्या असोत, पण  
आमच्या माईवर सावत्रपणाचा आळ आहे इतकंच काय तें ! ( शाळिग्रामा-  
कडं पाहून ) दे शाळिग्रामाजवळ ती झोळी ! ( ती झोळी देते. )

**शाळिग्राम:**—ही झोळी आणण्याकरतांच या मुलीच्या पाठोपाठ मी  
गेलो होतों. रोजचाच प्रकार आहे हा ! मी दारापर्यंत झोळी नाहीं घेऊं  
देत पण दाराच्या आंत माझ्या हातांत असलेली झोळी माईना नाहीं  
बघवत —

**कमला:**—( त्याला दाबण्याच्या स्वरांत ) शाळिग्राम—

**अमृत:**—आतां त्यानं काय सांगायचं राहिलं आहे म्हणून त्याला  
दाबतेस कमे ? आणि तो का तुझ्या दाबण्याला ऐकणार आहे ?

**शाळिग्राम:**—मामासाहेब, तुमच्या गांवाला तरी न्या या मुलांना चार  
दिवस-तेवढीच सुटका होईल त्यांची ?

अमृत- कां ?-कां  
विचारुं नको ?  
वेडे मुली-





**अमृत०**—माझा विचार तोच आहे !

**कमला:**—( आनंदाने ) खरंच मामा नेशील आम्हांला आजोळीं ? मी येणार हं ! केव्हां नेणार ?

**अमृत०:**—कशाला ! माईच्या सुखसावलींत असतांना मी कशाला तिकडे माझ्या खेड्यांत नेऊन दुखांत टाकूं ?

**कमला:**—( विरमून ) हें काय मामा ! ( उत्तम येतो ) मामा, दादाला देखील घ्यायचं वरं का बरोबर ! दादा, आपण आजोळीं जाणार—मामा नेतो आहे आपल्याला हो ! मामा नेतो आहे आम्हां दोघांना. नेणार ना मामा ! आम्ही आजोळी येणार हं. केव्हां जायचं ?

**अमृत०:**—( हंसून ) अग पण हो ! मी आत्तांच का जायला निघालों आहे ! भारीच उतावळी आहेस तूं ! मी तुमच्या घरीं आलों आहे, राहूं-सुद्धां घाना मला चार दिवस ! ( स्वग पिंजऱ्याच्या पारतंत्र्यांतून निसटतांना, त्यांत असलेल्या पक्ष्यांना जितकी उत्सुकता वाटत असेल; तितकी उत्सुकता या मुलीच्या तोंडावर तिला न जुमानतां नाचते आहे ! स्वातंत्र्य-मुखाचा केवढा प्रभाव आहे हा !—( उघड ई— मग काय येणार म्हणतां माझ्याबरोबर ?

**कमला:**—हो, येणार म्हणजे ? आम्ही आजोळीं येणारच !

**उत्तम:**—मलाही चार दिवस त्या गमतीच्या खेड्यांत जावंसं वाटतं—तिथलं निसर्गरम्य सृष्टिसौंदर्य कितीही पाहिलं तरी अपुरंच वाटतं !

**शाळिग्राम**—अरे वा ! या मुलांची तर अगदीं निघण्याची तयारीच झाली ! मामा कसंही करून न्याच या मुलांना आजोळाला !

**अमृत०:**—ठीक आहे. उत्तम, कमे, तुम्ही माईना आणि अण्णासाहेबांना विचारून ठेवा—

**कमला:**—( तोंड वाईट करून ) हें काय मामा ! आम्ही नाहीं विचारणार ! तूंच त्यांना सांग कीं, घेऊन जातों म्हणून ! आम्ही विचारून त्याचा काय उपयोग होणार ?

मा...ना. ५

**शाळिग्रामः**—यांना जाऊं देऊन मंडई कोण करील ? बाबूला कोण घेईल ? केशवमामाची सायकल उत्तमाशिवाय कोण पुशील ? तोंडसुख घ्यावसं वाटलं, हात वळवळायला लागले, तर उत्तम कमीची माईना पाठ कशी मिळेल ?

**अमृतः०**—हो, हा तर महत्वाचा प्रश्न आहे ! मी विचारीन, माझं काय ? पण इतक्या महत्वाच्या कामाची जबाबदारी तुमच्यावर असतांना अण्णा-साहेब व माई, तुम्हांला परवानगी देतील ! मला तर कठीणच दिसतं आहे सध्यां सरकाराकडून हिंदुस्थानाला स्वराज्य मिळायलादेखील सोपं झालं आहे, इतकंसुद्धां तुम्हांला माझ्याबरोबर न्यायचं सोपं नाही !

**शाळिग्रामः**—( उत्तम आणि कमलेचीं तोंडें वाईट झालेलीं पाहून ) हें काय ? मामा तुमची थट्टा करतात, एवढंही कळेना का ? तुम्हांला नेल्या-खेरीज राहणार नाहीत ? उगीच नका चिडवूं मामासाहेब, नेतों म्हणून सांगा ?

**अमृत०**—बरं, ज्यावेळचं त्यावेळीं पाहूं ! जायला पुष्कळ अवकाश आहे ! ( उत्तमाला ) अरे, आपल्याला तुझ्या त्या भय्यासाहेबांकडे जायचं आहे ना ? त्यानं चहाला बोलवलं आहे. चलतोस ना ?

**उत्तमः**—हो जाऊंया. तो वाटच पहात असेल. हें औषध माईच्याजवळ देऊन येतो —

**अमृत०ः**—मग शाळिग्रामानं दिलं तर नाहीं का चालणार ? नाहीं तर कमी देईल ! कां तूंच दिलं पाहिजेस ! ( कमलेला ) बरं कमे, जा पाहूं तू—आम्ही कदाचित् तुझ्या भय्यासाहेबांलाही घेऊन येऊं. चहा करशील का चांगला ? पहा बरं ! चहा चांगला झाला नाहीं, तर भय्यासाहेब तुला पत्करणार नाहीत ; केशवमामाच्या गळ्यांत जाऊन पडावं लागेल ! शाळिग्राम, आज तूंच भाजीची झोळी घरांत नेऊन दे. पाहूं या माई काय म्हणतात त्या. ( उत्तमाला ) आतांच औषध नेऊन दिलं पाहिजे का रे ? मग दे, आपण लौकरच परत येऊं ! पण बाटलींतलं औषध तांबडं दिसतं रे ? डॉक्टरला सांग कीं, असलं रंगीबिरंगी औषध देऊं नका म्हणावं ! औषध शुभ्र-स्वच्छ देत जा—नाहीं तर असलं रंगीबिरंगी औषध पाहून माई



म्हणायच्या कारख्यानं विषच घातलं आहे औषधांत ! सावधगिरी ठेव या-  
बद्दल ! चल मी कपडे करून येतो. ( सर्व जातात )

## प्रवेश ३ रा

[ स्थळ:--माईसाहेबांची खोली. केशव, माई व प्रेमाबाई बसल्या आहेत, असा देखावा. ]

प्रेमाबाई:--पुरे झालं तेवढं अंगावरचं दूध. त्यांत औषध घातलं ना ? आतां जंयशंकर जटाजूट म्हणून देवाचं नांव घ्या नी मधल्या बोटानं दूध हलून बाबूला एक घोट पाजा म्हणजे त्याला बरं वाटायला लागेल. हवंत कशाला डॉक्टर नी वैद्य !

केशव०:--( मुलाकडे पहात ) पण त्याला थोडं बरं वाटतं आहे ना ? बाकी प्रेमाबाईचीं टाणाटोणीं डॉक्टर--वैद्यांना ऐकायचीं नाहींत ! मला वाटतं त्याला झोप येते आहे--

प्रेमाबाई:--हं यायचीच; झोप यायला लागली कीं दुखणं गेलं म्हणून समजावं. आमच्या पणजीजवळचीं औषध अशींच झाडांमुळ्यांचीं !--पण माई अगोदर निजवा बघूं बाबूला--

माई:--असूं दे जरा त्याला मांडीवर ! माझ्या किनई आतां जीवांत जीव आला !--सारखा टाळा पसरलान् त्यानं ! माझा जीव बाई कसा उडून गेला ( मुलाचा मुका घेते ) राजा, कसं घाबरविलंस मला ! ( बाबूला झोप लागते. )

केशव०:--उत्तमाला डॉक्टरकडे जायला सांगितलं होतंस ना ?--

माई:--होय, जातो म्हणून गेला आहे--कधी येईल तेव्हां खरं!--त्याला बोलायची का सोय आहे सांगा ! होईल आठवण तेव्हां येईल ! त्याचं कशाला ! प्रेमाबाई तुम्हांला सांगतें, ही मुलगी का आतां लहान आहे !--तिनै नको का जवळ असायला ? मंडईतून भाजी घेऊन आली तेवढी, कीं झालं जसं काहीं दिवसाचं काम ! जाऊन पहा हवं तर, आतां आपली त्या पुस्तकांत नी कागदांत बसली असेल !

**प्रेमाबाई:**—खरंच ! शर्थ आहे तुमच्या सोशीकपणाची ! तुम्ही म्हणून सोसू जाणें !-तुम्हीं काहीं म्हणा, -मुलं तुमचीं काहीं तशीं सरळ नाहींत-माझ्या-सारखं बोलू नका तुम्हीं, पण मला सांगा, मी तुमच्या मुलांचं काय केलं आहे हो !-पण-मी जेव्हां पहातें-तेव्हां आपलं तुमच्या घरीं येतां जातां माझ्याकडे काहीं चमत्कारिक नजरेनंच पाहातात--आणखी वर हिडिस-पणानं हंसतातही !-हें हो काय ?

**माई:**—तें काहीं विचारूं नका मुलांचा उच्छृंखलपणा !-माझी मींच निभावलें आहे बरं या घरांत !

**प्रेमाबाई:**—पण तुम्हांला काय इतकं त्या मुलांना भिण्याचं कारण ? सडकून चांगलीं कामं सांगून करून घेत जा कीं !

**केशव०:**—ताई आमची भित्रीच ! आणि प्रेमाबाई, तुम्ही पण भिऱ्याच ! मला आतां समजलं, तुम्हीं आमच्या घरीं पहिल्यासारख्या कां येत नाहींत तें. आमच्या मुलांनाच भिऊन यायचं टाकून दिलं होतं ! हिंदुस्थानांतल्या स्त्रिया हाडाच्या भिऱ्याच !-मी म्हणतों तें उगाच नाही !-तेंच इंग्लंडच्या स्त्रियांकडे पहा, जर्मनीतील स्त्रियांशीं सहवास ठेवा. पॅरिसच्या महिलासमाजांत शिरा नाहीं तर अमेरिकेंतील वनितां-वृंदाशीं परिचय करा त्या तुम्हांला भिऱ्या कधींही दिसायच्या नाहींत !-त्या धीटपणाच्या बाबतींत मोठमोठ्या पुरुषांना मागें सारतील ! हेंच मी म्हणतों तें हेंच ! आमच्या स्त्रियांच्या आंगचा भित्रेपणा गेल्याशिवाय, इतर उन्नत देशाप्रमाणें आमच्या देशांतल्या स्त्रियांना स्वातंत्र्य, समानहक्क मिळणं शक्य नाहीं !-

**प्रेमाबाई:**—( आनंदानें ) बाई-बाई-बाई-केशवमामा कुठल्या गोष्टी बोलतील आणि कुठल्या नाहीं ! आपलं काहीं बोल कीं, केशवमामांच्या त्यावर गोष्टी नाहींत असं कधीं व्हायचंच नाहीं !-मला तर किनई माई, केशवमामा बोलू लागले म्हणजे ऐकतच रहावंसं वाटतं आणि त्यांच्या-जवळून हलूं नयेसं वाटतं !-काय बाई तरी मोहिनी आहे त्यांच्या बोलण्यांत ! हेंच पहा ना मी आलें त्याला किती वेळ झाला-आणि जाईन जाईन म्हणून म्हणतें पण माझे पायच निघत नाहींत इथून-

**माई:**—आमचा केशव आहेच तसा बोलका !—कुठलं काय आणिल नी काय बोलत बसेल ! कशी त्याला चारी खंडाची माहिती मिळते नी इतकी त्याच्या ध्यानांत कशी राहते ? त्याचा तोच जाणे !

**प्रेमाबाई:**—आहे देवाची देणगी !—बरं जातं मी ! बाबूला झोंप लागली आहे ना ?—उठला कीं खेळायला लागेल—लावा बघू कुंकू !

**केशव०**—ताई, चहाचा एक कप तर देशील प्रेमाबाईना !

**प्रेमाबाई:**—आतां का चहाची वेळ आहे ? मला नको चहा—कुंकू लावा म्हणजे झालं—

**केशव०:**—असं कुठं झालं आहे !—तुम्ही कुंकू लावणं जितकं महत्वाचं समजतां तितकाच महत्वाचा भाग आम्हीं चहासंबंधानें समजतो ! चहाचं नांव काढल्यावर पाउल पुढें टाकणं म्हणजे गैरशिस्तच !—एक वेळ कुंकू लावायचं विसरलं तरी चालेल त्याचं नाहीं महत्त्व तितकं आतां—

**माई:**—अरे, काय बोलतोस केशवा हें ! ( प्रेमाबाईला ) चहा घ्यायला लावल्याखेरीज केशव सोडायचा नाहीं तुम्हांला ! केशवा, आतां थोडा पोक्तपणा धरीत चल !—प्रेमाबाईना नाहीं तुझ्या बोलण्याचा राग यायचा ! पण दुसरं नाहीं कुणी ऐकून घेणार ! बरं, प्रेमाबाई, बसा अम्मळशा. मी बाबूला निजवतें आणखी मीच तुम्हाला चहा करून घेऊन येतें ! केशवाची बायको येईपर्यंत त्याचं काम आहे खरं माझ्याकडे !

**प्रेमाबाई:**—कमीला नाहीं का चहा करायला लावीत ? तिला आतां पासून असूं द्या की चहाची संवय ?—म्हणजे लगीन झाल्यावर केशव-मामांचा चहा करणं तिला जड जाणार नाहीं !

**माई:**—ती काय आज नाहीं उद्यां करील ! आतांच्या वेळेला तर मला करायला पाहिजे ना ? बसतां ना तुम्ही इथंच—मी आणतें चहा करून—( जाते. )

**प्रेमाबाई:**—आतां न बसून काय करूं ? ( केशवकडे पहात ) केशव-मामा मला जर सोडीत नाहीत तर आतां नाहीं म्हणायचं म्हणजे रानटी-पणा व्हायचा ! आपण आतां कमीशीं करा लग्न म्हणजे हा चहा करायचा माईना त्रास तरी नको—

**केशवः**—आमच्या राणीच्या हातचा चहा केव्हा मिळेल म्हणून उत्सुकता तर खूप दिसते ! बोलावू त्या वेळेला आपल्याला म्हटलं !

**प्रेमाबाईः**—( तिरव्या नजरेने पहात ) होईल का पण राणीच्या राज्यांत आठवण ?

**केशवः**—अशी शंका तरी कां आली ?

**प्रेमाबाईः**—कां ? शंका यायला कांहींच कारणं नाहीत का ?—कमीशी लग्न व्हायचं ठरल्यापासून दुसऱ्या माणसांची आठवण बुजत चालली आहे हे कुणाला कळतच नसेल जसं कांहीं ?—मी मुळीं या घरीं यायचच सोडून देणार आहे—

**केशवः**—कां ?—मुलांच्या भीतीनं कीं काय ?—प्रेमाबाई, असं भलतंच कांहीं तरी मनांत नका आणीत जाऊं ?—आमच्या ताईनं कधीं परकीपणा दाखविला आहे का ?

**प्रेमाबाईः**—नाहीं हो मुळींच नाही ! पण मला मुळीं या घरीं यायचंच नाही !

**केशवः**—कां ?—काय झालं ?

**प्रेमाबाईः**—कालच्या माहेरपणाला माझी काकू गुलाबाचं फुल पाठवून देणार आहे, म्हणून मी घरीं मोठ्या तोंडानं सांगितलं होतं—

**केशवः**—( आठवण करून ) हो—हां हो—हां ! प्रेमाबाई, माफ करा—हैं मीं अगदींच विसरलों ! अहो, आठ दिवस झाले तुमचा तो जिन्नस माझ्या खाशांतच आहे. मला अगदींच कसा विसर पडला पहा ! पण आठ दिवसांत तुमची माझी गांठ तरी कधीं पडली ?—( खाशांतून फूल काढतो ) हा पाहिलांत तुमचा जिन्नस ? या घरीं येणार नाहीं म्हणून आतां नाहीं ना निश्चय करणार ?

**प्रेमाबाईः**—मी रागावेलं नव्हतं. सहज आपली आठवण केली. शिवाय मुंबईला जातांना दोनशें रुपये माईनीं दिले होते, हैं कळलं, त्यावेळींच मी मनांत समजलं—

**केशवः**—मी आतां हैं हातांत नाहीं देणार—

**प्रेमाबाईः**—मग ?

**केशवः**—मी माझ्या हातांनीं आपल्या बुचड्यांत खोंवणार.

**प्रेमाबाईः**—मी नको कधीं म्हटलं होतं-

**केशवः**—( बुचड्यांत फूल घालतो ) काकूंनीं माहेराहून पाठविलं म्हणूनच सांगणार ना ?

(एका बाजूने उत्तम औषध घेऊन व दुसऱ्या बाजूने माई चहा घेऊन येते)

**उत्तमः**—माई, हें बाबूचं औषध—

**माईः**—इतक्या लवकर सोडलं का डॉक्टरनं ? बाबूची काळजी तुला कशाला असेल ? तुमच्या तो डोळ्यांत सलायचाच !—तुम्ही बाबूला मारायला बसलां आहांत रे !—उगीच नाहीं तिकडून बोलणं होतं—जा—जा—कुठं गांवांत पाटीलकी करायची राहिली असली तर उरकून या जा. संध्याकाळीं हप्तीसांतनं येणं झालं म्हणजे पुढं उभें करून विचारीन कीं चिरंजीव या पुढें असेच वागायचे का ?—औषध आणलं म्हणे ! ओतून टाक तें नेऊन—जा म्हणतें ना येथून—( उत्तम जातो. )

**केशवः**—( स्वगत ) पाहिलंच अखेर कारख्यानं !

**प्रेमा०ः**—( स्वगत ) मला तरी कुठली बुद्धि सुचली कोण जाणे ! आतां माई तरी काय म्हणतील ?

**माईः**—( प्रेमाबाईकडे पाहात ) हां—प्रेमाबाई घ्या हा चहा—

**प्रेमा०ः**—माई, आम्हीं तुमचा शेजार उद्यांपासून सोडणार आहों ! तुमच्या पेटेंतसुद्धां राहणार नाहीं.

**केशवः**—आमची मुलं हंसतात म्हणूनच का ? अहो उद्यांच्या उद्यां त्या कारख्यांचा बंदोबस्त करतो, एवढी काळजी हवी कशाला ?

**माईः**—तरी मीं म्हणत होतें कीं—या कारख्यांची गय करून उपयोग नाहीं म्हणून प्रेमाबाई ! तुम्हीं थोडं मनावर घ्या आणि आम्हांला मदत करा—

**केशवः**—उद्यांच्या उद्यां कारख्यांना घर सोडायला लावूं या ( डोकें खाजवीत ) अजून अजबशी युक्ति निघेना, अण्णासाहेबांना पटली पाहिजे ती ! त्यांनीं होऊन त्याला घराच्या बाहेर घालविला पाहिजे—

**माई:**—युक्ति पण युक्ति निघाली पाहिजे !—अगदीं जालीम वीष ! तें वीष त्या कारख्यालाच काय पण त्याचें रक्षण करणाऱ्याच्याही अंगांत भिनलं पाहिजे. त्या कारख्याचा कैवार घ्यायला त्याचा मामा राहिला आहे ना !—त्याच्या अंगाचा भडका झाला पाहिजे! मग पाहूं दे बहिणीच्या मुलांना कसा राखतो तें ! माझी फजिती केल्याचं तो विसरला असेल, पण मी विसरलें नाहीं !—केशवा, तूं त्याला एकदां तरी फजीत केलं आहेस का रे ?

**केशव:**—त्याला तरी अजून संधिच आली नाहीं. (स्वगत) त्यानं आज भर चव्हाट्यावर माझी शोभा केली हें सांगण्यांत कांहीं शोभा नाहीं. (उघड) त्या पोरख्याला धुळीचे दिवे दाखाविले म्हणजे त्याच्या त्या घमेंडखोर मामाची फजितीच ती !—युक्ति सांपडेना अजून !

**प्रेमाबाई:**—मी सांगेन युक्ति त्याला !—मी म्हणतें तसं जर झालं तर बघतां बघतां अण्णासाहेबांच्या मनांतून हीं मुलं उतरतील. आणखी त्यांना देशोधडीला लावल्याशिवाय दुसरा मार्गच नाहीं, असं अण्णासाहेब कबूल करतील !

**केशव:**—असली अजब युक्ति निघाल्यावर आम्ही कां ऐकणार नाहीं !

**माई:**—तुमच्या युक्तीनं उत्तमाचा नाश सफाईनें झाला तर प्रेमाबाई तुमच्या रूपानं मला अंबाबाई प्रसन्न झाली असं समजून मी तुमची खणानारळानं ओटी भरीन ! तुम्ही सांगतां त्याप्रमाणं केलं तर तें कारटं मेलं नाहीं, तरी या घराला कायमचं अंतरेल ना ?

**प्रेमा०**—शंकाच नाहीं !

**माई:**—मग सांगा तर !

**प्रेमा०:**—उत्तमाबरोबर कमीचाही बंदोबस्त झाला पाहिजे.

**केशव:**—(गोंधळून) तिचा काय बंदोबस्त करायचा ! तिला घराबाहेर घालवणार कीं काय ?

**माई:**—तिचा बंदोबस्त मी करतें ! तिकडच्या पाठीमागें लागून तिला केशवाच्या गळ्यांत बांधतें. मग तिची नको काळजी करायला ! पण

त्याचा पक्का बंदोबस्त झाला पाहिजे. होईल ना पक्का बंदोबस्त ? अगदी पक्का !

**प्रेमा०**—अगदी पक्का—अगदी पक्का बंदोबस्त ! तुम्ही नका सोडूंकमळीला. उत्तमाच्या बंदोबस्ताचं काम माझ्याकडे लागलं. अगदी पक्का बंदोबस्त ( चोर्हीकडे पाहून ) काम करायचं तें इथं नाही सांगत. चला स्वयंपाकघराकडे तिकडेच सांगतें. ( तिथेही जातात. शाळिग्राम येतो.)

**शाळिग्राम**—बंदोबस्त ! पक्का बंदोबस्त ! किती धडपड केली, तरी सगळं ऐकायला मिळालं नाही ! बंदोबस्त !—कारट्यांचा बंदोबस्त ! माई-साहेब, अशा भयंकर कल्पनांनीं तुम्हांला पछाडलंच ना अखेर ! नीट सगळं ऐकायला मिळालं नाही ! तरी मला संशय येतांच झाडाला पाणी घालायचं सोडून कानोसा घ्यायला धांवलों ! आतां याच्यापुढें मात्र ऐकायला जाण्याचा प्रयत्न करणं ठीक नाही. बंदोबस्त अं ! पण यापेक्षां आणखी काय ऐकायचं ? हें त्रिकूट-ह्या उतावळ्या भावंडांना ही शेजारीण येऊन मिळाली असं दिसतं ! उत्तम-कमळीचा पक्का बंदोबस्त करणार ! तसला भयंकर प्रसंग त्या मुलांवर येणार, मग मी म्हातारपणीं या घरीं कशाला राहिलों ? मी आतां काय करूं ? ( अमृतमामा प्रवेश करतो )

**अमृत०**—म्हातारबुवा, काय पाहतोस असा वांकून तिकडे ? कसली टेहळणी चालली आहे ?

**शाळि०**—( अमृताचे पाय धरून ) मामासाहेब, कसंही करून माईच्या जाचांतून या दोन मुलांना सोडवा, इतकीच माझी विनंति आहे.

**अमृत०**—मी इथं आल्यापासून तूं रोज मला हेंच सांगतो आहेस ! यांत काय विशेष आहे ? पण मी तुला असं विचारीत होतों, कीं असा मध्येच उभा राहून कानोसा कसला घेत होतास ?

**शाळि०**—तेंच तर मामासाहेब मी तुम्हांला सांगतों आहे ? नाही, आतां त्या बहीणभावंडांचे हाल पहावत नाहीत या म्हातान्या डोळ्यांनीं ! कांहीं मनावर घ्या. अहो यांच्यापुढें या घरांत मुलांची धडगत नाही बरं !

**अमृत०**—तूं अगदीं विचित्र प्राणी आहेस बघ शाळिग्राम ! काय झालं तें नीट मला सांग तरी !

**शाळि०:**—काय सांगू मामासाहेब ? घरांतल्या गोष्टी तुम्हांला दिसत नाहीत ?

**अमृत०:**—माईसाहेबांच्याबद्दल तू सांगतो आहेस का ? अरे, हें चालायचेंच ! सावत्रपणाच्या संबंधांत असले प्रकार कुठही असायचेच ! त्याला काय करायचें ? बारीकसारीक गोष्टीकडे लक्ष देऊन भागत नाहीं शाळिग्राम ! मुलांचें नशिबच तसं त्याला कोण काय करणार ! बरं मला तसं कांहीं विशेष दिसत नाहीं—माई तशा कांहीं वावग्या नाहीत !

**शाळिग्राम:**—नाहीं हो मामा ! तुम्ही अजून डोळे उघडून पहात नाही ! बारीकसारीक गोष्टीकडे लक्ष कोण देईल ? पण मामा, ब्रह्मांडाला आग लागण्याचा प्रसंग येऊन ठेपला आहे. आतां मनांतल्या मनांत राहवत नाही ! मामासाहेब, या दोन पोरक्या पोरांकरितां माझा जीव ओढतो आहे ! लोकांचे काबाडकष्ट उपसण्याची ताकद माझ्या अंगांत राहिली नाही, पण मी इथं कां राहिलों ? या दोन पोरांचे—उत्तम—कमळीचे पाय भुईला नीट लागावे म्हणून ! मामा, अजून घरांतल्या प्रकाराकडे लक्ष द्या—माई साध्या नाहीत बरं ! मामा, उत्तम—कमळीच्या आईनं—माझ्या अन्नदात्या माउलीनं, मामा, प्रत्यक्ष तुमच्या बहिणीनं, मरणाच्या वेळीं मला जवळ बोलावून सांगितलं, कीं अण्णासाहेबांना ऑफिसच्या कामामुळं मुलांच्याकडे लक्ष द्यायला वेळ मिळायचा नाही, तू माझ्या मुलांचा सांभाळ कर ! मामा, काय सांगू, माझ्याकडून त्या दोन मुलांना सांभाळण्याचें वचन घेतलं, तेव्हां तिला बरं वाटलं. मी त्या मुलांच्यासाठीं इथं जीव गुंतविला आहे ! नाही तर माईसाहेबांच्या चाकरीला केव्हांच रामराम ठोकला असतां ! त्याच मुलांवर आतां कोणता भयंकर प्रसंग येणार आहे परमेश्वर जाणे !

**अमृत०:**—म्हणजे !—असं झाल्यु काय विशेष ?

**शाळिग्राम०:**—आणखी विशेष काय व्हायचें ? ‘ कारख्यांचा पक्का बंदोबस्त—’ हे माईच्या तोंडचे शब्द या कानांनीं दोन क्षणापूर्वी ऐकले.

**अमृत०:**—असं म्हणतोस ?—माईच्या तोंडचे शब्द !

**शाळिग्राम:**—होय मामा, खोटं कशाला सांगू ? म्हणून म्हणतों, माई



मुलांचा पक्का बंदोबस्त करणार. माई मुलांना मारणार--मामा, मुलांना वांचवा; या सावत्र आया काय करतील? सावत्र मुलांना मारतील,--घरंदारं मातीला मिळवतील,--कुळाचा लौकिक, अब्रू घालवतील आणि साऱ्या दुनियेला आग लावून सोडतील! मामा, मुलांना पाठीशी घाला?

**अमृत०:**—वेडा आहेस शाळिग्राम, असं व्हायचं नाही!—मुळीच काळजी करूं नकोस! शाळिग्राम, तूं मुलांवर इतकं प्रेम करतोस, तेव्हां तुझं प्रेमच त्यांचं रक्षण करील. तूं सांगतोस तसाच जर खरा प्रकार असेल तर मी लक्ष दिल्याखेरीज कसा राहीन?—मी कांहीं म्हटलं तरी माझे डोळे उघडे नसतात, किंवा मला कांहीं समजत नाहीं असं समजूं नकोस--माईची वागणूक माझ्या पूर्ण ध्यानांत आहे.

**शाळिग्राम:**—मामा, एकट्या माईवरच नाहीं, तर त्यांच्याबरोबर केशवमामा व प्रेमाबाई--माईची मैत्रीण—आहेत.

**अमृत०:**—मला माहीत आहे तें! तूं म्हणतोस तसंच असेल तर तुझे कान व डोळे उघडे ठेव. माझे आहेतच! बरं, उत्तम, कमा कुठं आहेत पहा. ( शाळिग्राम जातो. ) सावत्रपणाच्या बाबतीत घराण्याचा नाश कसा होतो, हें शाळिग्रामासारख्या अडाणी म्हाताऱ्याला समजतं आणि त्याचं मन तळमळतं! परंतु सावत्रपणाची परिस्थिति उत्पन्न करणाऱ्या शहाण्यासुरत्या लोकांच्या ध्यानांत ही परिस्थिति येऊं नये, किंवा त्यांना कळूं नये, ही दुर्दैवाची गोष्ट नव्हे काय? ज्यांना स्वतांच्या कुटुंबाची वस्तुस्थिति ओळखत नाहीं, त्यांना जगांत काय चाललं आहे, हें तरी काय कळणार? अण्णासाहेबांच्या घरांत उत्तम--कमीचे हाल कुत्रा खात नसेल, ही केलेली कल्पना समक्ष पाहतांना अक्षरशः खरी ठरली. अण्णासाहेबांच्या हातून उत्तम--कमीचं कल्याण केल्याखेरीज माझ्या मनाला स्वस्थता कशी येणार? ( खिन्न झालेला उत्तम घरांतून येतो. ) उत्तम, नव्वेस झाला आहेस! डोळे भरून आले आहेत!

**उत्तम:**—( धांवत येऊन अमृताला मिठी मारून ) मामा, काय सांगूं तुला? ( हुंदका देत ) मामा—

**अमृत०:**—अं हं!—कांहीं सांगूं नकोस! ( स्वगत ) दुःखाकष्टाची

भानगड दिसते आहे. ( उघड ) तुझं दुःख सांगून मला दुःखी कां कर-  
तोस ? तुझं दुःख घालवायला आलेला मी सदानंदी माणूस-मलाच दुःखी  
कर !-तुझं दुःख ऐकायला तुझी कमी, तुझा भय्यासाहेब आहेतच ! माझ्या-  
समोर कसा आनंदी असत जा ! जा, इतक्यांत भय्यासाहेब येणार आहेत.  
त्याला बसायला सांग, मन शांत कर-जा, ( उत्तम जातो. ) गेला ! जा,  
म्हणायचा अवकाश, मुकाट्यानं गेला. सात्विकतेचा केवळ गाभा !  
पण ह्याची आवाळ झाल्यानं केवळ सोशीकपणाखेरीज कोणचाच गुण  
त्याच्या आंगीं राहिलेला नाही. पण असं होऊन काय उपयोग ? बाळांनो !  
तुमची ही दीनावस्था दूर केल्याखेरीज हा तुमचा अमृतमामा केव्हांही परत  
जाणार नाही ! ( जातो. )

### प्रवेश ४ था

[ स्थळः—अण्णासाहेबांची खोली. अण्णासाहेब आजारी आहेत.  
शाळिग्राम पाय चेपतो, असा देखावा. ]

अण्णा०ः—आतां असं कर, तें पांघरूण आंगावर घाल. टेबलावरचं  
तें थर्माभितर आण--आणखी अमृताला इकडे पाठवून दे. अन् तूं जा घरां-  
तल्या उद्योगाला. ( शाळिग्राम जातो. ) या तापानं तर अगदीं पाठ घेतली  
आहे; कांहीं एक सोसेनासं झालं, ऑफिसचं काम, संसाराचा व्याप-मी  
असा आजारी पडलों, म्हणजे मला भीतिच वाटायला लागते. आजारी  
पडतांच त्या आजारांतून आपण नीट होऊं काय ?--असाच प्रश्न पुढें उभा  
राहतो आणि मग, जर नीट झालों नाही, तर, माझ्या पाठीमागं, माझ्या  
मुलाबाळांचं, बायकोचं कसं होईल ? त्यांचा संभाळ कसा, आणि कोण  
करील ?--आपल्या संसाराची जमविलेली घडी विसकटणार ?--( थर्माभितर  
लावलेला काढून पाहून ) किती तीन-साडेतीन डिग्री ताप माझ्या अंगांत !  
आतां मी कसचा वांचतों ?--( अमृतमामा प्रवेश करतो, त्यास थर्माभितर  
दाखवून ) पाहिलास अमृत ताप ? साडेतीन डिग्री आहे--आतां मी यांतून  
कसा वांचणार !

**अमृतः**—अण्णासाहेब हा मलेरिया फीव्हर आहे !—हा यापेक्षां जास्त चढला तरी भ्यायचं कारण नसतं त्याला ? तुमच्या या पुण्यांत आजकाल डेन्जेमुळं मलेरियानं ठाणं दिलं आहे. त्यामुळं असं होतं—मलेरिया फीव्हरला भ्यायला कशाला पाहिजे ? वीस ग्रेन किनाईन घेतलं कीं ताप पसार !—तुम्ही अगदीं घाबरूं नका !

**अण्णा०ः**—नाहीं, आतां धीरच निघत नाहीं. ऑफिसची ती दगदग, महिन्यांतून एकदोन वेळ या तापाचं बिन्हाड, माझं उतारवय झालेलं, मनाला धीरच निघत नाहीं.

**अमृतः**—तरी पूर्वीची माणसं दुखण्याला काटक म्हणतात ! अण्णा-साहेब, खरंच घाबरायला नको !

**अण्णा०ः**—तें टेबलाचं पलीकडलं डावर उघड. त्यांतून वर ठेवलेली तेवढीं पाकिटं काढ. मला तुला त्यांतलं कांहीं दाखवायचं आहे. मला असं आजारांनं पछाडलं, म्हणजे माझ्या जीविताचा भरंवसा मला वाटत नाहीं. म्हणून कोणाजवळ तरी दाखवून ठेवावं, सांगून ठेवावं, असं वाटतं. अनायासं तूं इथं आला आहेस. मी माझ्या पाठीमागं सर्वांची व्यवस्था कशी कशी करणार आहे, तें तुला दाखविलं म्हणजे बरं—( अमृत डावर उघडून पाकिटं काढून आणतो ) हां, तीं पाकिटं काढ, मी आपल्या बुईलचा ड्रफ्ट केला आहे, तो पहा, म्हणजे तुला कळेल कीं, मी उत्तमाचं कांहीं नुकसान केलं नाहीं. आनंदी मला सोडून गेल्यावर आणि तिनं उत्तम-कमा मागं ठेवल्यावर लौकिकदृष्ट्या पुन्हां नवा संसार थाटण्याच्या भानगडींत मीं पडायचं नाहीं. पण त्या शिवाय तरणोपाय काय होता ? माझीं मुलं कोणाच्या दारांत नेऊन उभीं करायचीं होतीं ? मी ऑफीस संभाळायचं कसं, आणि संसार सांभाळायचा कसा ? पहा नीट मसूदा वाचून पहा, मी पुनः संसार थाटला, तरी आनंदीच्या मुलांना मी नव्या संसाराच्या नादांत नांगवलं नाहीं, हेंच तुला दिसेल. शिवाय दैवयोगानं माझी मंडळीही कांहीं गैर मिळाली नाहींत, तूं पहातोच आहेस !

**अमृतः**—( उईल वाचीत ) छेः छेः ! माई तशा मुलींच गैर नाहींत. आणि तुम्ही तुमच्या मुलांचं अकल्याण तरी कां कराल ?

**अण्णा०:**—पण लोक म्हणायचे ना ? नव्याच्या नादीं लागलेल नंदीबैल म्हणून लोक बोट दाखवायला कमी करतील का ? लोकांनीं म्हटलं तर त्याचं कांहीं नाहीं, पण तुझ्यासारख्या नात्यागोत्यांच्या माणसांनीं म्हणू नये—त्यांतून तूं उत्तमाचा मामा आहेस, तुला माहित असलेलं बरं. मी जे काय केलं, तें तुला माहित असलं आणि स्वर्गांत माझी आनंदी संतुष्ट झाली, म्हणजे मग मला कुणाची पर्वा नाहीं ! वाचलंस ना सगळं ? आहे ना ठीक ?

**अमृत०:**—आपण वावगं कां कराल ? उत्तम तुमचा, कमला तुमची, आणि बाबूही तुमचाच ! आपल्या मुलांचं नीटनेटकं करायला बापाला तिसऱ्यानं सांगायला पाहिजे कशाला ?

**अण्णा०:**—पण गांवांत बभ्रा तर आहे ना माझ्या घराचा ? सावत्रपणाची बाजू—

**अमृत०:**—लोकांचं त्यांत काय जातं ? आपापल्या सोयीप्रमाणें प्रत्येकजण करीत असतो झालं ! ( उघडलेले कागद पाकिटांत घालीत असतां एका पाकिटांत कोऱ्या कागदाची घडी घालतो. ) बरं, माई म्हणजे तशा सावत्रपणाला समजण्यासारख्या नाहींत—

**अण्णा०:**—परमेश्वरानं इथपर्यंत तर ठीक आणलं आहे. आतां पुढच पुढं ! ( उत्तम औषध घेऊन येतो )

**अमृत०:**—आणलंस औषध ? अगोदर एक भाग दे पाहूं आणखी अण्णासाहेबांची प्रकृति नीट होईपर्यंत औषधाची व्यवस्था तूच करीत जा. हे कागद टेबलाच्या डावरांत नेऊन ठेव. ( उत्तम औषध देतो. अण्णासाहेब घेतात. उत्तमाची कागदाकडे नजर जाते. ‘मृत्यु पत्राचा मसुदा’ हीं अक्षरें पाहून चपापतो व कागद डावरमध्ये ठेवतो. ) अण्णासाहेब, आतां थोडा वेळ डोळा लागूं द्या, म्हणजे घाम येऊन ताप उतरेल, आणि बरं वाटेल !—पुन्हां काय दोन तासांनीं, दुसरा भाग द्यायचा ना रे ? ( उत्तम ‘होय’ एवढेंच उत्तर देतो. ) बरं जा. कमीला अण्णासाहेबांचं खायला करायला सांग—माई देवाला गेल्या होत्या, त्या आल्या का बघ !  
( उत्तम जातो. )

**अण्णा०:**—मंडळी येईपर्यंत बैस वाटेल तर वाचीत-पहातों मी डोळा लागला तर ?—( झोंपतात. अमृत वाचीत बसतो, तोंच माईसाहेब प्रवेश करते. ) किक्ती उशीर झाला माई तुम्हांला ?—अण्णासाहेबांना ताप आलेला माहीत नाही वाटतं ?—ऑफिसांतून आले, तेच डोकं बांधून आले !

**माई:**—आहे मेलं नेहमीचंच ! कुठवर त्याचे सोपस्कार करायचे ! महिन्यांतून चार दोन वेळां ताप नाही असं नाहीं !—बरं, औषध तरी दिलं का इकडं ?—केशव कुठं गेला ?—मला कोणीच कसं कळवायला आलं नाहीं ?—कमीला तरी पाठवावयाची होती ?—केशव, अरे केशव !

**अमृत०:**—केशवमामा नाहींत—त्यांची केवढी जंगी सभा आहे शहरांत !—ते इथं कसे असतील ?

**माई:**—उत्तम तर घरीं नसायचाच !—तो बसला असेल त्या भय्या-साहेबांचं डोकं धरून !

**अमृत०:**—त्याचं डोकं धरून !—म्हणजे ?—दुखत होतं कीं काय त्याचं डोकं ?—बोलला नाहीं कांहीं तसं तो !—तसं असेल तर उत्तमाला त्याच्या-कडं अगोदर पाठविलं पाहिजे. त्याचं इथं कोण आहे ?—मित्रानं मित्राला साह्य केलंच पाहिजे. मग पाठवूं का उत्तमाला त्याच्याकडं ?

**माई:**—अमृतमामाची आपली थट्टाच जिथंतिथं ! औषध दिलं का इकडं ?

**अमृत०:**—आम्हीं दिलं. पण ज्याचीं तीं माणसं जवळ असलीं म्हणजे बरं ! ( अण्णासाहेब तोंडावरून पांघरूण काढतात. )

**अण्णा०:**—झोंपच येत नाहीं !—अमृत, असं करीनास, उत्तमाच्या हातून नीट नाहीं व्हायचं, केशवमामाही नाहींत. तेव्हां तूच डॉक्टरकडे जा आणि एकदां डॉक्टरांना माझ्यापर्यंत घेऊन ये. मला एकदां डॉक्टरनीं समक्ष पाहूं देत.

**अमृत०:**—( जायला निघतो. ) हा निघालोच !—माई, आपण आहांत ना इथं ? ( जातो. )

**माई:**—( अण्णासाहेबांच्या जवळ जाऊन ) इतकं घाबरायला काय

झालं ?-हा थंडीचा ताप आपल्या मागं नेहमींचाच लागला आहे-किती भ्यायचं पण-आपणच घाबरल्यावर दुसऱ्यांनीं कसा धीर धरायचा ?

**अण्णा०:**—तसा कांहीं मी भ्यालों नाहीं !-आणि तुम्हांला तरी घाबरायला काय झालं ?-माझं कांहीं बरं वाईट झालं--

**माई:**—( मध्येच थांबवून ) हैं काय हैं ?-असलं काय तें अभद्र बोलायचं ?-मी नाहीं कांहीं आपल्याला बोलूं घायची हं असं वेडं वाकडं ?-एवढ्याशा आजाराला इतकं भ्यायचं ?

**अण्णा०:**—तसं नव्हे, म्हटलं माझं बोलणं आपल्या लक्षांत आलं नाहीं ! बाबूचं अन् उत्तमाचं नीट करून ठेवा म्हणून तुम्हींच आमच्या पाठीमागं नेहमीं लागतां ना ?-तें करून ठेविलं आहे. तें टेबलाचं ड्रावर उघडा. अशा वधता काय माझ्याकडं ?-केव्हां तरी नीटनेटकं करायचंच, तें करून ठेवलं आहे. उघडा तें ड्रावर--

**माई:**—पण मी ~~ते~~ आतां नांव तरी काढलं होतं का ?

**अण्णा०:**—तुम्ही नाहीं नांव काढलं. पण मला काढलं पाहिजे ना नांव ?-आणि मी असा आजारी झालों म्हणजे मला तें जाणवतं ! घ्या त्यांतलं पाकीट काढून-असूद्या तुमच्या जवळ. पुढं मागं वेडावांकडा प्रसंग आला, उत्तम तुमच्या कव्हांत नाहीं राहिला, तर त्या कागदाप्रमाणं सरकारदरबार तुम्हांला नीटनेटकं करून देईल--( माई मुकाट्यानें ड्रावरांतील पाकीट घेते. चुकून मुख्य पाकीट तेथेंच राहतें आणि कोरा कागद घातलेलें पाकीट माईच्या हातांत जातें. ) झालं ना तुमच्या मनासारखं ?-आम्हीं केव्हांही मरायला आतां आहे ना तुमची परवानगी ?

**माई:**—वाईटसाईट बोलून घ्यायची संवयच लागलेली, तिथं माणसानं काय करायचं !-मी आपलं सहज केव्हां तरी म्हटलं असेल, तें अशा वेळीं काढायचं ? असलीं कुत्सित बोलणीं बरीं पुरुषांनां शोभतात. बरं, औषध घ्यायचं आहे का आतां ?-कांहीं खायला आणलं करून तर खायचं होईल का ?-आणू का ?

**अण्णा०:**—तेंच मी सांगणार होतों. कमा कांहीं तरी धडपड करीत बसली असेल चुलीजवळ. पण तिच्या हातानं नीट नाहीं व्हायचं--तेव्हां

तुम्हीच आणा जा कांहीं करून-तुम्ही याल तोंपर्यंत अमृतमामा डॉक्टरला घेऊन येईल--

माई:—पण तोंपर्यंत झोंपेचा प्रयत्न तरी करायचा !--( माई जाते. )

अण्णा०:—परमेश्वरानं याही स्थितींत माझा संसार कसा अगदीं सुरळीत चालविला आहे. सावत्रपणाच्या कचाट्यांत सांपडलेलीं घराणीं, माझ्या घराइतकीं सुखासमाधानांत असलेलीं कोणाच्या पाहाण्यांत नसतील. तेव्हां परमेश्वराचे मी आभारच मानतो ! खरं पाहिलं तर माझ्या घरांत काय उणेपणा आहे ?-- त्रयस्थ पाहुणा, अमृत तो सुद्धां कबूल करतो ! याहून संसार सुरळीत तो कसा असायचा ? ( पडदा पडतो. )

## प्रवेश ५ वा

[ स्थळ:—उत्तमाची खोली. उत्तम संचित बसला आहे, जवळच कमला आहे, असा देखावा. ]

कमला:—कां रे दादा ? तुझं तोंड कां उतरलं आहे ? सांग सारे ! असा गप्प कां बसला आहेस ? काय झालं ? कुणी बोललं का ? माई कांहीं म्हणाव्या होय ?

उत्तम:— कांहीं नाहीं -

कमला:—होय. खोटं सांगतोस मला ! कांहीं नाहीं झालं, तर तुझं तोंड कां उतरलं आहे ? हो, कांहीं तरी झालं आहे !

उत्तम:—काय सांगूं ? खरोखरच कांहीं झालं नाहीं !

कमला:—नाहीं म्हणून मी कशी ऐकेन ? सकाळपासून तूं आनंदांत होतास ! कांहीं तरी झाल्याखेरीज का तूं दिलगीर झाला आहेस ?

उत्तम:—( स्वगत ) हिला काय झालं म्हणून सांगूं ? ( उघड भारीच तूं ताई हट्टी आहेस बघ ! कांहीं जर झालंच नाहीं तर तुला काय सांगायचं ?

**कमला:**—नाहीं ना तुला सांगायचं ? नाही ना सांगत ? नाहीच सांगणार तूं ? मी तुझी बहीणच नव्हे ! ( डोळ्यांत पाणी आणते. )

**उत्तम:**—हें काय ? ताई, तूं रडायला लागलीस ?

**कमला:**—नव्हे ना मी तुझी बहीण ? दादा, तुझं दुःख तूं मला सांगणार नाहीस ! तूं दुःखी असणार अन् मी आनंदांत हंसू खेळूं ? नव्हेच मी तुझी बहीण—

**उत्तम:**—खरंच म्हटलं तर काहीं झालं नाही ! पण काय असेल तें असो, सकाळपासून मला आपलं वाटतं कीं, आपल्यावर काहीं तरी संकट येणार आहे !

**कमला:**—असं वाटायला काय झालं कारण ?

**उत्तम:**—काय तेंच काहीं कळत नाही, पण सकाळीं माईनीं तसे उद्गार काढल्यापासून—

**कमला:**—बोलल्या ना माई तुला ? म्हणूनच—म्हणूनच ! मग कुणी बोललं नाही अन् काहीं झालं नाही कसं म्हणालास ? काय म्हणाल्या माई ?

**उत्तम:**—मला बाबूचं औषध आणायला उशीर झाला—( स्वगत ) तिथला प्रकार मला हिला कसा सांगतां येणार ? ( उघड ) उशीर झाला म्हणून संतापल्या आणि 'बाबू तुमच्या डोळ्यांत सलतो आहे, तुम्ही त्याला मारायला दसलां आहांत' !—असे काळीज भाजून टाकणारे शब्द त्यांनीं उच्चारले ! त्यावेळीं माईची मुद्रा, केशवमामाचा कटाक्ष आणि प्रेमाबाईच्या पापणींतील पाणी हें जेव्हां मी पाहिलं, तेव्हां, आपल्यावर आकाश कोसळून पडणार—आपल्या पायाखालीं भरून ठेवलेले सुरूंग आत्तांच उडणार—आपल्यावर दशदिशांनीं एकदम छापा येऊन पडणार, असं वाटून जीव आंतल्याआंत गुदमरूं लागला ! काहीं केल्या मनाला स्वस्थताच येईना !—मनाची कशीही समजूत केली, तरी आपलं वाटतंच आहे, आपल्यावर काहीं तरी संकट येणार !

**कमला:**—एवढंच ना ?—मग काहीं विशेष नाही !—आपला अमृतमामा आहे, तो काहीं आपल्यावर संकट येऊं घ्यायचा नाही, ही नाही का तुझी



स्वात्री ?-एवढ्यातेवढ्या गोष्टी तूं जिवाला लावून घेतोस, म्हणून असं होतं !

उत्तमः — तें खरं, पण माईनीं विनाकारण असं कां म्हणावं ?-आम्ही असं काय केलं ? ( भय्यासाहेब येतो. )

भय्याः०—काय चालला आहे बहीणभावंडाचा विचार ! कुणी काय केलं म्हणतोस ? छे बुवा, आज काहीं तरी विशेष झालेलं दिसतं ! तुझा असा उतरलेला चेहरा, निदान अमृतमामा इथं आल्यापासून तरी मी कधी पाहिला नाही ! मामा कुठं आहेत ?

उत्तमः — मामा इतक्यांत येतील बाहेरून सकाळपासून तुझी वाटच पाहात होते. बसवून घे, म्हणून सांगितलं आहे बाहेर जातांना !

भय्याः०—मामांची भेट घेतल्याशिवाय नाहीं जात-बरं, पण काय झालं तें नाहीं सांगितलंस ? मला सांगण्यासारखं नाहीं का ?

उत्तमः—तुला न सांगायला काय झालं ? ताई, मी खिन्न झाल्या-शिवाय कसा राहीन ?-माझ्या हृदयाचे तुकडे तुकडे झाल्याशिवाय कसे राहातील ? भय्यासाहेब, काय सांगू तुला ?-एकादे वेळीं इतकं असं होतं, कीं पुन्हां घर सोडून जावं असं सुद्धा मनांत येतं !

कमलाः—तूं तसं म्हणतोस दादा, आणखी तुम्हां पुरुषांची गोष्ट निराळी असते. घर सोडावयाचं म्हटलं, तर तें तुम्हांला शक्य असतं, पण आम्ही बायकांनीं रे काय करायचं -आम्हीं कसे हाल काढावयाचे ?

भय्याः०—पण माईसाहेब म्हणाल्या काय ?

उत्तमः—त्या शब्दांचा पुनरुच्चार करायचा म्हणजे जिभेला जडपणा येतो. अंगांतली शक्ति कुठं तरी निघून जाते ! ते शब्द माझ्यानं आतां उच्चारवत नाहीत !

भय्याः०—( कमलेस ) तूं सांग काय म्हणाल्या माई ?

कमलाः —( स्वगत ) आतां मी काय सांगूं ? आणि कसं सांगूं !

उत्तमः — भय्यासाहेब, एकाद्या क्षुल्लक कारणावरून माईनीं म्हणावं काय, कीं ' माझा बाबू तुमच्या डोळ्यांत सलतो आहे-तुम्हीं त्याला मारायला बसलां आहांत ' मला असं कधीं तरी वाटेल का ? त्या वालका-बद्दल अभद्र कल्पना मला शिवेल तरी कशी ? असं माईच्या मनांत कसं

आलं नाही ? भय्यासाहेब, माईचे ते कर्णकटु शब्द माझ्या शरीराचा भडका करीत आहेत.

**भय्या०** :—सावत्रपणाच्या सत्रांत हें कांहीं म्हणण्यासारखं महत्त्वाचं नाही ? -तुझ्या डोळ्यांत माईचा बाबू सलत नसला तरी तू माईच्या डोळ्यांत खुपू नयेस, असं आहे का ?--अरे, चोराच्या मनांत चांदण !

**उत्तम** :—तें खरं. पण माझ्याबद्दल अशी शंका माईना कां यावी ? सावत्र झाला, तरी बाबू माझा भाऊ आहे ना ? भावाचं पाठबळ परमेश्वरानं पाठीशीं बांधलं असतां, क्रूरपणानं त्याचा अव्हेर कोण करील ? मग माईना अशी कुशंका कां यावी ?

**भय्या०** :—उत्तमा, तू इतका बुद्धिमान् असतां, मला या वेळीं, तूं अगदीं वेडा आहेस, असं म्हणावं लागतं. आपल्या मुलाला वाटणीदार— त्यांतून तो सावत्रांतला असावा, असं कोणाला तरी वाटेल का ? तूं बाबूला पुढं कांहीं लाभूं देणार नाहीस, भाऊबंदकी माजेल, तूं सर्वस्व गिळकृत करशील --

**उत्तम** :—शिव-शिव ! कोण ती अमंगळ कल्पना ! भय्यासाहेब मी इतक्या हलक्या मनोवृत्तीचा आहे, अशी माईनीं कल्पना तरी कशी केली असेल !

**कमला** :—दादा, अशी कल्पना करणं काय कठीण आहे ? जगात तरी काय असतं ? श्रीरामचंद्रासारखा सर्वगुणसंपन्न सावत्र मुलगा, आपल्या भरताकरितां कैकयीला नकोसा झाला नाही का दादा ? ध्रुवबाळासारखं गोजिरवाणं मूल, आपल्या बापाच्या मांडीवर कौतुकानें खेळायला गेलं असतां, तें सावत्रमातेच्या लाथेनं उलथून दिलं, तें तरी कां म्हणून ? मग दादा तुझी गोष्ट कशाला ? तुम्हीआम्ही आजच्या काळांतलीं मुलं आहेत !

**भय्या०** :—( स्वगत ) शाबास कमले तुझी ! आमच्या देशांतील माणसं सात्विकवृत्तीचं पोषण होण्याकरितां अशा रीतीनं आपलीं मनं तयार करीत असतात !

**कमला** :—दादा, रामचंद्राला जें भोगावं लागलं, ध्रुवबाळाला ज्या

वेदना सहन कराव्या लागल्या, त्याचा भाग तुझ्याही वांटणीला आला आहे, तो नको का तुला उचलायला ?

भय्या०:—उत्तम, कमा म्हणते तें काय खोट आहे ? कांहीं काळ-पर्यंत तरी सहन करायला नको का हें ?

उत्तम:—पण मी नाहीं म्हटलं आहे कुठं ?—आत्तांपर्यंत काय सहन केलं नाहीं ?—आजकाल काय भोगीत नाहीं ? भय्यासाहेब, पुढंही मला त्रास सहन केल्याशिवाय गत्यंतर नाहीं, हें मी जाणून आहे, त्याला माझी तयारी आहे आणि म्हणूनच मला वाईट वाटतं. श्रीरामचंद्राचा आदर्श माझ्यापुढं आहे, ध्रुववाळानं तयार केलेला राजमार्ग मला माहीत आहे, इतकंच नव्हे, तर महाभारताचा नायक जो भीष्म त्यानं आजन्म ब्रह्मचर्यव्रत आचरण्याची प्रतिज्ञा करून ती कां पाळली, हेंही मी जाणतो. त्या पुराणप्रसिद्ध महाभागांची योग्यता जरी मला नसली, रामचंद्रासारखा वनवास भोगायला मी तयार नसलों, ध्रुवासारखी उग्र उपश्र्वर्या करण्याची धमक मला नसली, सावत्रभावाला आणि त्याच्या मुलावाळांना त्रास होऊं नये म्हणून भीष्माप्रमाणं मी ‘ आजन्म ब्रह्मचर्यव्रत पाळीन ’ म्हणून प्रतिज्ञा जरी केली नाही, तरी माईच्या बाबूला—माझ्या भावाला—अण्णासाहेबांनीं आपलं सर्वस्व द्यावं, मी त्यांतल्या एका कवडीलासुद्धां मन दाखविणार नाहीं, असं माईच्यासमोर कबूल करीन, हवं तर लिहून देईन !—अफाट जग समोर आहे, मी माझ्या बुद्धिबळावर आणि मनगटाच्या शक्तीवर माझ्या आयुष्यांत कर्तवगारी करीन— ( अमृतमामा प्रवेश करतो. )

अमृत:—थॅक्स ! थॅक्स ! थॅक्स ! चालूं दे—उत्तमा, तुझा वाग्विहार असाच चालूं दे ! मी तुला त्याबद्दल थॅक्स देतो—चालूं दे, मी तुला थांबवीत नाहीं ! यावेळीं माझ्याऐवजीं माई किंवा केशवमामा आले असते, तर त्यांनीं मात्र तुला एकदम सबूर म्हणून सांगितलं असतं. निदान त्यांना वाटलं असतं, कीं उत्तम एकाद्या नाटकांतील जोरदार नकलच पाठ म्हणतो आहे !

भय्या०:—मुलांचीसुद्धां थट्टा करतां मामा ? उत्तम सांगत होता, त्यांत खोट काय आहे ?

**अमृतः—**मी कुठं खोट आहे म्हणतों ? त्याची बुद्धिमत्ता चांगली आहे-तो हुशार आहे-बोलतो चांगला ! पुढं मागं बडा वक्ता होईल, पण अशी बेजबाबदार व्याख्यानाची पद्धति काय कामाची ?

**भय्याः—**( कोटाचा वरचा खिसा चांचपीत ) म्हणजे तुमचं म्हणणं काय, कीं होणाऱ्या छळाची दाद मागायला कुठं जागा नसली, तर मनाच्या समाधानाकरतां, स्नेहांसोबत्यांजवळ बोलून, जड झालेलं अंतः-करण हलकं करायलासुद्धां मुलांनीं धजूं नये ?

**अमृतः—**माझं म्हणणं ध्यानांत घेतलं नाहीं तुम्ही ? बोलायला चोरी असायचीच. अद्वातद्वा बडबडणाराला भाषणवंदीच्या कायद्याची माहिती नसावी काय ? बोलायला पाहिजेच ! पण त्या बोलण्याला शिस्त पाहिजे. शिस्तीच्या बोलण्याखेरीज तुमचं कोण ऐकणार ? खरं बोलायचं म्हणजे आमची प्रजा शरीराप्रमाणं मनानंही कमकुवत झाली आहे. आमच्या प्रजे-जवळ अण्णासाहेबांच्या गृहराज्यांतल्या उत्तम-कमीजवळ, ( कमीला ) कायगं कमे, तूं अजून इथंच उभी ? आज भय्यासाहेबांना तुला पाह्यला म्हणून मी मुद्दाम बोलावून आणलं आणखी तूं अजून इथंच ? तशी तुला ते नेहमीं पाहतातच पण आज त्याच्याकरितां स्पेशल चहा तयार करून आणशील कीं नाहीं ? ( जायला निघते ) अग, हें बघ, भय्यासाहेबांना घ्यायच्या कपावर ' लव्ह मी ' ! अशीं अक्षरं आहेत कीं नाहीत नीट पाहून ठेव हं ! ( ती लाजत जात ). हं, मी काय म्हणत होतो भय्यासाहेब ? हं ! अण्णासाहेबांच्या राज्यांत, माईच्या सत्तेखालीं, आमची प्रजा, बुद्धिमान आहे, होतकरू आहे, पण दुबळी आहे. चळवळ करण्याची धमक या प्रजेच्या अंगीं नाहीं ! वास्तविक विचार केला असतां, सनदशीर चळवळ करायला कोणती हरकत आहे ? आमची प्रजा, दुसऱ्याच्या ओंजळीनं कोठ-वर पाणी पिणार ? ' स्वयंनिर्णय ' चं तत्व प्रस्थापित करण्याच्या हक्क आहे, हें माहीत असतांना, आणि दयाळू अण्णासाहेब माईसाहेब यांच्या सारख्यांचा अंमल चालू असतांना, आमच्या प्रजेला भ्यायचं कारण काय ?

**भय्याः—**( हंसत, खिशाजवळ हात नेत ) तुमच्या या विनोदी मापेंतच उलट विचारायचं म्हणजे माईच्या राज्यांत प्रजेला दाबांत ठेवण्या

करितां सुधारलेल्या शस्त्रांचा उपयोग चालू आहे, त्याला भाल्याशिवाय कसं चालणार ?

**अमृतः—**म्हणून शेवटपर्यंत निःशस्त्र प्रतिकाराची चळवळ थोडीच योगी पडणार आहे ! काय रे उत्तम, मी म्हणतो तें खरं कीं नाही ?

**उत्तमः—**( स्वगत ) असं इन्डिरेक्टली सांगण्यांत मामांचा हेतु आहे का काहीं ? माझ्यावर कोसळणार असलेल्या संकटाचा सुगावा लागला तर नसेल ?

**अमृतः—**अरे, बोलत कां नाहीस !-भय्यासाहेब, आमच्या प्रजेच्या अंगीं यावा तसा बोल्लेनेस अजून आला नाही, हेंच खचित ! अरे, ज्याचं त्यानं स्वतःच्या पायावर उभें राहण्याइतकी शक्ति दाखाविली म्हणजे दुसरा चालतां येण्यासाठीं हात देतो.

**उत्तमः—**( स्वगत ) खात्रीनं दग्याफडक्याची सूचना आहे ही !

**अमृतः—**तें काहीं नाहीं, भय्यासाहेब, या पांगळ्या प्रजेला आपणच पहिल्यांदां पुढं ओढल पाहिजे. त्याशिवाय त्यांच्यांत अवसान यायचं नाहीं--आतां तुम्हीं असं करा, आहे यांतली अर्धी प्रजा तुम्हीं आपल्या राज्यांत सामील करून घ्या. कमलेला तुम्हीं आपलीशी केलीत--अरे हो, आलं का आपल्या वडीलांकडून पत्र--अण्णासाहेबांनीं परवां पुन्हां मला विचारलं त्याबद्दल ?

**भय्याः—**( पत्र काढून हातांत देत ) आज दुसऱ्याच डिलिव्हरीला आलं !

**अमृतः—**( पत्र हातीं घेऊन ) अरे वा ! पत्र हातीं पडतांच तुम्हीं धांवत आलां म्हणायचे !-यावरून मजकूर तर अनुकूल दिसतो आहे. तुमच्या विनंतीला वडीलांनीं कबुली दिली तर ?-हेंच आहे ना पत्रांत ?

**भय्याः—**वाचा म्हणजे समजेल.

**अमृतः—**( पत्र वाचीत ) बरं, हुंड्याबद्दल काहीं उल्लेख केला आहे काय ? हो, तुम्हीं आहांत इनामदार लोक. आमचे अण्णासाहेब आहेत गरीब--

**भय्याः—**हुंड्याकरितां वधूपक्षाला नाडून, जगाकडून ' हाच मुलाचा बाप ' म्हणवून जगानं बोटं दाखवावीत, इतक्या कोत्या विचारांचे माझे वडील नाहीत.

**अमृतः**—शाबास !- आनंद आहे !-या आनंदाच्या भरांत, माझी भाची जर सवत होणार नसती, तर माझ्या दोन मुलींपैकीं, एक आपल्याला खुषीनं देऊन, दुसरी तिच्यावर दक्षणा म्हणून देण्याचं अभिवचन याच बैठकीला मी दिलं असतं ! ( कमला चहाचे भरलेले कप घेऊन येते. तोंपर्यंत मामा पत्र वाचून संपवितो. ) ठीक, समजला मजकूर आपल्या पत्रांतला ! बरं, आतां आपला विचार काय ? स्पष्ट कळू द्या संकोच नको आहे-ही मुलगी तुमच्यासमोर उभी आहे ! हिला लिहितां वाचतां चांगलं येतं, तुम्हांला माहितच आहे-शिवाय मंडई चांगली करते, चार रुपये शेर बटाटे आणते- दहा रुपये तोळा साखर आणते-

**कमलाः**—( लजून ) मामाची आपली नेहमीं थड्याच !

**अमृतः**—हो !-ही वेळ आपल्या उभयतांच्या वाङ्मनश्चयाची अतएव गंभीर आहे. यावेळीं गांभिर्यच पाहिजे !-थड्या विनोद नाहीं कामाचा !- ( चहा पीत ) पण भय्यासाहेब, तुमच्या भावी वधूला चहा नाहीं साधला ! नाहीं ?-या अलीकडच्या बायकांना चहासुद्धां नीट करतां येत नाहीं, आणि म्हणे पार्लमेंटांत या स्त्रियांना मताधिकार पाहिजे !-पण जाऊं द्या तें ! काय ठरविला विचार भय्यासाहेब तुम्हीं ?

**भय्याः**—मी काय ठरविणार विचार ? बी. ए. झाल्याशिवाय या विवाहाच्या भानगडींत पडूं नये, एवढाच माझा विचार असला तर असायचा !

**अमृतः**—हरिभाऊ आपट्यांची, ' पण लक्षांत कोण घेतो ? ' कादंबरी अगदीं पाठ केलेली दिसते ?-म्हणे, बी. ए. झाल्याशिवाय भानगडींत पडायचं नाहीं ? ' बी. ए. ' चं अन् लग्नाचं कांहीं नातं आहे कीं काय ?—अहो, नाडलेल्या प्रजेला संकटांतून सोडवायचं, हा मुद्दा तुम्ही कसे विसरतां !

**भय्याः**—मामांच्या पुढं बोलण्याची सोयच रहात नाहीं !

**अमृतः**—मग झालंच म्हणा कीं ' शुभ मंगल सावधान ! ' ( कमला लजून उभी राहते. )

**उत्तामः**—हें झालं मामा पण पुढं कसं व्हायचं ? माईचा विचार ताई केशवमामांना द्यावी हा आहे, त्याचं काय करणार ? माई दुसऱ्याचं चालूं देणार नाहीत !

**अमृत०:**—अण्णासाहेबांच्या दरबारांत आजकाल माझं वजन कमी नाहीं कांहीं ! त्याची नको दुसऱ्याला काळजी ! माईसाहेब सत्ताधारी आहेत, केशवमामा सत्ता गाजवायला तयार आहेत, पण मी तुम्हा प्रजा-पक्षाचा पुढारी—हंसू नका असे—तुम्हां लोकांचा कैवारी, या गृहराज्यांतल्या प्रजेचा हा ‘लोकमान्य’ आज अण्णासाहेबांच्या दरबारीं ‘राजमान्य’ ही आहे हें विसरूं नका ! लोकमान्यांची वाणी व प्रयत्न केव्हांही अन्यथा होणार नाहीत ! (सर्व आनंदानें हंसतात, तोंच केशवमामा प्रवेश करतो.)

**केशव:**—(मंडळी हंसतात ते = बघून) अमृतमामा, तुम्ही या मलांतच मिसळलां आहांत का ?

**अमृत०:**—केशवमामा, मी मुलूच आहे माझ्या आईबापांचं !

**केशव:**—(त्रासीकपणांनं) थट्टा राहूं द्या भलत्या वेळीं ! मी तुम्हांला विचारतो कीं, अण्णासाहेबांच्याजवळ कोणी आहे कीं नाहीं ? ते आजारी असतांना तुम्हांला त्यांच्याजवळ नुसतं बसायलासुद्धां होत नाहीं म्हणजे काय ? मला बाहेरचीं महत्वाचीं कामं असतात, तेव्हां माझी गोष्ट सोडून द्या, पण तुम्हीं आज्ञाजवळ कां असूं नये म्हणतों मी ! कमी इथं, उत्तम इथं. एकटी ताई काय काय म्हणून करील ? असं नका बुवा करीत जाऊं ! चला बरं, अण्णासाहेबांच्याजवळ जाऊन दोन घटका बसूं. उत्तम, औषध आणलंस का आजचं ? नसलं तर आण जा बरं, (स्वगत) ठीक आहे. आज सावजें जाळ्यांत अडकताहेत का पाहूं या !

**अमृत०:**—चुकलं बुवा आमच्या हातून. क्षमा करा. निघालों मी अण्णासाहेबांकडे. आपल्यालाही वेळ आहे का बसायला ? कीं सभा आहे कुठं ? भय्यासाहेब या आतां ? उत्तम, औषध आण जा—कमे, अण्णासाहेबांना कांहीं खायला करायचं असेल तर कर जा. चला पाहूं केशवमामा—  
(जातात.)

## प्रवेश ६ वा

[ स्थळ:—अण्णासाहेबांचा दिवाणखाना. अण्णासाहेब गादीवर बसले आहेत, अमृतमामा शेजारच्या टेबलावरील मासिकें चाळीत आहे, माई एका बाजूस उद्योग करीत बसली आहे, केशवमामा इझीचेअरवर वर्तमानपत्र वाचीत आहेत, असा पडदा उघडतो. ]

अण्णा०:—घरांतल्या मंडळींनीं गेल्या चार दोन दिवसांत काय कल्पना काढली आहे, कळली नाही तुला अमृत ? तू काल घरीं जायला हवं असं माझ्याजवळ म्हणालास--कालच तुझ्या घरचं पत्र आलं आहे नाही का तुझं ?

अमृत०:—हो कालच आलं, आणि म्हणूनच जायची गडबड करावी म्हणत होतो. येऊन बरेच दिवस झाले, तेव्हां थोडी काळजीच वाटायला लागली होती.

माई:—(सलगीच्या थट्टेनें) घरीं जाण्याची कसली काळजी अमृतमामा ?

अमृत०:—नाहीं माई, लागला आहे यापेक्षां आणखी जर अवधी लागला तर माझी बायको, सिध्या रीतीनं मला घरांत घेईल किंवा नाही, हीच काळजी, दुसरं काय ! चार कच्चीं-बच्चीं आहेत घरीं ! बाकी, नाही गेलों आणखी महिना दोन महिने तरी चालेल म्हणा !

अण्णा०:—नाहीं ना कांहीं तसं ?—मग झालं तर ! तुला बहुतेक जावं लागेल म्हणूनच आमच्या मंडळींनीं माझ्याजवळ विषय काढला होता !

माई:—खरं सांगायचं, म्हणजे मामा आल्यापासून, आम्हांला फार बरं वाटलं ! आले, राहिले, मन मोकळेपणानं घरांत वागले, मला तर बाई भारीच बरं वाटलं मामा ! खरंच तुम्ही रहा ना महिना दोन महिने ? तुम्ही राहिलेले आम्हांला किती चांगलं वाटतं म्हणून सांगू !

अमृत०:—(स्वगत) खात्रीनं मी इथून केव्हां निघून जाईन असं या बाईला झालं आहे ! (उघड) मलाही इथं आलों तेव्हांपासून तुमच्या वर्तनानं एक दिवसही माझ्या ताईची आठवण झाल्यावांचून राहिली नाही ! (स्वगत) दोघींच्या स्वभावांत किती तफावत म्हणून ! (उघड) शिवाय



केशवमामासारख्या थोर माणसांचा सहवासही अनायास लाभला ! मोठा मजा आला बुवा !

**माई:**—आमचा केशव आहेच तसा मनमिळाऊ ! तो नेहमी म्हणतो कीं, अमृतमामासारखा निर्मळ व गमत्या माणूस पहायला देखील मिळायचा नाही !

**अमृत०:**—( स्वगत ) स्तुतीचा मारा चालविला आहे माझ्यावर. पण चोराची पावलं चोरच हुडकून काढतो ! ( उघड ) केशवमामा ना !—चांगलेच कर्तबगार निघाले, समाजांत त्यांनीं आपलं वजन हलकं नाही ठेवलं ? शिवाय सरकारदरबारांत चांगलंच वजन आहे—( स्वगत ) पोलिसांत !

**केशव०:**—( अमृताची खोटी स्तुति न समजून ) मामा, माझी पोक्षिशन् मला इतक्या लौकर वाढवितां येईल, याबद्दल माझी मलाच कल्पना नव्हती ! पण काय असेल तें असो, देशसेवेचं वारं माझ्या मनांत शिरलं आणि मीं प्रत्यक्ष कार्याला सुरवात केली मात्र, तो केव्हां यक्षिणीची कांडी फिरली, आणि माझी पोक्षिशन् हां हां म्हणतां वाढली, मला कळलंही नाही ! मी कार्यं करूं लागलों, ' वसुधैव कुटुंबकम् ' ही माझी वृत्ति बनली, आणि काय सांगूं मामा, ( स्वगत ) आतां बोलून बोलून चीत करतो या खेडवळाला !—( उघड ) जेव्हां मी विश्वकुटुंबी बनलों, तेव्हां मला माझ्या श्रमाचं कांहीं एक वाटेनासं झालं. माझ्या पॉकेटांतील हजार हजार रुपये सार्वजनिक संस्थांकडं ' देणग्या ' म्हणून देतांना मला विशेषच आनंद होऊं लागला—

**अमृत:**—( स्वगत ) अण्णासाहेबांच्या तिजोरींतील रक्कम जायची-तुला कशाला वाईट वाटेला ? ( उघड ) तेंच सांगतों ना मामा, पुढं मागं तुम्हीं तुमच्या देशाचं खातीनं कल्याण करणार मामा !

**केशव:**—( हुरळून ) अशी तर माझी मनापासून इच्छा आहे—आमच्या लोकांच्या योग्य तक्रारी सरकारच्या कानावर घालून त्यांचं कल्याण मल्ल करतां येईल, ही तर माझी उमेद आहे !

**अमृत:**—स्तुत्य आहे—आपण थोडक्याच काळांत ' नामदारी ' पटकावणार ! हरकत नाही—आमच्या नात्यागोत्यांत ' नामदार ' व्हायला

पाहिजेच होतं कोणी तरी ! 'असलं कांहीं आमच्या उत्तमानं करावं असं मला वाटे एके वेळीं !—पण तसा कांहीं रंग दिसत नाहीं मामा त्याचा ?

माई:—नाहीं, आमचा उत्तम ना ? केशवासारखा नाहीच व्हायचा तो !

अमृत:—( स्वगत ) आणि नकोच तो !

माई:—मागंच केशवानं तें ओळखलं आहे, अन् म्हणूनच मी इकडच्या पाठीशीं लागले होते कीं, उत्तमाचे दिवस उगीच फुकट कशाला घालवायचे ते ? स्वतःची प्रकृति अशी खालावत चाललेली—मधून मधून दुखणीं बहाणीं आहेतच, तेव्हां आपल्याच वशिल्यानं उत्तमाला द्यावा चिकटवून हपीसांत ! तुम्ही आहांत इथं. उत्तमाची कसलीशी पारिक्षा झालीच आहे. भाचा मिळवतां झालेला तरी पहा एकदां !

अण्णा०:—आणखी माझ्याही मनानं असंच घेतलं आहे. मला कुठं होते ही संसाराची दगदग !—तेव्हां आमच्या साहेबांला देईन चिठी कीं, 'माझा मुलगा आहे, त्याला अन्नाला लावा' त्याच्यावर टाकावं संसाराचं ओझं हलके हलके !

अमृत:—( चित्रमय जगत्चा अंक वाचीत असतां एकदम हंसतो. )

अण्णा०:—कारे हंसलास अमृत ?

अमृत:—या नोव्हेंबर १९१८च्या चित्रमयजगत्च्या अंकांत "आयुष्यांतील कर्तव्याची निवड" म्हणून एक लेख आला आहे, त्यांतील बोल्ड टाइटलांतील वाक्यें आणि लेखप्रसंगांतील विनोदी चित्रं पाहून मला हंसू आलं !—दोन विचार एके वेळीं कसे जमतात, हेंही माझ्या हंसण्याला दुसरं कारण होतंच !

केशव०:—काय आहे तो लेख ?—पाहूं द्या तरी ?

अमृत:—( अंक उघडून दाखवीत ) उपजीविकेच्या साधनांची व्यवस्थित सिद्धता करण्याचं सोडून, 'कारकुनीच्या' जागेसाठीं रस्त्यानं धांवपळ करणारांची ही अतोनात गर्दी—तसंच जन्मभर 'दिवाणगिरी' करणारा फर्डा म्हातारा, आणि भावी आयुष्यांत बडा शेट होणाऱ्या चपळ पोराची तागडी तोलण्याची ऐट—नोकरदाराचा मुलगा नोकरदारच झाला पाहिजे ! त्याखेरीज नोकरदारीत स्वतः अनुभवलेलं सुख मुलाला कसं सम-

जणार ? महिन्याच्या पहिल्या तारखेला श्रीमंत, पंधरा तारखेला दरिद्री, आणि महिन्याच्या शेवटी पूर्ण कर्जबाजारी !—नांकरदारांशिवाय हा अनुभव कसा येणार ?—अण्णासाहेब, उत्तमाला जरूर नोकरीची चिठी द्या !

माई:—पण मुलाचा विचार घेतला पाहिजे ना ?

अमृत०:—यांत मुलाचा विचार घेण्याचं कारणच नाही !—त्याला विचारलं, तर तो सांगेल, मला आपलं शिक्षण पुरं करायचं आहे—इथलं शिक्षण संपल्यावर—परदेशीं विद्या संपादनास जाण्याचा माझा बेत आहे. तुम्हीं नसला मदत करीत, तर मी माझ्या मामाकडे जाईन. मामाकडे भाचा आला म्हणजे मामाला म्हणावं लागेल, की, तूं आपलं शिक्षण कंप्लीट कर. तुला कोणाकडून सपोर्ट होत नसेल, तर मी तुझ्याकरतां ‘ॐ भवती’ करीन, पण तूं विलायतेला जा-तुझी बुद्धिमत्ता चांगली आहे ! तेव्हां नकोच, मुलाला विचारण्याच्या भानगडींत नकोच पडायला !—अण्णासाहेब, उत्तमाला द्याच साहेबांकडून नौकरी—

अण्णा०:—तुझा अभिप्राय अगदींच विरुद्ध पडला ?—बरं आहे, मी आहे, तोंपर्यंत मीच भोगतों कष्ट झालं !

केशव०:—तुम्ही म्हणतां तितकं उत्तमाचं शिक्षणाकडे लक्ष दिसत नाहीं मामा ?—मी पाहतों आहे ना अलीकडं ?—गेल्या महिन्यांत शालेची पायरी चढलेला मी उत्तमाला पाहिलं नाहीं !

अण्णा०:—अरे पण, उत्तमाच्या शालेला सुट्टी आहे ना ?

केशव०:—(स्वगत) अरे हो, तें माझ्या ध्यानांत नाहीं ! माझीच फजिती झाली म्हणायची !

माई:—कां असेना ? उत्तम शिकला तर तें आह्मांला नको का आहे ? त्याचं चांगलं व्हावं, असंच आपणाला करायचं !—तुम्हीं पहातांच मामा आल्यापासून ! मुलांना आहीं वाईट नाहीं ना वागवीत ? मुलं दुसऱ्याचीं का आहेत ?—खरं सांगा तुम्ही मला. मी मुलांना कधीं पांच बोटं लावलीं आहेत, का कधीं दाताआड जीभ घातली आहे ! आतां माणूस आहे, माणसाला राग आहे, बोलतंय रागाच्या भरांत माणूस एकादा शब्द—तुमची बहीण असती-मुलांची आई असती तर नसती का कधीं बोलली ?

**अमृतः**—छे छे, माई, तें का आम्हांला समजत नाही ? मी आल्या-पासून पाहतोय ना रोज तेंच !

**माईः**—तशीं म्हटलं तर आमचीं मुलं देखील देवगुणी. माझा शब्द कधीं खालीं पडूं देत नाहीत. नाहीं तर जगांत मुलं आहेतच--सावत्रपणांतले प्रकार आपण जगांत काय थोडे पाहतों आणि ऐकतो ? मी देवा-जवळ सदा सर्वकाळ नवस करतें, तें एवढ्याचसाठीं बरं अमृतमामा, कीं देवा, माझ्या मनांत मुलांचं काहीं वांकडं आणूं नकोस !

**अमृतः**—(स्वगत) आज मुलांची देखील मनमुराद तारीफ चालविली आहे !

**अण्णा०** :—माझी औषध घेण्याची वेळ झाली आहे नाही ? (घड्याळांत पाहून) हो झालीच. मुलगा विसरला काय ?

**माईः**—बसला असेल वाचण्याच्या नादांत--दुर्लक्ष झालं असल--(आंत पाहून) उत्तम, अरे उत्तम--बाळ औषध घ्यायची वेळ झाली आहे ना ? (केशवाच्या कानाशीं) प्रेमाबाईनं सांगितलेलं नाटक याच वेळीं करूं या का ? पण नको, आणखी थोडा वेळ जाऊं दे. (उघड) आमचीं मुलं शहाणीं व्हावीत, त्यांचा नांवलौकिक व्हावा-धनदौलत त्यांनीं कमवावी, मुलंवाळं होऊन त्यांचा संसार सुखाचा व्हावा, असं आम्हांला वाटतं, नी तसं होण्याकरितां आम्हीं खटपटही पण करतो !

**केशव०** :—माझी तर अशी इच्छा आहे कीं, उत्तमानं माझ्या खांद्याला खांदा मिडवून देशाकरतां कार्य करायला पुढं यावं-मी जसं करतो--

**अमृतः**—(स्वगत) परमेश्वरा, उत्तमाच्या हातून याच्यासारखे काहीं होऊं देऊं नकोस ! (उघड) तें खरं आहे, मामा, तें खरंच आहे !

(उत्तम येतो.)

**माईः**—अरे औषध घ्यायचं आहे ना ? वेळ झाली आहे !

**उत्तमः**—नाहीं, आजचे भाग चार चार तासांच्या अंतरानं घ्यायचे असं सांगितलं आहे डॉक्टरांनीं.

**अमृत०** :—आतां ताप किती आहे पहा बरं ? (उत्तम अण्णासाहेबांना थर्मामिटर लावायला देतो.) अरे, अण्णासाहेबांच्या जवळ थोडं बसावं--

असं परक्याप्रमाणं काय करतोस ? जवळ बसून पाय चेपावेत, थोडी कंबर धरावी, गडीमाणसं असलीं म्हणून काय झालं ? स्वतःच्या हातानं वडिलांची सेवा केली तर काय बिघडेल ? बस तिथं ( उचम अण्णासाहेबांच्या जवळ बसतो. ) (स्वगत ) माईच्या चेहऱ्यावरून तिच्या मनाची सारखी चलबिचल चाललेली दिसते ! मुलांच्या बंदोबस्ताच्या तयारीत आहेत ! असंच असलं पाहिजे. त्याशिवाय अशी लाघवी भाषा सुरू नाही व्हायची ! दुष्टांची जिह्वा अमृतासारखी भाषा बोलू लागली की समजावं, मागून हलाहलाचा प्रयोग होणार ! सावध आहे मी म्हणावं !

माई:—( केशवाच्या कानांत हलकेंच ) अजून काहीं मेलं जुळेना मनासारखं ! या मेल्याचा ठाव सांपडत नाही ! मेलं बोलतोय गोड, पण त्यावर फसून उपयोगी नाही ! सावधगिरीनंच काय करायचं तें करायला हवं-आपलं पहिलं तर हुकविलंच ! जाऊंदे, कारटं असं नाही, तर तसं मरेल ! पण त्या कारटीची व्यवस्था तर माझ्या मनासारखी होईल ? (उघड) बरं कमीच्या लग्नाचं काय करतां मामा ? हें मी तुम्हांला विचारणार होतें !

अमृत०:—( स्वगत ) इकडे वळला कां मोर्चा आतां ?-असो. (उघड) कमीच्या लग्नाचं मी काय करणार ?-तुम्ही तिच्या आईच्या ठिकाणी आहांत-अण्णासाहेब वडील आहेत--

माई:—माझ्या मनांतून होतं यंदांच तिला पिवळी करायची !

अमृत०:—तसं असेल तर चांगलंच झालं ! तुमची तयारी असल्यावर नवरा मुलगा एका पायावर तयार आहे !

केशव०:—( स्वगत आनंदानें ) अस्सं !-तुम्ही भाची माझी बायको तर होऊं दे; मग सांगेन कसं काय आहे तें !

माई:—मी तेंच म्हणत होतें-तुमच्या बरं लक्षांत आलं !-तुम्हांला वसंत आहेना नवरा मुलगा ?-कमीचा अन् त्याचा जोडा चांगला शोभेल ना !

अमृत०:—उत्कृष्ट ! अगदीं-लक्ष्मीनारायणासारखा !

माई:—होय ना ?-बरं झालं बाई !-मग काय ठरवायचं म्हणतां ?

अमृत०:—ठरवायचं म्हणजे ?-मी केव्हांपासून त्याच खटपटीत आहे.

मागंच नाही का अण्णासाहेबांना सुचवून ठेवलं ? कबूल असल्याचं त्यांचं काल पत्र देखील आलं !

केशव०:—( स्वगत ) आँ ! म्हणजे ?

माई:—कुणाचं पत्र ?

अमृत०:—पत्र !—भय्यासाहेबांच्या वडिलांचं—कबूल आहेत ते कमळीला करून घ्यायला. ( माई, केशव खजील होतात. )

केशव०:—( स्वगत ) अरे चोरा ! असा डाव घातलास काय ?

माई:—( स्वगत ) पहा ग वाई कसा पाताळयंत्री आहे मेला !—मला वाटलं आमचा केशवच पसंत पडला याला !

अण्णा०:—काय म्हणतोस, भय्यासाहेबांच्या वडीलांचं—तात्यासाहेब इनामदारांचं पत्र कमीला करून घेऊं म्हणून आलं !—म्हणजे चांगलंच झालं म्हणायचं ?

माई:—( स्वगत ) इकडे तर शुद्ध साम असायचं !—चट्दिशीं वळले आपले !—पण मीं ऐकलं पाहिजे ना ?—( उघड ) तें स्थळ जमलं तर कांही वाईट नाही—पण मी म्हणत होतें, कीं काळादुष्काळाचे दिवस, इनामदारांचं स्थळ म्हणजे हुंड्याचं असायचं, आणि आम्ही रोजगारदार माणसं; आम्हांला तें स्थळ कसं झेपेल ?

अमृत०:—नाही. माई, त्याची हुंड्याची मुळीच अट नाही. ते हुंड्याच्या पूण विरुद्ध आहेत !

माई:—पण आपला केशव काय वाईट होता ? घरातल्या घरांत झालं अमतं ?

केशव०:—( स्वगत ) मीं मुळीं त्या कारटीशीं लग्नच करणार नाहीं !

माई:—केशवकमीचा जोडा जुळत नाहीं का ?

अमृत०:—अशी थट्टा करता काय माई आमची ? अहो, केशवराव कुणीकडे, अन् कमळी ती काय ? असली अळणी मुलगी केशवरावासारख्या तडफीच्या माणसाला ? हं ! उद्यां केशवमामा होणार आहेत ' नामदार ' आणि नामदाराला आमच्या कमीसारखी बावळट बायको ! हं नकोच तें ! कमी बायको झाली तर केशवमामांच्या जन्माचं मातेरं ब्हायचं ! शिवाय



माई- पक्का बंदोबस्त-अगदी पक्का ?





आणखी दुसरी एक गोष्ट सांगतो, हूं म्हणून ऐकून ध्या तुम्ही ! कसं झालं तरी तुम्ही पडलांत कमीची सावत्र आई. त्यांत होणार नणंद, मग तुम्ही कांहीं बोलला, तरी जग म्हणायचं, पहा, मुलीला दुहेरी जाच कसा चालवला आहे माईनीं-तेव्हां नकोच ! तुमच्या जीवाला उगाच त्रास ! म्हणतो हें खरं आहे कीं नाही ?

**माई:**—(स्वगत संतापून दांत ओंठ चावीत) खरं आहे कीं नाही सांगेन अं ?—माझेच दांत माझ्याच घशांत घातलेस अं ? (अंग थरारून) मला अगदीं रडायला होईल असं झालं आहे. पण इथून उगीचच्या उगीच उठूं तरी कशी ? (विचार) अगवाई, बाबू रडायला लागला वाटतं. त्याला घेतलं पाहिजे (जातां जातां स्वगत) आतां असेंच ! (जातांना केशवला कांहीं खून करते.)

**अमृत०:**—(स्वगत) अरेरे !—मी या वेळीं फोटोग्राफर नाहीं म्हणून मला किती वाईट वाटतं ! या वेळीं किती लोकांचे चेहेरे फोटो काढण्यालायक होते.

**केशव०:**—(स्वगत) त्या कारख्यांना या अमृत्याच्या पाठीचा आश्रय मिळाला आहे काय ? ठीक आहे—इंद्रायतक्षकाय स्वाहाः असं आतां करतो. (इतक्यांत पडद्यांत) “उत्तम, अरे उत्तम, औषध नाहीं का त्यायचं ?—घेऊन जा बरं अगोदर तें औषध—” (उत्तम घड्याळांत पाहतो, आणि औषध आणण्यास जातो व लगेच औषध घेऊन येतो.)

**अण्णा०:**—आतां कांहीं तितकीशी औषधाची जरूरी भासत नाहीं. तसा कांहीं ताप फारसा नसतो. नॉर्मल टेंपरेचरच असतें—(उत्तमानें औषधाचा प्याला दिलेला तोंडाला लावतो) डॉक्टरांचं हें पाणी किती कडू असतं. अरे खडीसाखर आणली आहेस ना ?—(उत्तम हातांत खडीसाखर देतो.) औषधावर खडीसाखर तोंडांत टाकली तरी दिवसाचा दिवस तोंडाचा कडवटपणा कांहीं जात नाहीं ! पण औषध असतं परिणामीं हितकर म्हणून घेतलंच पाहिजे (तोंडाला लावून घोट घेणार तोंच पेल्याकडे

केशवमामांचें लक्ष जातें व तो लगेच उठून अण्णासाहेबांच्या हातचा पेला काढून घेतो. ) थांबा अण्णासाहेब, औषध घेऊं नका !

अण्णा०:—कां ?—कां घेऊं नको ? ( अमृत, उत्तम व अण्णासाहेब साश्चर्य पाहातात. )

केशव०:—कां म्हणजे ?—माझं सहज लक्ष गेलं हाणून वरं झालं ?—नाहीं तर भलत्याच थराला गोष्ट गेली असती !

अण्णा०:—( गोंधळून ) अहो, पण झालं काय ?

केशव०:—हातांतला प्याला नीट पाहा. भलत्याच प्याल्यातून औषध आणलं आहे; म्हणून म्हणतों.

अमृत०:—मग झालं काय ?

केशव०:—दुसरं काय व्हायचं ? ह्या पेल्यात विषारी पाणी ठेविलं होतं. त्यांतच औषध ओतलं वाटतं त्यानं ! ( उत्तमास. ) कायरे, औषध ओत-तांना प्याल्यांत कांहीं आहे नाहीं पाहिलं होतेंस का ?

उत्तम—( गांगरून ) नाहीं !

केशव०:—पहा, तरी मला वाटलंच ! त्या प्रेमाबाईनं कसलेंस विषारी औषध करण्याकरितां या पेल्यांत कांहींस घातलं होतं, हें मी पाहिलं होतं म्हणून वरं झालं ?

अण्णा०:—म्हणजे, या औषधांत विष मिसळलं गेलं किं काय ?

केशव०:—होय ! अण्णासाहेब आपल्या प्राणावरच बेतली होती !—नाहीं का अमृतमामा :

अमृत०:—उघडच आहे ! ( स्वगत. ) असं विष बाहेर आणलं काय ? तरी मला वाटलंच होतं—तरी पण माई तूं माई आहेस. स्वतःवर बाजू न येतां मुलांचा नायनाट करण्याची काय अजब युक्ति लढविली आहे पण माईनं ? पण माई, मी पण मामाच आहे वरं का ?—तुम्हीं सुरंग लावला आहे खरा. पण तुमच्याही सुरंगाखालीं माझा दोन हात सुरंग भरून ठेवला आहे हें विसरूं नका !—ठीक आहे आतां आपणही यांना नाचवूं या थोडा वेळ. कुठपर्यंत यांची मजल जाते ती पाहूं ! ( उघड—अंगावर शहारे आणून. ) छे, छे, छे, आज अगदीं अनर्थ टळला ! काय मुलगा मुखं आहे !

**अण्णा०ः**—[संतापून] पहा अमृत, असलं हें कारटं धांद्रट आहे ! आज आपल्या जन्मदात्याच्या जिवावर उठलं होतं कीं नाहीं ?

**केशव०ः**—तसं म्हणूं नका अण्णासाहेब ! त्याची नजरचूक झाली आहे, ही गोष्ट खरी ! त्यांत त्यानं हेतुपुरःसर केलं नाहीं. ( स्वगत ) असंच धोरण स्वीकारलं पाहिजे या वेळीं ! कसा बेटा जाळ्यांत अडकला आहे आतां ! कर म्हणावं आतां किती धडपड करतोस ती ! ( उघड ) असा मूर्खपणा उत्तमाच्या हातून जरी बरा नव्हे तरी—

**अमृतः**—बरा नव्हे काय ?—अगदीं वाईट. अत्यंत निंद्य म्हणा ! दुष्ट-पणानं एकाद्याला वीष पाजलं काय किंवा मूर्खपणानं पाजलं काय ! वीष आपलं कार्य करणारच ? मूर्खपणानं न जाणतां उपयोग झाला आहे म्हणून वीष कांहीं आपला स्वभावधर्म सोडणार नाहीं ! विषाचं अमृत होत नसतं !—( खोऱ्या रागाचा पारा चढवीत. ) कायरे उत्तम, केवढा हा मूर्खपणा केला होतास ? तुझ्या मूर्खपणामुळं आज केवढा अनर्थ ओढवला असता याची तुला कल्पना तरी आहे काय ? ( गडबड ऐकून माई आंतून धाईधाईनें येते. )

**माईः**—काय झालं ? काय झालं ? अमृतमामा रागावले आहेत का ?

**केशव०ः**—( माईस एकीकडे ) आपला नेम असा अचूक लागला आहे म्हणतेस ?

**माईः**—( अमृतास ) अमृतमामा, काय झालं आहे पण ? आपण इतक्यांत संतापला आहांत कां ? उत्तम कां रडतो आहे ? काय झालं ?

**अमृतः**—आणखी काय व्हायचं राहिलं होतं ! या मुलाच्या मूर्खपणा-मुळं आज अण्णासाहेबांचा लाखाचा प्राण हें जग सोडून गेला असता. विषाच्या प्याल्यांत यानं अण्णासाहेबांचं औषध आणलं ?

**माईः**—( धावून ) अग वाई, म्हणजे ? असं कसं झालं ? देव बऱ्या-वरच होता म्हणायचा ! काळ आला पण वेळ आली नव्हती म्हणतात, तसं झालं ! देवा, आज तूं माझं सौभाग्य राखलंस ?

**अमृतः**—( स्वगत ) वा, वा माई ! जणूं कांहीं तुला यांतलं कांहींच माहीत नाहीं अं ? तुमच्या काडीवर उभारलेल्या माडीचा हा डोलारा फू करून उडविण्याची मी अगोदरच व्यवस्था करून ठेविली आहे, तेव्हां

तुम्हांला असेंच चढविलें पाहिजे. तुम्हीं पुरते चढला म्हणजे तुम्हांला यथास्थित पाडतां येईल !

माई:—अमृतमामा, तुम्हीं बोलतां बोलतां बंद कां झालां ? अहो, देवानेंच संकट टाळलें आतां काय त्याचें ? आतां राग शांत करा ! उत्तम, जा पाहूं देवघरांत. देवाला नमस्कार कर जा आणि थोडा वेळ स्वस्थ बस जा.

( तो जाऊं लागतो. )

अमृत:—( खोल्या रागानेंच ) जातोस कुठें ? थांब, माई, माझा राग आतां तसा शांत व्हायचा नाही ! याच्या मूर्खपणाचें प्रायश्चित्त घाला दिलेंच पाहिजे ! मूर्खपणानें का होईना पण बापाला वीप पाजण्याचें पप करण्याला कोणतें प्रायश्चित्त द्यावं याचा मी विचार करीत होतों. अण्णासाहेब, उत्तम तुमचा मुलगा आहे, माझा भाचा आहे. त्याच्या अपराधाचें प्रायश्चित्त मी त्याला अगदीं कडक देणार आहे. तेव्हां आपण मध्यें पडून नका. असल्या मूर्ख मुलाचें या जगांत काय काम आहे ? या त्याच्या मूर्खपणाच्या अपराधाचे परिणाम कुठपर्यंत जाऊन पोचले असते तें पाहा. त्यानें न जाणतां जरी हें केलें तरी जगांत विपर्यास कसा झाला असता ? तो स्वतः फांसावर लटकला गेला असता—मी त्याचा कैवारी पाठीराखा म्हणून त्याची बाधा माझ्यापर्यंत येऊन पोचली असती ! भाच्याच्या कल्याणासाठीं बापाला मारून टाकण्याचा गुरुमंत्र मी दिला असं माझ्यावर आलें असतं—आणि याबद्दल मला जन्मेठप काळें पाणी पहावं लागलें असतं—अण्णासाहेब, तुमच्या मुलाच्या या अक्षम्य अपराधाबद्दल मी त्याला तुमच्या देखत शिक्षा करीत आहे. उत्तम, जो विषाचा प्याला अण्णासाहेबांच्या पोटांत तुझ्या हलगर्जीपणामुळे जात होता, तोच प्याला तूं घे-घे तो, त्याशिवाय माझा संताप शमणार नाही ! तुझ्यासारखा नालायक मुलगा जगांत जगून उपयोग नाही. घे म्हणतों ना ? टाक पिऊन ( पेला उचलून त्याच्याजवळ नेतो. अण्णासाहेब खरोखरच घाबरतात )

अण्णा:—हं, हं, हं, हं, अमृत हें काय ? हा कसला राग ?

माई व केशव:—अहो, असला कसला भलताच राग ? मागें सरा-शांत व्हा ! ( एकमेकांच्या कानाशीं ) असंच व्हायला पाहिजे होतं नाही !

छान झालें. त्यांच्याच हातानें त्यांचा कांटा उपटतो आहे ठीक झालं !  
( उघड ) अमृतमामा, असा काय अविचार करतां ?

**अमृत०** :—माझा राग असा शांत व्हायचा नाही ! हा प्याला त्यानं घेतला पाहिजे. नाही तर मी पिऊन टाकतो ! मला अडथळा कोण करील ? माझ्याच्या अपराधाचें प्रायश्चित्त मामाला मिळालंच पाहिजे ! हा प्याला मीच पिऊन टाकणार !

**अण्णा०** :—( घाबरून ) भलतंच काहीं तरी ! अमृत, हा कसला तुझा आतताईपणा ! हें वीष त्याला पाजू नकोस आणि तूंही पिऊं नकोस-अशा वागण्याला काय शहाणपणा म्हणतात—

**अमृत०** :—अण्णासाहेब, मला नका अडवूं ?—हा प्याला, या पेल्यांतील वीष मी पिणार ! ( स्वगत ) या पेल्यांतील वीष आहे कुठं म्हणा ! काय या बहिणभावंडांना आनंद झाला आहे पण मी हें वीष पिणार म्हणून ! अगदीं आंतल्याआंत गुदगुल्या होत आहेत ! ( उघड ) अण्णासाहेब, तुम्हीं हलं नका जाग्यावरून, केशवमामा, तुम्हीं मला आवरण्याच्या भान-गर्दीत पडूं नका ! या विषाचा परिणाम माझ्यावर कांही व्हायचा नाही. या विषाचें मी अमृत करीन ! ( प्याला तोंडाला लावून पिण्याचें सोंग करतो. )

**अण्णा०** :—( घाबरून ) शाळिग्राम-शाळिग्राम, अरे या अमृताला आवर रे ! ( शाळिग्राम प्रवेश करतो ) अरे अमृताला आवर. तो विषाचा प्याला पितो आहे !

**शाळिग्राम** :—( अमृताचा हात धरून ) कुठला वीषाचा प्याला ? थांबा मामा—

**अमृत** :—अरे कुठला म्हणजे ? त्या प्रेमाबाईंनीं कसलंसं औषध तयार करण्याकरितां या प्याल्यांत विषारी पाणी नव्हतं का ठेविलं ? त्याच प्याल्यांत उत्तमानं अण्णासाहेबांचं औषध ओतलं !

**शाळि०** :—तो टेबलावरचा प्याला ना ! अहो, मामा तो प्याला प्रेमा-बाईंकडे पोचतां करायला तुम्हींच नाहीं का कमीला सांगितलं ? मग तो प्याला इथं कसा राहील ?

**अमृतः**—( आठवल्यासारखें करून ) हो खरंच मी सांगितलं होतं खरं ! अण्णासाहेब, मी कमीला सांगितलं होतं. माई, आतां आठवलं मला, मी कमीला बजावलं होतं तें. केशतमामा--मी विसरलों होतों (केशव व माई खजील होतात. ) हो, पण मी सांगितलं पण कमीनं नेला कीं नाहीं कोण जाणें ! कमी कुठं आहे !

**शाळि०**—ती तिकडेच गेली आहे. ही पहा आलीच. ( कमळा येते ) काय ग कम ? मामांनीं तो प्याला पोंचतां करायला सांगितला होता तो प्रेमाबाईकडे पोंचतां केलास का ?

**कमळाः**—हो--मी केव्हांच घेऊन गेलें त्यांनीं तें औषध तयार केलं देखील. तयार करून मलाच त्यांनीं नेण्याच्या वेणीकडे पोंचतें करायला सांगितलें; मीच तें पोंचतं केलं म्हणून वेळ झाला मला यायला ?

**अण्णा०**—ठीक झालं !

**माईः**—बरं झालं बाई !

**केशवः**—सुटलों एकदांचें !

**शाळि०**—घोटाळे झाले पण उलगडले म्हणायचे !

**उत्तमः**—( स्वगत ) ईश्वरा, तूंच या तुफानांतून मामांच्या रूपानें येऊन वांचविलंस !

**कमळाः**—( उत्तमास ) काय झालं रे !

**उत्तमः**—मग सांगेन काय झालं तें !

**माईः**—काहीं असो. आलेली वेळ गेली; चहाच्या कपांतील वादळच ठरलें--सर्वानाच आनंद झाला, हें बरीक खरं !

**अमृतः**—(हंसत स्वगत) हें बरीक खरं ! कोणाला आनंद झाला, व्यूह केला तरी सुटलों म्हणून आणि कोणाला आनंद झाला व्यूह दासळवितां आला म्हणून ? ( उघड ) बरं आहे, माई, ईशकृपेनं सगळंच चहाच्या कपांतील वादळ झालं, ही आनंदाची गोष्ट आहे. सर्वाना त्रास मात्र निष्कारण झाला ! अण्णासाहेब, आतां थोडी विश्रांती घ्या ! माई, आम्हांला आतां गरम गरम चहा द्या म्हणजे सर्व श्रम जातील ? ( सर्व जातात. )

## अक ३ रा

### प्रवेश १ ला

[ स्थळः—अण्णासाहेबांचें घर. पात्रेंः—भय्यासाहेब व कमला. ]

**भय्या०ः**—कां ? लपंडावाचा खेळ चालला आहे वाटतं ? माईच्या, केशवमामांच्या, प्रेमाबाईच्या, अजून कोणीच हातांत लागला नाही वाटतं ? जपून हं, पटकन् येऊन कोणी तरी पकडील ? कां तुमच्याकडेच शोधायाची पाळी आली आहे ? डाव जिंकणार कोण ?

**कमलाः**—डाव जिंकला म्हणजे मग पहायचं कोण जिंकणार तें ?—सध्यां खेळाला तर खूप रंग आला आहे, पण लपलपू कोण अन् शोधतंय कोण तेच कळेना.

**भय्या०ः**—लपलपी करायचं कारण अमृतमामांना कांहीं नाहीं. विषाच्या फार्सापासून माईनांच लपून बसायची पाळी आली असेल ? आणि डाव जिंकणार ते अमृतमामा यांत तर शंकाच नाहीं. आतां कोणाच्या शोधांत आहेस ? उत्तम कुणाला पाहतो आहे, अमृतमामा कुणावर पालत आहे, ते कळू दे तर खरं ?

**कमलाः**—हळू हळू बोलायचं, माईनीं ऐकलं तर आकाशपाताळ एक व्हायचं !—त्या आधींच चिडल्या आहेत त्या दिवसांपासून घरांत सगळ्यांवर ! त्यांत त्यांच्या मर्जीविरुद्ध झालेलं— त्यांत आणखी फोडणी नको.

**भय्या०ः**—फोडणीशिवाय खमंगाई कशी येणार ? मी त्या दिवशीं कसा चुकलों ? बरं मला कुणी बोलवणंही पाठविलं नाहीं. माईची फजीती झालेली, केशवमामा ओशाळलेला, प्रेमाबाईनं तोंड वेडंवाकडं केलेलं मला एकदां पहायचं होतं, अमृतमामा मला बोलवायचं कसं विसरले ? कशी एक जात फजीती झाली माईची ?

**कमलाः**—नांव तरी घेऊं नये कुणाचं ?— तुम्हांला काय होतंय ! आम्हांला बोलणीं सोसावीं लागतात ! आम्हांला बोलणीं झालेलीं बरी वाटतं असली, तर मग खुशाल चालूं द्यावं, माझं कांहीं एक म्हणणं नाहीं.

**भय्या०:**—आतां माईची पर्वा करण्याचं कांहीं एक कारण नाहीं--  
अमृतमामा खंबीर भेटले आहेत.

**कमला:**—असं म्हणून कसं चालेल ? मामा बोलतो माईना, माई  
काढतात त्याचं सारं उट्ट आमच्यावर ! अजून आम्ही माईच्यांच हातां-  
खालीं आहोंत म्हटलं ?

**भय्या०:**—म्हणजे ? माईचीं इतकीं कारस्थानं चव्हाट्यावर आणलीं  
असतां माईना तूं पूर्वीसारखी अजून भितेस ?

**कमला:**—न भिऊन कसं चालणार ?

**भय्या०:**—( हंसत ) मग काय ? माईच्या हाताखालून सुटल्याशिवाय  
माईची दहशत सुटायची नाहीं म्हणतेस ? आले आहेत—तेही दिवस  
जवळ आले आहेत !

**कमला:**—होय, पण ते दिवस पाह्यला मिळेपर्यंत तर भ्यालं पाहिजे.  
बाकी तितकी पहिल्यासारखी मी माईना भीत नाहीं म्हणा. अमृतमामा  
जवळपास कुठं असला, दादा आजूबाजूला हिंडत असला ( त्याच्याकडे  
पहात ) आणखी कुणी धीर द्यायला जवळ असलं म्हणजे मग माईची नाहीं  
भीति वाटत ?

**भय्या:**—मग काय माईची भीति वाटत नाहीं म्हणतेस ? ( स्वगत )  
थोडी मौज करून पाहूं या ( दूर पाहून ) अरे बापरे ! माई इकडे आल्या  
वाटतं ! आतां ?

**कमला:**—( घाबरून ) अगबाई, माई ! कुठं आहेत ? त्यांनीं आप-  
ल्याला पाहिलं वाटतं ?

**भय्या०:**—( हंसत ) नाहीं, माई आल्या नाहींत. मला नुसता भास  
झाला—पण किती भ्यालीस तूं ? मी जवळ असतांना माईनां भ्यायला काय  
झालं असं आतांच म्हणालीस ना ? आणि किती भ्यालीस ?

**कमला:**—अशी भलतीच थट्टा करायची बरी सुचते ? माझ्या  
काळजाचं पाणी झालं की ? असा निर्दय विनोद कसा करायचा सुचतो  
पुरुषांना, ते त्यांचं त्यांनांच माहीत ?



**भय्या०:**—माईचं नांव काढतांच कशी दचकत होतीस ते पुढल्या आयुष्यांत लक्षांत राहाण्यासाठीं मी मौज केली. मोठेपणीं आपणांला असं करतां येईल कां ? लहानपणाची ही आनंदाची आठवण--“बाळपणींचा काळ सुखाचा ” असं आपण पुढं म्हणूं, तेव्हां आपल्याला किती तरी मौज वाटेल ?--नाहीं का ?

**कमला:**—हें मात्र खरं ! मोठेपणीं आम्हांला, आम्हां पोरक्या मुलांना--सावत्र आईच्या राज्यांत वाढलेल्या जिवांना--“ बाळपणींचा काळ सुखाचा ” असं फारसं--नव्हे मुलींच--वाढवयाचं कारण नसतं. बाळपणाचा साराच काळ असा गेलेला असायचा कीं त्याची आठवण जितकी न होईल तितकी चांगली, असं वाटायचं, ते तसं अगदींच होऊं नये म्हणून, आतांच्या सारखी एखादी गोड आठवण तरी असावी म्हणून थट्टा झाली, हें मात्र खरं !

**भय्या०:**—चतुर आहेस तूं ! उत्तमाची बहीण शोभतेस खरी ! लहानपणाची ही आनंदाची आठवण मी केव्हांही विसरणार नाहीं. बरं आतां उत्तमाची गांठ केव्हां पडायची ? कुठें गेल आहे तो ? मी आतां येईन म्हणून त्याला सांगितलं होतं—  
( उत्तम येतो )

**उत्तम:**—आणि, तें माझ्या लक्षांत होतं—

**कमला:**—मग इतका वेळ कुठं होतास ? इकडं कां आला नाहींस ?--

**उत्तम:**—भय्याला आल्याबरोबर मी पाहिलं, पण तो येतांच तूं त्याला सामोरी गेलीस. मग मी कशाला येऊं तुमच्या दोघांच्या मध्ये ?-- तुम्हांला बोलायला थोडी तरी सवड पाहिजे ? अशी बोलायची संधी आली असतां, मध्येच माझ्यासारख्यांनं यायचं म्हणजे वाघाच्या तोंडांतला घांस काढून घेण्याइतकंच तें कठीण !

**भय्या०:**—तें चांगलं केलंस, नाहींतर तुमच्या घराच्या सध्यांच्या लपंडावाच्या खेळांत अशी संधी मला कधीं येणार होती ? मध्येच आला नाहींस चांगलं केलंस ! पण मला वाटतं लपंडाव खेळतांना तूं केशवमामांना चुकवितां चुकवितां इकडं आला असशील ? केशवमामाच तुला शोधतात ना ?—

**उत्तमः**—मला शोधायची केशवमामांना तितकीशी जरूर नाही, पण तुला मात्र शोधीत येतील !—सांभाळ बरं का भय्यासाहेब, प्रथमच सांगून ठेवतो, होतां होईतो तू केशवमामांना सांपडला नाहीस तरच बरं !—

**कमलाः**—( न समजून ) कां ? असं कां म्हणतोस दादा ? —

**उत्तमः**—केशवमामाचा केवढा अक्षम्य अपराध भय्यासाहेबानं केला आहे माहीत नाही तुला ताई ?—भय्यासाहेब, सांभाळ हं, मामांच्या जर कां हातीं लागलास, आणि तेही असा ताईशीं बोलत उभा असतांना, तर काय होईल तें कांहीं सांगवत नाहीं. सापाच्या शेंपटीवर पाय देऊन त्याला चिडवला आहेस—जेवायला बसवून, पाटावरून ब्राम्हणाला मध्येच उठवला आहेस !—

**कमलाः**—( लाजून ) इश, दादालासुद्धां थडा करायला यायला लागली !

**भय्या०**—खरोखरच मग तुझ्या केशवमामाला भ्याले पाहिजेत ! ठीक आहे तर. तेवढ्या मानावरच जर ते खूप होत असले तर बरंच. उद्यां-पासून हा नियम मी अमलांत आणणार !

**उत्तमः**—आणि आज ! आज रोख उद्यां उधार लिहून ठेवण्यासारखं बोलतोस तू.

**भय्या०**—तर काय योग्यतेपेक्षां ज्यास्तच भ्यालं पाहिजे म्हणतोस ! छट्ट हें नाही आपल्याला पसंत ! ज्याच्या त्याच्या योग्यतेप्रमाणें ज्याला त्याला मान द्यावा या मताचा मी आहे. आजकाल खरोखर आपल्याला ज्या गोष्टी त्रासाच्या वाटत असतील त्या उद्यांवर ढकलाव्या, आणि आपल्या सुखाला लागेल तें आज करावं !

**उत्तमः**—आज काय करायचं ?

**भय्या०**—आज काय करायचं तें ठरलेलंच आहे. केशवमामाचा त्रास उद्यां सोसायचा, आणि आजचं आपलं कार्य सिंहगडाला जायचं—हो, अण्णासाहेबांना विचारलीस का परवानगी ? आजच आपण सिंहगड पाहायला जाणार आहोंत लक्षांत आहे ना ? विचारलीस ना परवानगी ? आपल्या स्कूलची एवढी मोठी टीप निघणार ! ( खिशांतून पत्र काढून )

अण्णासाहेबांना तुझ्याकरता दिलेलं, सुपरिटेण्डेंटच्या सहीचं पाकीट ! आतां तरी परवानगी मिळेल ना ?

**उत्तमः**—आतां खास मिळेल. मी याचीच वाट पाहात होतो. म्हणूनच अण्णासाहेबांना विचारलं नाहीं; नाहीतर मी तुला घेऊनच त्यांच्याकडे जाणार होतो. आतां परवानगी मिळायला अडचण नाही.

**भय्याः**—मग अगोदर जा अण्णासाहेबांच्याकडे. नाही तर अण्णासाहेब जातील ऑफिसांत आणि मग बसशील हात जोडून काय करूं म्हणून ! जा पाहू !

**उत्तमः**—मी अगदीं नकोसा झालों आहेना एक क्षणभर दोघांच्या मध्ये ! जातों बुवा, करतां काय !—

**कमलाः**—समजतं म्हटलं हें बोलणं मला ! काढीन बरं याचं उट्टं केव्हां तरी ?

**भय्याः**—थट्टा करण्याचा उत्तमाचा हक्कच आहे, त्यांत रागावायचं कशाला ? हो, नकोस या वेळीं आम्हांला तूं इथं ! तुझ्यासारखं कां होईना ? झाली आहे तुझी अडचण; झालं आतां ! जा पाहूं तर मग ?

**उत्तमः**—इतकी घाई झाली आहेना भय्यासाहेब ! मला नव्हतं वाटलं कीं—

**भय्याः**—अरे, अण्णासाहेबांच्या राज्यांतली प्रजा फार बोलू लागली आहे ! माईचा नवा कायदा पास झाला कां बरं ?

**उत्तमः**—नाहीं पण तुझ्या वडलांना कळविलंच पाहिजे ( शाळिग्राम पडद्यांत “ तुम्ही त्याची काळजी करूं नका, मी सर्व कळवितों—” )

**कमलाः**—( आवाज ओळखून ) शाळिग्राम, कोणाला काय कळवायला निघाला आहेस !

**भय्याः**—अमृतमामांचा कुणाला कांहीं तरी निरोप असायचा ! ( शाळिग्राम येतो ) काय रे, कुणाचा निरोप कुणाला घेऊन चालला आहेस ?

**शाळिः**—आहांत का तुम्ही इथं ? बरी गांठ पडली. मी आपल्याला भेटणारच होतो !

**भय्या:** — हें माझ्या प्रश्नाचें उत्तर नव्हे. मी काय विचारलं ?

**शाळि:** — तेंच मी सांगतों आहे. आपल्या गांवीं अमृतमामांचा निरोप आणि अण्णासाहेबांची चिठी घेऊन मी निघालों आहे.

**भय्या:** — तें कशाला ?

**उत्तम:** — हें काय सांगायला पाहिजे ?

**शाळि:** — तेव्हां विचारणार होतो कीं, तुम्ही आपल्या गांवीं येणार आहांत का ? येणार असाल तर चला. घरची सोबत आहे. शिवाय कामही तुमचंच आहे. ( कमलेकडे पाहात ) येणार नसलां तर चिठी-चपाटी द्या.

**भय्या:** — एकूण अमृतमामांनीं प्रसंग जवळ आणला तर ! बरं जा, मी येणार आहे चार दिवसांनीं म्हणून सांग. जा-आज आम्ही सिंहगडाला गेलों म्हणून सांग, उत्तम जातोस ना ?

**उत्तम:** — जातों-जातों-जातों ! शाळिग्राम, चल बाबा, ही मंडळी आपल्याला इथं उभं राहूं द्यायची नाहीत. मला घालवून लावीत होते. मी निघालों तों तूं आलास. चल अगोदर शिवाय यांच्या नादाला लागून तुझी गाडी चुकेल. —

**शाळि:** — ताईसाहेब, इतकं अधीर व्हायला नको कांहीं, पुढच्याच महिन्यांत उरकेल बरं ' शुभमंगल ' !

**उत्तम:** — आलोंच मी ओ ! ( जातात )

**भय्या:** — तुला राग आला वाटतं थडा केली म्हणून ?

**कमला:** — असल्या बोलण्याचा राग येतो का ? असं बोलायला कुणी हवंच असतं नाही तरी !

**भय्या:** — हो हवंच असतं कुणी तरी ! पण उत्तम, शाळिग्राम, अमृत-मामा, अशी माणसं तसं बोलायला लागत असतात. काय जगाचा न्याय आहे पहा. आपल्या आवडत्या लोकांनीं वेडंवाकडं बोललं तर थडाविनोद ठरतो आणि तेंच नावडत्यांनीं म्हटलं तर त्याच कुत्सित शिव्या ठरतात ! उत्तमानं म्हटलेलं, शाळिग्रामानं म्हटलेलं, जर माईनीं किंवा केशवमामानं म्हटलं असतं तर —

**कमला:**—तें कसं आवडावं ? अमृतमामाचं, दादाचं, शाळिग्रामाचं बोलणं झालं, तरी त्यांत काळीज कापणारे शब्द नसतात; निर्विष असतं त्यांचं बोलणं. पण माईचं, केशवमामाचं बोलणं म्हणजे काहीं साधं नसायचं विषानं भरलेला बाण असायचा तो !

**भय्या:**—म्हणजे माई, केशवमामा तुझ्या मताप्रमाणं सर्प ठरतात ! वा ! वा ! बरीच मनाची तयारी झाली कीं ? केशवमामा विषारी सर्प काय ? ऐकतील हं केशवमामा ? ( पाहून ) आले वाटतं केशवमामा ? असं व्हायचंच नांव काढतांच स्वारी दत्त म्हणून तयार ! ( पुनः पाहून ) पण नाहीं, स्वारीचा मोर्चा अजून इकडं वळला नाहीं. पण उत्तम अजून कसा येत नाहीं ? मला होतो आहे उशीर. पण तुझ्या शाळेंतील मुली नाहीं का जात सिंहगड पहायला ?—

**कमला:**—जरी गेल्या तरी आम्हांला कोण पाठविणार ? माईसाहेबांनीं परवानगी तर दिली पाहिजे ? आम्हांला पहायचा योग आला तर चित्रांत !

**भय्या:**—तसा योग यायचा तर आत्तां देखील आहे. ( खिशांतून पुस्तक काढीत ) हे पाहिलंस ? सिंहगडाचे निरनिराळ्या तऱ्हेचे देखावे ? ( केशवमामा येतात. )

**केशव०:**—( स्वगत ) अरेरे, ही कारटी तर फारच बहकली ! आतां उघड उघड आम्हांला चिडवू लागली ! माझा राग मला आवरेनासा होतो. पण काय करायचं ? बोलायचं नाहीं. कोर्टींग चाललं आहे काय ? ठीक आहे. ( उघड ) काय भय्यासाहेब, काय चाललं आहे ?

**भय्या:**—काहीं नाहीं, केशवमामा, चित्र दाखवितों आहे.

**केशव०:**—(स्वगत) मला वाटलं प्रियाराधन चाललं आहे. ( उघड ) अरे, काहीं लाजा बाळगा. उद्यां तुमचं लग्न होईल. काहीं लाजा बाळगा. ( कमळा जाऊं लागते. ) जायला नको. असं नाहीं लाजायला सांगत काहीं मी ! आम्हां वडिलांच्यासमोर थोडी मर्यादा दाखवावी. निघून जाण्यांत कसली आली आहे लाज ? बाकी अलीकडच्या काळांत लाज राहिली कुठं आहे म्हणा !

**भय्याः**—तुम्ही कोणत्या काळांतले केशवमामा ?

**केशव०**—मी याच काळांतला ! पण अलिकडचे चोचले नाहीत पसंत मला ! मी पूर्वपरंपरेचा अभिमानी आहे. परंपरा सुटतां उपयोगी नाही, माझं सांगण्याचं तात्पर्य हें ! बाकी, झालं हें चांगलं झालं ! तुम्ही दोघांनीं परस्परांना पसंत केलेत, आनंद आहे बुवा मला ! तुम्हांला पसंत पडली ना आमची कमी ? ( स्वगत ) काय करूं ? ओटांच्या आंत एक आणि बाहेर बोलावं लागतं दुसरंच ! ( उघड ) कमे, तुला पसंत पडले ना भय्यासाहेब ? आतां सुखानं नांदा म्हणजे झालं. आमचं दुसरं काय म्हणणं आहे ? ( दीर्घ निश्वास सोडून स्वगत ) असं बोलल्याखेरीज गत्यंतर नाहीं आम्हांला. लौकिक आहे ना हा !

**भय्याः**—कां मामा ? तुम्हांला बरं वाटत नाहीं वाटतं ? प्रकृति ना-दुरुस्त आहे काय ?

**केशव०**—( पुन्हा श्वास सोडून ) नाहीं, तसं काहीं नाहीं !

**भय्याः**—नाहीं. प्रकृति नीट नसेल तर, मी म्हणत होतो चला आमच्या बरोबर चार दिवस सिंहगडाला ! पुष्कळ विद्यार्थी आहेत बरोबर-हवापाणी सिंहगडावर उत्तम आहे. येत असलां तर खरंच चला. ( कमळेस ) अग, माईनां जाऊन सांग कीं, केशवमामा जाणार आहेत सिंहगडाला म्हणून !

**केशव०**—नको, नको ?—मला सवडच नाहीं ( स्वगत ) असं यावेळीं झणझणीत उत्तर दिलं असतं, पण बोलायची वेळ नव्हे ही. देईन लवकरच याचं उत्तर ! ( उघड ) सिंहगडाला जाणार आहांत काय ? आमचा उत्तम येणार असेलच ? आणि अमृतमामांची नाहीं कां तयारी ? ते आले असते तर कदाचित् मीही सवड केली असती. अमृतमामा अलीकडं घरांतून बाहेर पडत नाहीत !

**कमलाः**—( स्वगत ) म्हणून आतां त्यांना घराबाहेर काढण्याची खटपट चालली आहे वाटतं ?

**भय्याः**—त्या लोकांच्या आपण कशाला नादीं लागा ? ( उत्तम येतो ) दिली अण्णासाहेबांनीं परवानगी ?

**उत्तमः**—हो 'जा' म्हणून सांगितलं त्यांनीं ! ताई, तुला अमृतमामानं अगोदर बोलावलं आहे. (कमला जाते) भय्यासाहेब, सुपरिटेंडेंटकडे जायचं आहे ना ?

**भय्याः**—जायलाच पाहिजे तर ! त्यांनीं तुझी वाट बघत बसेन म्हणून सांगितलं होतं माझ्याजवळ ! मला वाटतं ते तुझ्याकडून सिंहगडावर एक व्याख्यान देवविणार आहेत !—

**उत्तमः**—जाऊं या तर !

**भय्याः**—(केशवमामास) तुम्ही नाहींच येत म्हणतां मामा ?—

(जाऊं लागतात.)

**केशवः**—नाहीं, सवडच नाही. उत्तम, तू व्याख्यान देणार असलास तर, मला अगोदर भेट. मी देईन काढून कांहीं व्याख्यानांचे पॉइंट्स तुझी फजिती उडायला नको !

**भय्याः**—अगदीं अवश्य ! बरं जातों आम्ही. (दोघे जातात.)

**केशवः**—(रागानें स्वगत) मी या घरांत अगदीं निस्तेज होत चाललों काय ? ही कालची कारटीं खट्याळ बनलीं आणि मला कःपदार्थ समजू लागली अँ ? मला हिणवतात, मला चिडवतात ? तो अमृत्या आल्यापासून खरोखरच असं झालं आहे. माझा दरारा नाहीसा होत चालला, मी नामशेष होऊं लागलों ! हा अमृत्या कोण ? जिथे तिथं माझी फजिती करतो. माझ्या हातांतलं हें सावजही त्यानंच हिसकावून घेतलं आणि दुसऱ्याच्या ताटांत टाकलं ! त्या कावळ्याचा कावा पहिल्यांदा आम्हांला उमगलाच नाही ! आतां म्हणावं बच्चाजी, तुला आम्ही पुरा ओळखला आहे. (तोंड वाईट करून) पण त्यानंही आम्हांला ओळखलं आहे—पुरतं ओळखलं आहे ! ताई या घरची मालकीण आहे तिला कशाला या लुडबुड्याला वचकायला पाहिजे ? ताई त्याला कां घालवून देत नाहीं घरांतून ? ताईचीच ही चूक आहे. ताईच्या हातीं सत्ता आहे. ती अधिकाराचा उपयोग कां करीत नाहीं ? तें कांहीं नाहीं, ताईला आपल्या सत्तेचा उपयोग करायला मी लावणार ! ह्याशिवाय बिघडत चाललेलं बस्तान पुन्हां नाहीं बसणार ! बस्स, ठरला निश्चय. त्या अमृत्याला घरां-

तून घालविल्याशिवाय आपण या घरांत पाणी पिणार नाहीं म्हणून ताईल सांगणार ! ( हातांत एक पाकीट कमरेला किल्ल्यांचा जुडगा, हातां लोंबकळत असलेलें दागिने आहेत अशा माईसाहेब प्रवेश करतात. )

**माईः**—केशव-ए केशव, केशवा, इथं का आहेस तूं ? मी तुल तिकडं शोधत गेले होते ! ( जवळ येऊन ) कां संतापला आहेस ?

**केशव०** :—कां संतापूं नको ? या घरांत राहण्याची माझी काय शोभ राहिली आहे ? त्या कारट्यांनीं कुचेष्टा करावी, त्या अमृत्यानं माझं नां कापावं. त्या जखमेवर त्या भय्यानं उठल्यासुटल्या मिठाचं पाणी ओतावं मला या ठिकाणीं याच्यापुढ राह्यचच नाहीं ! माझा घराबाहेर चोहोकां एवढा दाब-एवढं वजन तों मी या घरांत कवडी किंमतीचा ठरूं लागलों ज्या ठिकाणीं फुलं वेचलीं, आ ठिकाणीं गोंवच्या वेचूं ?

**माईः**—अरे-होय-होय-शांत हो, तुला हें दिसतं आणि मल दिसत नाहीं का ! पण नुसतं रागावून काय होणार ? कांहीं तरी विच नको का करायला ?

**केशव०** :—मी केला आहे काय विचार करायचा तो ? त्या अमृत्याल घरांतून घालविल्याशिवाय आमची पूर्वीची घडी बसायची नाहीं ? त सापाला जागच्या जागीं ठेंचला पाहिजे !

**माईः**—होय. मी देखील तेंच म्हणतें. पण ठेंचायचा कसा ? युक्त युक्तीनेंच ठेंचला पाहिजे-अन् म्हणूनच मी तुला सांगायला आले होते, ' पाकीट ' एकदां आपण फोडून पाहूं या. यांतला मजकूर त्या चांडाळा पाहिला आहे, आणि म्हणूनच तो खुर्पीत आहे माझ्या बाबूचं तिकडू कांहींच हित पाह्यचं झालं नाहीं हें त्यावरून दिसतंच आहे. काय ते एक पाहूं तर खरं ? साप आहे, तो ठेंचलाच पाहिजे. पण साप महादेवाच पिंडीवर वेटोलं घालून बसला आहेना ?

**केशव०** :—म्हणूनच तर मला जास्त संताप आला आहे. नाहीतर त सापाला केव्हांच टांचेखालीं ठेंचला असतां ?--पण त्याला मारावं, त पिंडीला धक्का लागेल. अण्णासाहेबांना त्यानं आजकाल जसं कांहीं भारून टाकलं आहे.



**माई:**—त्यानं माझं सगळं घरचं बिघडवून टाकलं. नाही तर तो या-  
यच्या आधीं आपलं कसं सुतासारखं सरळ चाललं होतं. मेला शाळिग्राम-  
तो देखील त्यांच्याच बाजूचा झाला आहे. जेव्हां तेव्हां आपला आमच्या  
नेमका उण्यावर उठतो. जो तो आम्हीं काय करतो, काय नाही, हें पाह्यला  
टपलेला.

**केशव०:**—पण ही सारी तुझी चूक आहे!—घर तुझं आहेना?—तूं  
मनांत आणलंस, तर त्या अमृत्याला हें घर सोडायला किती उशीर  
लागेल?—

**माई:**—म्हणून म्हणतें कीं, आपल्याला तशीच कांहीं युक्ती काढली  
पाहिजे. अनायास, शाळिग्राम नाही, ते कारटंही जाणार आहे सिंहगडाला  
—म्हणून सांगतें कीं अशा वेळेला कांहीं तरी करतां येईल. नाही का ?  
माझ्या मनांतून आहे—(चोहोंकडे पाहते.)

**केशव०:**—काय आहे तुझ्या मनांत?—

**माई:**—हें पाकीट एकदां आपण फोडून पाहूं या—या पाकिटांतल्या  
कागदाचा आपणांला घोंटाळा नाही का करतां येणार?—एक युक्ती फसली  
म्हणून काय झालं?—

**केशव:**—आण पाहूं तें पाकीट—(पाकीट फोडतो.) काय ? हें बुईल ?  
हे कसलं बुईल ? हा तर शुद्ध कोरा कागद?—

**माई:**—(साश्चर्य) काय कोरा कागद ? म्हणजे, मलादेखील फस-  
वायचं झालं का तिकडून ? हेंच कां माझ्या मनासारखं केलं आहे?—

**केशव०:**—(विचार करून) नाही, ही अण्णासाहेबांची चूक नाही,  
असला फाजीलपणा करण्यांत त्या संभावीत लुच्चाचंच अंग असले पाहिजे.  
त्यानं मुद्दाम केलं नसेल कशावरून ? अण्णासाहेबांनीं त्या पाजी माणसाला  
बुईल दाखविलं होतं ना ? मग झालं तर!—

**माई:**—पण आतां ? आतां काय करायचं ? (हातांतील दागिना न  
कळत खाली पडतो) आतां तो कागद आपल्याला कसा मिळणार ? त्या  
मांगानं जर घेतला असेल तर—पुन्हां आपल्याला मिळणार ? आशाच नको !

माझ्या बाबूला पुरं पुरं नागवलं भेल्यांनीं-माझ्या पोराला-पुरतं लुटलं कीं ! आतां तिकडं काय सांगायचं ?-केशवा !-( प्रेमाबाई प्रवेश करते ) प्रेमाबाई माझ्या बाबूचा घात केला बरं पुरा घात केला !—

प्रेमा०:—( घाबरून ) काय झालं ? काय झालं ?—

माई:—काय व्हायचं आहे ?-बाबूच्या भाईबंधांनीं अखेर दावा साधलाच ! तिकडून केलेलं मृत्युपत्र पळवून नेलं !-कशी मला बुद्धि सुचली अन् मी पाहिलं ! मला काय माहीत हे असं होईल म्हणून ?- आतां तो कागद आपल्याला कसा हो परत मिळणार ?—

प्रेमा०:—न मिळायला काय झालं ? तो कागद कोरा आहे ना ? गोरा कागद असला काय अन् नसला काय ? मृत्युपत्र हरवलं काय, कुणी चोरून नेलं काय, किंवा फाडून टाकलं काय सारखंच नाही का ? (कागद हातांत घेऊन फाडीत असतां खाली पडलेल्या दागिन्याकडं नजर जाते व उचलून घेते ) तुमचा कागद फाटला ? आतां घ्या नवा करून अण्णासाहेबांकडून ?

माई:—मला तिकडं सांगायला काय तोंड आहे ? कोणच्या तोंडांनं तिकडं सांगूं ?

केशव०:—पाकीट हरवलं म्हणून सांग-हीच युक्ति बरी ! हरवलं म्हणून सांगितलं कीं संपलं !

प्रेमा०:—हं-हं-असंच सांगा. अण्णासाहेबांना सांगा, पाकीट माझ्या हातून हरवलं म्हणून !

माई:—असं कसं सांगूं ? एवढा महत्त्वाचा कागद, हरवला कसा म्हणून विचारलं तर काय सांगूं ? कागद कसा हरवेल ?

प्रेमा०:—हार्तीं घेतलेला दागिना पुढं करून) हरवायला काय कठीण आहे ? हा आपला जिन्नस केव्हांचा खाली पडला होता-हरवलाच होता कीं नाही ? आपल्या हातून हा केव्हां खाली पडला-मी केव्हां उचलून घेतला कळल कां माई ? होतं का तुमचं लक्ष ? नव्हत ना ? मग हा जिन्नस कसा हरवला ?

**माई:** —( दागिन्याकडे पाहून ) खरंच कीं ? जिन्नस कसा ग बाई माझ्या हातून पडला ? पण बरं झालं, तुम्ही होता—

**प्रेमा०:**—तसाच तुमचा कागद परत मिळेल. नाही का केशवमामा ? तुम्हांला कसं वाटतं ?

**केशव०:**—हो-असंच ! आपली युक्ति फसली, तशी ही फसायची नाही ?

**माई:**—पण कागद हरवला म्हणून सांगायचं मला कसंसंच वाटतं !

**प्रेमा०:**—हरवला नाही तर चोरीला गेला म्हणून सांगा.

**केशव०:**—( सानंद ) हो-हो-ही युक्ति सोळा आणे आहे ! कागद चोरीला गेला असंच उठवावं !

**प्रेमा०:**—हरकत नाही !—चोरांचीं नावं सांगायला कांहीं घराच्या बाहेर जायला नको—

**माई:**—बोट दाखवायला घरचेच चोर आहेत कीं ! हे बरं काढलंत, हें जुळेल ! मग, प्रेमाबाई, तो जिन्नस ही तुमच्याकडंच राहूं द्या. हवे तर मी आणखी चार जिन्नस ठळक ठळक तुमच्याजवळ देईन.—काय कराल तुम्ही ? सांगा बरं काय कराल ?—

**प्रेमा०:**—या जिन्नसांची रोख रक्कम होईल कीं !

**केशव०:**—रोख रकमेचे रूपांतराने जिन्नसही करतां येतील ! हरकत नाही. असंच करायचं ! ताई, याच घटकेला प्रेमाबाईच्या स्वाधीन काय करायचं ते करा !

**प्रेमा०:**—मग उत्तमाला चोर म्हणून अण्णासाहेबांच्या पुढं उभा करा !

**केशव०:**—त्यांत त्या अमृत्याचंही अंग आहे असं उठवून देऊं. दागिन्याचा दुजोरा कागदाला मिळाला. अण्णासाहेबांना संशय घेण्याचं कारणच उरणार नाही ! आतां सांगेन त्या अमृत्याला या केशवाची कारवाई ! ( मिशीवर पीळ देत ) ताई, अगोदर प्रेमाबाईच्या हातीं चार जिन्नस टाक ! ही संधी अनुकूल आहे—साधली पाहिजे. कारटा गेलाच आहे सिंहगडला. त्याच्या जिवलग दोस्तांच्या नांवानं त्याला तिकडंच कळवूं कीं, “ आतां इकडं येण्याच्या भानगडींत पडूं नको. तुझ्यावर घरांतल्या चोरीचा

आरोप आहे.” पुन्हां कारटा तोंड दाखवायचा नाही या घराला ! मग त्या अमृत्याला घरांतून घालवायला किती उशीर ! याच वेळी ही संधी साधली पाहिजे. प्रतिपक्ष या वेळीं कमजोर आहे. त्यांचा साथीदार तो थेरडा शाळिग्राम, त्यांच्याच बाजूचा आहे बरं का ! तो इथं नाही. उत्तमानंही घराबाहेर पाऊल टाकलंच आहे.

**माई:**—सगळ्या गोष्टी कशा अगदीं मनासारख्या जुळून आल्या आहेत. आतां नाहीं पहिल्यासारखं फिसकटायचं ? असं कांहीं युक्ती युक्ती-नंच केलं म्हणजे त्या अमृत्याला घरांतून काढायचं जमेल असं वाटतं ! नाहीतर त्याच्या विरुद्ध तोंडांतून ब्र काढायची सोय नसते. मनांतून पुष्कळ त्यांच्याबद्दल हेवादावा वाटतो !

**केशव:**—पण आतांच्या सुरंगानं सारेच चार दिशेला उडतील कीं नाहीं ? आतां इतकं लक्षांत ठेवायचं कीं, त्या कारट्यांची आणि अमृत्याची हरएक प्रयत्नानं भेटच होऊं द्यायची नाहीं—ताटातूट करायची. संबंधच येऊन नाहीं उपयोग ! सध्यां त्या कारट्याची तर झालीच आहे ताटातूट, तशीच त्या कारटीची करूं म्हणजे त्यांना आमच्या विरुद्ध बेत करायला सवडच द्यायची नाहीं. आमचे बेतही त्यांच्या कानावर जाऊं द्यायचे नाहीत—

**प्रेमा०:**—त्याशिवाय सोयच नाहीं. एवढं झालं म्हणजे बाई माझा जीव भांड्यांत पडेल ! चला, द्या माई चार जिन्नस. मी उद्यां माहेरी जाईन. (स्वगत) आज कालचे दिवस देव बरे आणितो आहे. आपला एक तरी जिन्नस होईल या गडबडींत ! पुष्कळ झालं. (उघड) माहेरीं गेलं म्हणजे बोभाटा होणार नाहीं.

**माई:**—तुम्हांला माहेरी जायचं आहे, तेव्हां आमच्या घरीं कोणाला संशय यायला नको. सकाळपासून त्या कारट्याचं या घरांत रडवं तोंड नाहीं, आणि त्या शाळिग्रामाची रिकामी धुसपुस नाहीं. तेव्हां घरांत कसं अगदी मोकळं मोकळं वाटतं आहे. चला—चार जिन्नस काय द्यायचे ते देतें. पण आलांत तशी माझी वेणी तर घालून चला.— (जातात.)

## प्रवेश २ रा.

( अमृतमामा येतो. )

**अमृतः**—मला अण्णासाहेबांच्या मनाची मौज वाटते ! या लोकांना मोठमोठ्या गोष्टी पटतात ! दूरचं दिसतं पण जवळच्या गुंतागुंती जशा असतील तशा दिसत नाहीत ! आमच्या देशाचे हाल व्हायचं कारण तो सावत्र आईच्या सत्तेखाली आहे असं सांगितलं तर अण्णासाहेब मान डोलवतात. आमचा देश त्या त्रासांतून सुटला पाहिजे, त्याशिवाय त्याची कुचंबणा सुटणार नाही, असं मोठ्या आवेशाने बोलून दाखवितात. पण तेच, त्यांच्या घरांत काय चाललं आहे, हे त्यांचं त्यांना कळत नाही ! उत्तमाचे आणि कमलेचे हाल असेच आपल्या घरी होत असतील, किंवा होत आहेत, ही कल्पनाच अण्णासाहेबांना होत नाही ! त्यांना कितीही समजावून सांगा. त्यांचे तें खरं ! पहिली माणसंच हट्टी ! त्यांच्या कलाप्रमाणं घेऊन कोणतंही कार्य साधलं तर बरं, नाहीतर फिसकटलं ! ही गोष्ट अण्णासाहेबांची आहे असं नाही—चोहोंकडं एकच प्रकार—फक्त तऱ्हा निराळी ! सावत्रपणा म्हटला की, तिथं सारे प्रकार कमीअधिक प्रमाणानं असायचेच ! सावत्रपणाच्या सपाट्यांत सांपडलेलं घराणं, हिंदूचं, मुसलमानाचं, पारशाचं, युरोपियनाचं कोणाचं आणि कुठलंही असो, श्रीमान् असो कीं दरीद्री असो, तिथं असे संबंध, अशा भावना नाहीत, असं व्हायचंच नाही ! मानवी मनोधर्म कुठल्याही अवस्थेत असला तरी कसा बदलणार ? मनोवृत्ति बदलत नसल्या तरी त्याकरितां जग थांबलेलं नाही. जगाचा व्यवहार चाललेलाच आहे. तो व्यवहार कोणी तरी योजक चालवितो आहे यांत शंका नाही. परंतु त्या योजक परमात्म्याचे प्रतिनिधी, देशाचे अध्वर्यु, समाजाचे शास्ते, आमच्याकडे तरी एकंदरीने अगदींच कमी आहेत, म्हणून आमचा देश, आमचा समाज, आमचे कुटुंब, जगाच्या पाठीमागं पडून त्यांचीं उन्नतिकडे पडणारीं पावलंही मंदगतीनं पडत आहेत. उत्तमासारखा हिरा पैलू पाडून पुढं मांडला, तर तो आपल्या घरालाच काय, पण समाजाला, देशाला शोभा आणील, इतकंच नव्हे, तर तो देशाचं वैभव वाढवील.

पण हें पहातो कोण ? उलट उत्तमासारखीं रत्न मातीमोल करण्याची मस-  
लत माईप्रभृती मंडळींची अहोरात्र चाललेली दिसते. तेव्हां आमच्या  
देशाचं दुदैवच नव्हे तर काय ? उत्तमासारखे अमोलिक हिरे खाड्यांत किती  
पडले असतील आणि पडत असतील ? म्हणून तर ही सर्वत्र स्थिति ! त्यांत  
कुटुंबांतल्या कारभारांत काय किंवा देशकार्याच्या खटपटींत काय सुळसुळाट  
झाला आहे तो केशवमामासारख्या बांडगुळाचा--अशी बांडगुळं समाजांतून  
उजळ माथ्यानं वावरतात. म्हणून आमची उन्नति होत नाही. असल्या  
कचाटांतून उत्तम कमळेसारखी मुलं सुटलीं, त्यांना योग्य मार्ग मिळाला,  
तर राष्ट्राचा रंग खाडकन् पालटेल. मनुष्य सुधारला कीं कुटुंब चांगलं  
होईल. कुटुंबाची शोभा वाढण्याबरोबर समाजांत सजीवता येईल; समा-  
जाची सजीवता देशाच्या उन्नतीच्या कार्यांत कोणतें साध्य देणार नाही ?  
सारांश कुटुंब सुधारलं पाहिजे. प्रत्येकानं आपलं घर सुधारलं पाहिजे. दुसरं  
कांहीं करायला नको. पण हा विचार ज्याच्या घराचा त्यानं करायला  
पाहिजे. दुसऱ्या तिसऱ्यानं करून काय फायदा ? आणि तिन्हाईत करून  
करून किती करील ? फार तर मी अण्णासाहेबांच्या घराबद्दल करतो इतका!  
कमलेचं लग्न करून तिला आपल्या घरीं पाठविली, उच्चशिक्षणाकरितां  
उत्तमाला इथून उचलून तो स्वतः कर्ता होईपर्यंत दुसरे ठिकाणीं ठेवला  
म्हणजे माझं कार्य संपलं ! खटपटी लटपटी करून, अण्णासाहेबांकडून  
जसा कमीच्या लग्नाचा योग जुळविला, तसाच उत्तमाच्या परिक्षेचा रिझल्ट  
लागतांच, त्याला माईपासून मुक्त केलं म्हणजे सुटलें ! ठरविलेली योजना  
शेवटास जाईपर्यंत माईसाहेब आणि त्यांचा कपू शहाणे असतील तर माग-  
ल्याप्रमाणं मुलावर आणखी कांहीं वादळ उठविणार नाहीत. पण म्हणून  
गैरसावध असून भागायचं नाही. अंगीकृत कार्य यथायोग्य माझ्या हातून  
झालं तर एवढं कुटुंब तरी सुधारण्याच्या मार्गाला लावण्याचं श्रेय माझ्या  
खात्यावर चित्रगुप्त लिहून ठेवील—

( कमला प्रवेश करते )

**कमला:**—मामा—मामा—

**अमृत:**—( कमलेकडे लक्ष जाऊन ) कोण ! कमा कां ?

**कमला:**—इथं आहेस कां ?

**अमृतः**—( थट्टें ) नाही ! मी इथं नाही !

**कमलाः**—नाहीं काय ? कांहीं तरीच बोलतोस !

**अमृत०**—माझ्या बोलण्यावर तुझा विश्वासच नाही त्याला मी तरी काय करूं ! मी प्रत्यक्ष सांगतों आहे, मी इथं नाहीं म्हणून ! ( कमला हंस्ते ) बरं काय सांगणार आहेस ? कांहीं करमेना वाटतं ?

**कमलाः**—करमेना हें तर खरंच. दादा नाहीं घरांत—

**अमृत०**—आणि भय्यासाहेब गेला आहे त्याच्याबरोबर !

**कमलाः**—( लाजून इकडे तिकडे पहात ) पण मामा कालपासून प्रेमाबाई परगांवीं गेली आहे.

**अमृत०**—गेली असेल, तुला काय करायचं आहे ? कां तिच्याशिवाय तुला करमेना ? हो करमत नसेल खरंच तुला. तिच्याशिवाय तुला माईच्या बरोबरीनं काम कोण सांगेल ! तूं मंडईतून भाजी कोणाला आणून देशील ! नसेल करमत प्रेमाबाईशिवाय तुला अं ! पण ती येईल चार आठ दिवसांत !

**कमलाः**—तसं नव्हे मामा. ( पुनः चोहोंकडे पहात ) प्रेमाबाई गांवाला गेली आहे. माई, केशवमामा, प्रेमाबाई, कसली तरी मसलत करीत होत्या. मी ऐकलं म्हणून मला भीति वाटते. काय होईल नीं काय नाही ! कसला कट केला असेल ? म्हणून मीं तुला सांगायला आलों—

**अमृत०**—बरं केलंस. ( स्वगत ) तरी पण मुलगी चाणाक्ष ! ( उघड ) बरं अण्णासाहेब काय करताहेत ? त्यांचा चहा झाला कां ? झाला असल्यास मलाही थोडा घेऊन ये जा.

### प्रवेश ३ रा.

[ **स्थळः**—अमृतमामाची खोली. **पात्रेः**—अमृत व शाळिग्राम. ]

**शाळि०**—( अमृत झोंपण्याच्या तयारीत असतां प्रवेश करून ) मामा, अहो अमृतमामा, दिवसासुद्धां झोंपता मामा ? संध्याकाळ झाली कीं !

**अमृत०**—तूं उठवलंस म्हणून जागा झालों. किती वेळ झाला येऊन ? गेल्यासारखं काम झालं ना ?

**शाळि०:**—म्हाताच्या माणसांनीं हातीं घेतलेलं काम व्हायचं नाही असं झालंय कधीं ? आलों, अण्णासाहेबांना तिथली हकीकत सांगितली आणि मग तुम्हांला शोधीत इकडे आलों !—

**अमृत:**—ठीक झालं. कमीच्या काळजीतून आपण सुटणार म्हणायचे ? बरं, पण भय्यासाहेबांचं घर, दार, शेत, वाडी पाहिलीस ? कसं काय आहे ?

**शाळि०:**—तें कांहीं विचारूं नका. इनामदारांचं ऐश्वर्य पाहून आपण तर थक्क झालों. आतां आहे खेडं इतकंच ! पण इनामदारांचा एकंदर खटला फारच दांडगा ! तात्यासाहेब इनामदार फार सज्जन माणूस ! काडीचा गर्व नाही—

**अमृत:**—अस्सं ! सगळं ठीक झालं म्हणतोस ? इनामदारांनीं सांगितलं काय ?

**शाळि०:**—( पत्रें देत ) ही पत्रंच त्यांनीं दिली आहेत त्यांत सारा खुलासा केला आहे त्यांनीं !—

**अमृत:**—अरे वा ! छान, सोळा आणे काम झालं ! किती लीनतेन पत्र लिहिलं आहे हें ? पण हें दुसरं पत्र कसलं ?

**शाळि०:**—वाचल्यावर कळेल. अमृतमामा, सांगकाम्याप्रमाणं सांगितलं तेवढचं काम करून येणारा मी नाही. एका कामांत चार कामं करून येणाऱ्याला व्यवहारचतुर म्हणतात. उगीच नाही काळ्याचे पांढरे झाले ? मामा, तीं पत्रं वाचा म्हणजे तुम्हांला कळेल कीं, मी किती कामं केलीं आहेत तीं. आणि तुम्हींच माझ्या प्रत्येक कामाबद्दल शाबासकी, बक्षीस, मान, किताब द्याल—

**अमृत:**—( हंसत ) अस्सं ! ( पत्र फोडून वाचूं लागतो ) अरे, हें पत्र कसलं ? ही तर दागिन्याची यादी ! ही कसल्या दागिन्यांची यादी ?

**केशव०:**—( प्रवेश करून ) कसल्या दागिन्यांची यादी मामा ?

**अमृत:**—तात्यासाहेब इनामदाराकडून आली आहे. कमीच्या अंगावर घालण्याकरितां जे दागिने केले आहेत त्यांची यादी आहे ही. माणसं अगदींच साधी दिसतात. किती दागिने हे केशवमामा ? पण ही यादी कशाला



पाठवायला पाहिजे होती ? दागिने काय घालणार म्हणून आम्ही थोडंच विचारलं होतं ?

**केशव०** :—पाहू तर खरं अशी यादी काय आहे ती ?

**अमृत** :—( हातीं न देतां ) मी वाचतो एका कीं ! ( वाचून झाल्यावर ) कुणाला माहीत आहेत ही नावं तरी ? पुन्हां लिहितात, सोन्याचा साज निराळा, मोत्यांचा निराळा, हिरे माणकांचा निराळा ! कमी खरोखर नशीबाची मामा !

**शाळि०** :—( स्वगत ) गांठ पडली ठका ठका ! आणि त्याचें वर्म जाणें म्हणें हा तुका ! ( उघड ) केशवमामा मी आपला थट्टेनं विचारतो, कीं कमी तुमची बायको झाली असती तर या दागिन्यापैकीं कोणते दागिने तुम्ही घातले असतेत ?—

**अमृत** :—( शाळिग्रामास ) अरे, ह्यांनीं दागिन्याची यादीच तिच्या गळ्यांत बांधली असती ! कां मामा ?—

**केशव०** :—असले दागिने मला मिळाले नसते ही गोष्ट खरी, पण माझ्यासारखा दागिना तर नाहीं मिळाला अखेर ?—

**शाळि०** :—देवा घरीं घडलेला हा आपल्यासारखा दागिना तो भय्या-साहेब खचीत नाहीं. खरोखर, या दागिन्याची योग्यता कांहीं निराळीच !

**अमृत** :—( संभावीतपणानें ) साऱ्याच गोष्टी कुठं एके ठिकाणीं जमत असतात ? दांत आहेत तिथं चणे मिळायचे नाहीत आणि चणे असले म्हणजे दातांनीं पळ काढलाच म्हणून समजा. चालायचंच हें ! ( विषय बदलून ) वर्तमानपत्र कसलं मामा ? Times of India वाटतं ? नवा का ? काय लेटेस्ट न्यूज आहे ?

**केशव०** :—नवा नाहीं हा अंक ? आहे जुनाच !

**शाळि०** :—जुने अंक आतां वाचतां ?

**अमृत** :—अरे कांहीं रेफरन्सेस पाहात असतील. जुने अंक चाळणं कांहीं वाईट नाहीं ! कसले रेफरन्सेस पाहातां ? फार फार उद्योगी बुवा मामा तुम्ही !

**केशव०:**—( स्वगत ) आतां यांना या पत्रांतल्या न्यूज सांगतो. ऐका म्हणावं—( उघड ) नुकत्याच झालेल्या ‘महायुद्धाची हकीकत’ वाचतो आहे मी ! वाचायला लागलों म्हणजे थक होऊन जातां मन ! दोस्त सरकारचे केवढे डावपेंच ? छे, छे, बुवा ! विलक्षण-विचित्रच त्यांचे प्लॉटस् ? अमृतमामा, तुम्ही नाहीं कधीं वांचल्या त्या हकीकती ? तुम्हांला वाटली नाहीं मौज ?

**अमृत:**—मी वाचीत असे, पण त्यांच्या या प्लॉटपेक्षां, त्या प्लॉटची वित्तवातमी कैसरला देणाऱ्या जर्मन देशच्या अजब युक्त्या वाचतांना मला फार मौज वाटत असे. ( शाळिग्रामास ) तुला नाहीं कळायचं हें ? या वर्तमानपत्रांतल्या लढाईच्या हकीकती आहेत !

**केशव०:**—( स्वगत ) असं काय ? म्हणजे हे जर्मन हेर वाटतं ? आतां जास्त बोलण्यांत अर्थ नाहीं, नाहींतर भलत्याच ठिकाणीं घसरायचं ! ( उघड ) बाकी, तुम्ही म्हणतां तें काहीं खोटं नाहीं एवढं खरं ! जर्मन हेराचा चाणाक्षपणा आमच्या इकडच्या हेरांत नाहीं !

**अमृत:**—( स्वगत ) याला वाटतं आहे ‘मी दोस्त सरकारच आहे जसा काहीं !’ ( उघड ) मामा, जर्मन हेराचं पाणी अंगीं आणायला, आमच्या इकडचं दोस्त सरकार कुठं आहे तितकं प्लॉट करण्यांत तरबेज ?

**केशव०:**—( स्वगत ) तेंही आतां लवकरच समजेल. घोडा मैदान काहीं दूर नाहीं !

**अमृत:**—बाकी, पुढं मागं आपले लोक तयार होतील. दिवसेंदिवस आपण सुधारत आहोंत ? ( आठवल्यासारखें करून ) अरे हो, मामा किती वाजले ?

**केशव०:**—साडेसात झाले.

**अमृत:**—साडेसात ? तर शाळिग्राम, अण्णासाहेबांच्या ऑफिसांत टांगा पाठवायला पाहिजे. अण्णासाहेबांना येण्याला उशीर लागेल .

**केशव:**—तर मग आमच्या सभेचीही वेळ झाली कीं ! अमृतमामा. आजच्या माझ्या व्याख्यानाला आपण याल का ? युद्धाबद्दल आजचा विषय आहे, मग येतां का ?

**अमृतः**—अगदीं अवश्य ! तुम्ही पुढं व्हा. अण्णासाहेब घरीं येतांच मी निघतोंच ! तात्यासाहेबांचीं हीं पत्रं त्यांना देतो, म्हणजे झालं ! मी येणारच आपल्या व्याख्यानाला. ( केशवमामा जातो. ) शाळिग्राम धन्य आहे तुझ्या चाणाक्षपणाची ! तात्यासाहेबांनीं या पत्रांत सर्व मजकूर अगदीं स्पष्ट स्पष्ट लिहिला आहे. आणि तुझ्या चाणाक्षपणाची तारीफ केली आहे. पाहिलेस, कितीही गुप्तपणानें पापाचरण करण्याचा प्रयत्न केला असला तरी तें पाप कोणत्याना कोणत्या वेळीं बाहेर आल्याखेरीज राहात नाही ! त्याचें प्रत्यंतर म्हणजे हें पत्र ! एकंदरीत मंडळी निधड्या छातीची खरी ! शाळिग्राम, आतां थडेवर नेऊन भागावायचं नाही, त्या मंडळींना पुरतं तोंडघशींच पडलं पाहिजे. त्याशिवाय याचा सोक्षमोक्ष व्हावयाचा नाही, चला मला सगळी हकीकत तुझ्याकडून ऐकू दे म्हणजे पुढें काय करायचे तें करतां येईल. ( जातात. )

### प्रवेश ४ था

**स्थळः**—कमलेची खोली. कमला बाहेरून येते.

**कमलाः**—आज मनाला असं कां वाटतं तेंच कळेना ! वाचायला लागलें, विणावं म्हटलं, कांहीं तरी घरातलं काम करावं म्हटलं, पण कांहींच करायचं सुचेना आणि बरंही वाटेना. मैत्रिणींतून फिरून आलें, तरी मन आपलं उदासच ! दादा नाहीं म्हणून असं झालं असेल का ? पण आज येणारच आहे दादा ! अमृतमामा इतकी थडा करायचा पण तो आज कुणार्शीच बोलेंना. मी बोलून बोलून दमलें; कां मामा बोलत नाहीं म्हणून हुरहुर वाटते आहे ? तसंच असेल. काय होणार आहे कोण जाणें ! माई, केशवमामा, प्रेमाबाई केव्हांपासून तरी ज्या त्या ठिकाणीं उभ्या राहून कसली तरी मसलत करीत आहेत. त्यांची कुजबूज चालली असतांना, मी बाहेरून येतांना सहज पाहिलं, त्यांनींही मला पाहिलं. त्यांची नजर इतकी चमत्कारिक होती कीं, पाहिल्यापासूनच मला अशी हुरहुर वाटायला लागली ! मी केव्हां सुटेन या त्रासांतून असं मला झालं आहे ! मी सुटेन. उद्यां लग्न झाल्यावर मी सुटलेंच म्हणायची ! पण दादा केव्हां अन् कसा सुटणार ?

दादा माझी बहीण असता तर तोंही गेली असता लग्न झाल्यावर आपल्या सासरीं. अन् मग त्याच्या पाठीमागचा माईचा त्रास चुकला असतां. लगीन झाल्यावर मी सुटेन पण दादाला सोडवायला माझ्या हातीं कांहीं नाहीं. दादा, मी तुझ्याकरतां काय करूं ? लगीन झाल्यावर मी सुखाच्या संसारांत पडेन. तूं माझ्या सासरीं आलास तर मी ठेऊन घेईन. आपण बसूं, बोलूं हसूं, खेळूं. पण ते किती दिवस ? पुन्हा तुला माईच्या त्रासाचे तडाखे घ्यायला परत गेलंच पाहिजे. दादाला सुटायला मार्ग नाहीं म्हणून मला वाईट वाटतं; म्हणून मला रडूं येतं. ( रडूं लागते ) अमृतमामा तरी काय करणार आहे, हेंही कळेना. माझ्या दादाकरतां मला काय बरं करतां येईल ? काय केलं म्हणजे दादाची सुटका होईल ? कोणी सांगेल का मला ?

**केशव ०:**—मी सांगतो तसं कर म्हणजे होईल तुझ्या दादाची सुटका!—

**कमला:**—( घाबरून स्वगत ) अगवाई, केशवमामा केव्हांशी आले ? आड उभे राहून यांनीं माझं बडबडणं ऐकलं तर नसेल ? ऐकलं असेल तर पंचाइटच म्हणायची ?—केवढ्यानं मी आतां बडबडत होतें !

**केशव ०:**—तुझ्या दादाची सुटका व्हायला पाहिजे ना ? बोल, त्यांत काय कठीण आहे ? आपल्या हातचं आहे तें ! कळलं आहे आम्हांला सर्व कांहीं !—

**कमला:**—( स्वगत ) हें काय हे भलतंच विचारायला लागले ?—

**केशव:**—बोल बोल, काय सांगायचं असेल तें खुशाल सांग ! उत्तमानं काय केलं आहे, तें तुझ्याकडून तर कळूंदे !—

**कमला:**—( स्वगत ) म्हणजे ? हें काय विचारायला लागले ?—

**केशव:**—अजून का सांगायला भीति वाटते ? मी सांगतो ना आम्हांला सर्व कांहीं कळलं आहे—आतां लपविण्यांत काय अर्थ आहे ? केलं, झालं, कळलं मग सांगायला कोणती हरकत ?—

**कमला:**—( स्वगत ) आतां काय करायचं ? हें काय आहे ?—

**केशव:**—अग तूं बोलत कां नाहींस ? नीट रीतीनं सांग म्हणतो आहे. उत्तमानं काय केलं आहे तें तुला माहीत आहेना ? त्याच्या हातून अपराध होऊं नये झाला. आम्हांला तो कळला. बरं तो तूं कबूल केलास तर तुला

त्याच्याबद्दल कोणी शिक्षा करील असंही नाही. तुझंही होतं ना दादाला साह्य ? असायचंच. त्याखेरीज तो एकटा काय करणार ? आणि आम्हांला सांगायचं नसेल, तर तू आपल्या अमृतमामाला सांग. मग तर झालं ना ? अमृतमामाची तर नाहीना भीति वाटत ? तसं असेल तर त्यांना देतो इकडं पाठवून ? देऊं कां ? कां सांगितलं आहे याच्या आधीच ? सांगितलं असलं तरी हरकत नाही. पोरबुद्धीनं उत्तमानं केलं. त्याबद्दल त्याला कोण बोलतो की मारतो ? काहीं नाही ? अमृतमामाला सांगितलं आहेना ?

**कमलाः—**(स्वगत) मी अगदीच गोंधळून गेलं आहे. मामा विचारवात काय, अन् मी सांगूं काय ? का कसली यांच्या कारस्थानाची सुरवात ही ? मघाचं माईचं आणि यांचं कुजबुजणं तर नसेल ?

**केशवः—**काय कमे, असा त्रास काहीं देऊं नकोस. मी तुझ्यावर रागावलों आहे का ? मग बोलत का नाहीस ? लाज वाटते होय तुला ? पण- आतां मला लाजण्याचं काहींच कारण नाही, मी काहीं तुझा भावी पती नाही. (कमला जाऊं लागते) थांब, जाऊं नकोस. विचारतो त्या प्रश्नांचीं उत्तरं दे. काय झाली आहे हकीकत ? माईच्या पेटीचं कुलूप काढून, दागिने घेऊन, उत्तम पळून गेला हीच ना हकीकत ? मग सांग की असं ? मी तेंच विचारतो आहे !

**कमलाः—**(स्वगत) काय ऐकलं मी हें ? दादानं दागिने चोरले, अन् तो निघून गेला ? आई-आई, काय हें कुमांड ? अग बाई, मला असं फिरल्या फिरल्यासारखं कां होत आहे ? माझ्या डोळ्यांपुढं अंधारच दिसू लागला !

**केशवः—**काय कमे, (रागाचा आव आणून) इतकं सामोपचारानं विचारलं तरी तू दाद देत नाहीस ! पहा बरं ? मी अजून संतापलों नाही ! उत्तम गेला आहे तो परत येणार किंवा नाही ? दागिन्याचं काय करणार आहे ? सगळं सगळं-जसं तुम्ही ठरविलं असेल तसं सांगा ? तर धडपणें सुटका होईल ! झटकन सांगून टाक सगळं ! (कमला रडू लागते.) अं ? हें शेवटचं अस्त्र काढलंस काय ? नाही, तशी तू नाहीच ऐकणार !

तुला तुझ्या माईच्या हातचा मारच पाहिजे—अजून सांग, केली की नाही तुझ्या भावानं चोरी ?

**कमला:**—( रडें थांबवून निश्चयीपणानें ) नाही, माझा दादा चोर नाहीं समजलांत ?—

**केशव०:**—अस्स ! आतां तुझं खरं स्वरूप बाहेर पडलं ! उत्तम चोर नाहीं काय ? नाहीं तुला कबूल करायचं ? चौदावं रत्नच पाहिजे. त्याची ही तयारी आहे समजलीस ! चोर ते चोर—

**कमला:**—कोण चोर मामा ? चोर चोर कुणांला म्हणतां ? आम्ही बोलत नाहीं, म्हणून का तुमचीं हीं बोलणीं ? मी एकदां सांगतें, माझ्या दादाला चोर म्हटलेलं मला नाहीं खपायचं ? घरांतली माणसं चोर असतात वाटतं ?

**केशव०:**—( संतापानें ) थांब, थांब हां ! चोर असतात कीं नाहीं तें सांगतों तुला ! चोराची साथीदार तूं—ताई, ताई, अगोदर इकडं ये—(रागानें लाल झालेल्या माई व प्रेमाबाई येतात. ) ही कारटी, तुझ्या हातचा मार मिळाल्याशिवाय नाहीं वळत.

**माई:**—नाहींना कबूल होत ? नाहींच न्हायची ती ? तशी ती मरख आहे. ती कशाला कबूल होईल ?

**केशव०:**—विचारलं तर रडायला लागली—

**माई:**—रडेल—रडेल. न रडायला काय झालं ! रडलं म्हणजे केलेलं जिरतं ना ? कालची कारटी आम्हांला शिकवते आहे. कायग ए—बऱ्या बोलानं कबूल करतेस कीं नाहीं ?

**कमला:**—काय कबूल करूं ?

**माई:**—काय कबूल करूं ? उलट मलाच विचारतेस ? सांगते हं काय कबूल करायचं तें—प्रेमाबाई, ती पलीकडली धुणं वाळत घालायची काठी आणा पाहूं अगोदर ? नाहींतिर घ्या बाबूला, मीच आणतें ती काठी—उलट बोलतेस ?

**केशव०:**—मला देखील उलट बोलायला लागली. मी त्याच वेळीं श्रीमुखांत भडकावणार होतो—

**माई:**—प्रेमाबाई, उभ्या राहूं नका तुम्ही ! कारटीची गय करायची ही वेळ नव्हे ! अगोदर काठी आणा. ( प्रेमाबाई काठी आणायला जाते माई कमीचा कान धरते ) कबूल काय करायचं तें सांगूं होय ? केशवानं सांगितलेलं कळलं नाही वाटतं ? तुझ्या भावानं माझी 'पेटी फोडली आहे' हें कबूल करायचं समजलीस ? फोडली की नाही पेटी ?

**कमला:**—नाहीं-नाहीं !

**केशव०:**—कशावरून नाही ?

**कमला:**—मी सांगतें म्हणून ! माई, माझा कान सोडा-अग आईग-माझ्या कानाला कळ लागली-कान सोडा माई—

**माई:**—तूं सांगतेस म्हणूनच ! तुझ्याकडूनच 'होय' म्हणून काढून घेतें बरंका ! मस्तवाल कारटी ! चुरुचुरु बोलायला लागली जीभ-जीभच कापून टाकतें. वडीलधारी माणसं दिसेनाशी झाली इतक्यांत ? तुला मारलं म्हणजे—

**कमला:**—माई, मला मारलं म्हणजे दादानं चोरी केली असं होईल का ! मला मारायचंच असेल, तर खुशाल मारा. चकार बोलत नाहीं मी ! पण माझा दादा-चोर आहे असं म्हणूं नका ! माझा जीव घ्या वाटेला तर—

**माई:**—अं-अं ! इतकी तयारी केली आहेस का ? मारूनच टाकतें बरं का आतां ! केशव, हिला आतां मारायचंच हं—( प्रेमाबाई काठी घेऊन येते. ) प्रेमाबाई, कारटीची काठीनं पाठ फोडा अगोदर-मागं घेऊं नका अशा-नाहींना तुझ्या भावानं माझी पेटी फोडली ?

**कमला:**—नाहीं-नाहीं-नाहीं !

**केशव०:**—नाहींतर त्या पेटीची किल्ली उत्तमानं खिशांत कशाला नेऊन ठेवली होती ? कशी गेली त्याच्या खिशांत किल्ली ?

**कमला:**—तें कुणाला माहीत ? तुम्हीच कोणी नेऊन ठेवली असेल ?

**माई:**—वाहवाग वाहवा ! म्हणजे आम्ही कुणी ठेवली असेल किल्ली त्याच्या खिशांत ? म्हणजे आम्ही करून आम्ही तुझ्यावर खोटंच कुभांड करतो म्हणेनास ?

**कमला:**—मी कशाला तसं म्हणू ?

**प्रेमा०:**—काय ग बाई मुलगी अगोचर तरी !

**माई:**—प्रेमाबाई, फोडा म्हणतेना तिला ! फोडा-फोडा नाहीतर केशवा, घे ती काठी अन् ओढ कारटीच्या पाठीवर. येऊं दे आमचा हात धरायला कोण येतं तें !

**केशव०:**—ही त्या अमृत्याची फूस ! नाहीतर यांचीं काय तोंडं होती, असं उलट बोलायला ? प्रेमाबाई, तुम्ही पहात काय उभ्या राहिलांत ? ओढा दोन काठ्या !

**प्रेमा०:**—कमे, उगाच मार कां खातेस ! कबूल कर, अग कारटे- ( काठी मारते. )

**माई:**—मारा-मारा—

**कमला:**—( ओरडते ) अग आई, मेलें-मेलें—

**माई:**—मर-मर-! दुनिया ओस नाही पडायची ! असली अवलक्षणी कारटी मेलेली काय वाईट ?

**कमला:**—मेलें-मेलें-धांवा, धांवा—( अण्णासाहेब व अमृतमामा प्रवेश करतात. )

**अण्णा०:**—कोण ओरडलं ? काय चाललं आहे ?

**कमळा:**—( अण्णासाहेबांकडे धांवत जाऊन ) अण्णासाहेब, मला मारताहेत-मला मारताहेत

**अण्णा०:**—कां ? कां ? कोण मारतो ? ( प्रेमाबाईस पाहून ) कोण प्रेमाबाई, तुम्ही कमीला मारतां ? कमीनं तुमचं काय केलं ? कमू, बाळ रडूं नकोस. तुम्ही का हिच्यावर हात उचलतां ? ( माईना ) आणि तुम्ही जवळ उभ्या राहून स्वस्थ बघतां ? काय आहे हें ? काय केलं मुलीनं ? झालं काय ?

**अमृत०:**—अण्णासाहेब, बाहेरचीं माणसं येऊन तुमच्या मुलांना मारताहेत, हें झालं आहे !—

**अण्णा०:**—( रागानं माईला ) मी तुम्हांला विचारतो आहे. काय केलं कमीनं ? काय ग कमूं ? काय झालं ?





केशव-ताई, ताई,  
मुणी ऐकेल-



**कमला:**—मी कबूल करीत नाहीं, म्हणून मला मारून कबूल करायला लावतात !—

**केशव:**—ताई तिला सरळ विचारते आहे !

**अण्णा:**—काय ! मुलीकडून असं जबरदस्तीनं कबूल करून घेणं चाललं आहे ! तुम्ही बोलत कां नाहीं ? काय झालं आहे ? ( कांगाव-खोरपणानं माई रडू लागतात ) तुम्ही रडायला लागलांत ? मी विचारतो आहे की काय झालं ? तुम्ही रडायला लागलांत ? झालं काय ?

**माई:**—( रडत रडत आंत जाऊन पेटी आणतात व अण्णासाहेबांच्या पुढे आदळतात ) हें पाह्यचं काय झालं तें ? माझी दागिन्यांची पेटी उघडून चिरंजीवांनीं दागिने पळवून नेले ! आणखी काय व्हायचं ?

**अण्णा०:**—( ओरडून ) काय मुलगा दागिने घेऊन पळून गेला ?

**कमला:**—नाहीं-अण्णासाहेब, नाहीं दादावर हें कुभांड आहे. यातलं दादाला कांहीं माहीत नाहीं !

**माई:**—गप बस कारटे ! पहातें तो पेटीला कुलूप तसंच आणि आंत जिन्नस नाहीत. कुलूप कायम ठेवून आंतले जिन्नस न्यायला बाहेरचा चोर येतो का ? किल्ली पण त्याच्याच खिशांत सांपडली !

**प्रेमा०:**—(स्वगत ) असंच शेवटपर्यंत टिकलं पाहिजे !

**कमला:**—अगदी खोटं. अण्णासाहेब, दादाचा कांहीं अपराध नाही !

**अण्णा०:**—चल दूर हो-बोल् नकोस.(कमीला ढकलून देतात.ती अमृता-कडे जाते )

**अमृत०:**—(थांबवून) हं, माझ्याजवळही येऊं नकोस. तुझ्यावर आणि तुझ्या भावावर चोरीचा आरोप आहे. तो निषेपर्यंत तुला एकटीलाच उभं राह्यला पाहिजे. निराधार रहा आणि आधारच पाहिजे असेल तर—( प्रेमा-बाईच्या हातांतील काठी घेऊन ) ही काठी घे हातांत ! हीच तुझा आधार आहे !

**अण्णा०:**—कारट्याचा नम्रपणा पाहून तो निवळला असं वाटून मला कोण धन्यता वाटत होती?— पण त्याचा तो नम्रपणा नव्हता.तर आमच्या मा...ट

सर्वांच्या डोळ्यांत धूळ फेंकण्याकरितां बकासारखी त्याची ती कपटाची समाधी होती मुलगा मला सिंहगडला जातो म्हणून विचारून गेला—

केशवः—कुणाला संशय येऊं नये म्हणून त्यानं युक्ति केली ती ! कमीनंच सांगितलं पहिल्यांदा—

कमलाः—नाहीं—अण्णासाहेब नाहीं !

माईः—आणखी त्याच पेटींतील, मृत्युपत्राचं पाकीटसुद्धां हरवलं तें तरी दुसरं कोण नेणार ?

अण्णाः—मग संकाच नाहीं ! कारख्याचंच कृत्य तें ! अरेरे ! मुलगा दरवडेखोर निघाला ! छे ! छे ! छे ! छे ! भलतंच झालं ! मी म्हणलं मुलगा निघळला ! कारख्यानं कुळाच्या अब्रूला कायमचं ग्रहण लावलं ! नाहीं, नाहीं, हें सहनच होत नाहीं ! माझ्या संसारमुखाची माती माती केली कारख्यानं ! असलं कारटं परमेश्वरानं माझ्या पोटीं जन्माला तरी कशाला घातलं ? जारे, अगोदर कुणी पोलिसांत वर्दी घ्या. कारख्याला असेल तिथून पकडून आणा. त्याला एरवड्याची हवा खायला पाठविलंच पाहिजे - अरे कोणीच कां जात नाहीं ? उशीर करूं नका. केशवराव, तुम्ही जा प.ग.स.च्यान्यांत अगोदर !

माईः—( स्वगत ) आतां होईल आमच्या मनासारखं !

अमृतः—( गंभीरतेने ) हां ! केशवमामा, जाऊं नका तुम्हीं. अण्णा-साहेब, आपण हें काय आरंभलेंत ?—

अण्णाः—अहो, जा केशवमामा !

केशवः—हा चाललों—

अमृतः—( आडवून ) जाऊं नको म्हणून सांगतोना तुला ?

अण्णाः—अरे त्यांना का आडवतोस ? पोलिसकडे जाऊंदे ! वेळ झाला तर कारटं लवकर हातीं लागायचं नाहीं. दरोडा घातला पोरख्यानं घरावर ! पोलिसांना कळवूं नको तर काय करूं ?

अमृतः—अण्णासाहेब, कोण म्हणतो दरोडा घातला ? दरोडा घातला नाहीं. अण्णासाहेब, तुमच्या घरांत चोरी कोणी केली नाहीं ! चोरीच

जर झाली नाही, तर पोलिसांत वर्दी घ्यायचं कारण काय ? चोरी झाली कशावरून ?

**माई:**—कशावरून म्हणजे ? अहो, माझ्या पेटीत दागिने नाहीत, चोरून नेले नाहीत, तर झालं काय त्यांचं ?

**अमृत०:**—अहो माई, तुम्ही विसरून हातावेगळे दुसरीकडे ठेवले असतील. उत्तमानचं दागिने चोरले असं म्हणायला काय आधार आहे हो ?

**केशव०:**—अहो अमृतमामा, या पेटीची किल्ली उत्तमाच्या खिशांत सांपडली. शिवाय या तुमच्या भाचीनं कबूल केलंय कीं—( स्वगत ) अमृत्य, भग्ली तुझी शंभर पुरी लक्षांत ठेव.

**अमृत०:**—( स्वगत ) तयारी तर खूप तडफीची करून ठेवलेली दिसते. ठीक आहे. ( उघड ) तुम्ही मारून जर कबूल करायला लावलंत, तर माराच्या भीतीनं एवढीशी पोर चटकन् कबूल झाली असेल. पण त्यांत काय अर्थ आहे ? अण्णासाहेब, दृष्टि अंध होऊं देऊं नका. एकवार तुम्ही तुमच्या मुलीच्या निष्कपट तोंडाकडे नजर द्या आणि त्यावर तुम्हांला काय दिसतं तें सांगा ! अण्णासाहेब, मी म्हणतों तुमच्या घरी चोरी झालीच नाही. आणि चोरी झाली असेल तर ती उत्तमानं केली असं म्हणतां येणार नाही, उत्तमानं केली असं म्हणायचं असेल, तर ती चोरी मीं केली, ती केशवमामानं केली, माईनं केली, प्रेमाबाईनं केली ! अण्णासाहेब, आपल्याच हातून ती चोरी झाली, असं मला म्हणावं लागेल; उत्तम-कमळीवरच संशय घेण्याचं कारण काय ? हीं मुलं पोरकीं आहेत म्हणून ? अण्णासाहेब, मी उत्तमकमळीची बाजू घेऊन बोलतों असं समजूं नका, पहा—मुलीला मारतांना, तुम्ही जवळ येतांच ती तुमच्याच आश्रयाला आली, अण्णासाहेब, अजूनही आपल्याला वाटतं मुलांनींच दागिने चोरले म्हणून ?

**माई:**—वाटायचं काय ? खात्री व्हायला पुढंच आहे कीं सर्व ! नाही ग बाई, मुलं काय करतील अन् काय नाही, नेम नाही त्यांचा—दागिने मुलांनींच नेले, दुसरं कोणी न्यायचं नाही. पाकीट देखील नेलंन कारख्यान ! त्याला वाटलं असेल 'मृत्युपत्र' पळवून नेलं म्हणजे माईच्या बाबूला भिक्षा मागायला लागेल त्याचं कांहीं आपण देणं लागणार नाही !

**अण्णाः**—छे-छे, माझं मस्तक अगदीं सुन्न झालं !

( खालीं बसतात )

**माईः**—अमृतमामा, पहा-पहा-तुमच्या भाच्याची तयारी ! आतां त्याचा कैवार घेऊन काय करणार तुम्ही ? असल्या भकलेल्या कारख्यांना ताळ्यावर आणण्याकरतां तुरंग दाखविल्याशिवाय सोय नाही. जारे केशव, तूं उभा राहूं नको-पोलिंसांत जा अगोदर-या घराण्याची अब्रू-

**अमृतः**—असं म्हणतां ? तर मग अगोदर पोलिंसांत वर्दीं जाऊं दे. जा, केशवमामा, अगोदर जा, उत्तमाला पकडून आणा—

**केशवः**—हा निघालों—( स्वगत ) न सांगून काय करतोस आतां ? अमृत्या, तुझी धडपड आतां फुकट आहे रे— ( जातो )

**अमृतः**—माईसाहेब, आतां तुमच्या मनासारखं होऊं द्या. पण लक्षांत ठेवा, तुमचं घर सावत्रपणाबद्दल जगप्रासिद्ध आहे; तेव्हां जर कां तुमच्या कल्पनेच्या उलट झालं, तर पश्चाताप मात्र करून घेऊं नका. तुमच्या मुलांच्या ध्यानीं-मनींसुद्धां कुलाच्या अब्रूला धक्का लावण्याचं आलं नाही, पण तुम्ही मात्र आपली अब्रू घालवायाचीच असा निश्चय केलेला दिसतो. तुमच्या मनासारखं होऊं द्या. कल्पना करा, आतां पोलिंस आले, पोलिंसांची दृष्टि तुमच्याप्रमाणं अंध झालेली नसते, त्यांच्या कर्तव्या-प्रमाणं त्यांनीं जर तुम्हालांच विचारलं, कीं सावल मुलाला घरांतून घालविण्याकरितां दागिन्यांची गडबड तुम्हीच केली असून, मुलांच्या गळ्यांत आणीत आहांत-तुम्हीच चोर आहांत; असं जर त्यांनीं विचारलं ( माई व प्रेमाबाई दचकतान ) तर मग तुम्ही काय उत्तर द्याल ? माई-साहेब, तुम्हांला माहीत नाही. पोलिंसांच्या तावडींत सांपडूं नये. आणि एकदां सांपडलं, म्हणजे मग ' भीक नको पण कुत्रा आवर ' म्हणण्याची पाळी येते ! अण्णासाहेब—

**अण्णाः**—अमृत !

**अमृतः**—झाला हा प्रकार ठीक झाला असं आपल्याला वाटतं काय ?

**अण्णाः**—( भ्रमिष्टपणानें ) अमृत, काय झालं ? मीं काय केलं ? अमृत, मला वेड लागलं ! ( माई त्यांच्याजवळ जातात. )

**अमृतः**—कां वेड लागणार नाही ?

**माईः**—आतां काय करूं मी ? असं काय करायचं ? कारट्यांनीं काय केलं हें ?

**अमृतः**—माईसाहेब, कांठ्यांनीं कांहीं केलं नाही, तुम्हीं केलंत हें ! आतां माझ्याकडे रागानं बघून काय होणार ? माईसाहेब, तुम्हींच नाही केलंत हें ? अन् मी म्हणतो. क्षणभर असं धरून चाला की, उत्तमच दागिने घेऊन पळून गेला; पण उत्तम हा कोण हो ? ह्या घराचा मालकच ना ? तुम्ही त्याच्या सावत्र झालांत तरी आईच आहांत ना ? मग तुम्हीच रांगा, आईच्या स्वभावाला शोभेल असं केलंत का तुम्हीं ? तुमचं बाबू या वेळीं मोठा असता, त्याच्या हातून जर खरोखरच असं कांहीं झालं असतं, तर उत्तमाप्रमाणं तुम्ही त्याला पोलिसच्या स्वाधीन करायला तयार झाला असतां काय ?

**अण्णाः**—अमृत—जा जा, तूं असाच जा आणि केशवाला परत घेऊन ये. माझ्या घराचे पुढचे सोदाळे व्हायला नकोत. जा केशवाला घेऊन ये !

**अमृतः**—येऊं या अण्णासाहेब पोलिसांना म्हणजे, जर खरोखरच चोरी झाली असेल तर उमगेल तरी ! चोर सांपडायला पाहिजे—( माईला ) माईसाहेब, मला माहीत आहे की, उत्तम निष्कलंक ठरणार . चोरी सांपडणार. चोरही सांपडणार ! इतकंच नव्हे तर चोरीवर आपणांला दंड सुद्धां मिळणार आहे. पण माईसाहेब, उत्तमावर इतका दांत धरलांत याचं मला वाईट वाटतं. उत्तमानं तुमचं कांहींएक वाईट केलं नसतं—उत्तम तसा नाहीच. पण तुम्ही मात्र सावत्रपणा गाजवायला कमी केलं नाही. माईसाहेब, सावत्र मुलं वाईट निघतील, नाही असं माझं म्हणणं नाही. पण ती वाईट निपजायला अंशतः तुम्ही वडील माणसं कारण होता, असं नको कां म्हणायला ? माई, माया लावली तर जन्मवांझेला पान्हा फुटतो, मायेच्या एका शब्दोच्चाराबरोबर जंगली पशुही आपल्या सभोंवार जमतात. मग उत्तम, कमी तर काय मनुष्याच्या जन्माला आलेली आहेत. तुम्हीं वरवर जें प्रेम दाखवलंत, तेंच अंतःकरणापासून असतं तर—

**माईः**—होय हो, मुलंच तशीं गुणी पडलीं कीं नाही ? मला काय

माहिती नाही त्यांची ? लहानाचीं मोठीं मीच त्यांना केलीं आहेत—मला काय माहिती नाही मुलांचा स्वभाव म्हणून समजतां ? असलीं मुलं असल्या-पेशां नसलेलीं बरीं—देव जर त्यांना जीवंत ठेवूं लागला तर देवाची चूक आम्हांला दुरुस्त करावी लागेल. काय हो प्रेमाबाई ?—

प्रेमा०:—हो ! हो !—

अमृत०:—अरेरे ! माईसाहेब, किती अधःपात करून घेतां आपला ? तुमच्या बोलण्यांत कांहीं तरी अर्थ आहे का ? तुम्ही काय बोललांत तें तुमचं तुम्हांला तरी समजलं का ? माणूस एकदां घसरायला लागला, तर शेवटपर्यंत कसं घसरतं तें पहा ! माईसाहेब, पाण्यांत बुडणाऱ्याला काडीच्या आधाराचा उपयोग कधीं तरी झाला आहे का ? अरे रे ! माईसाहेब, मला तुमची कीव येते. पुढं काय होणार याचं मूर्तिमंत चित्र माझ्यापुढं उभं राहातं आहे ! पोलिस आल्यावर मला नाइलाजानं कठोर बनावं लागणार आहे !

अण्णा०:—अमृत, काय म्हणतो आहेस तूं ? पुढं काय होणार आहे ?

अमृत०:—अण्णासाहेब, आणखी पुढं काय व्हायचं राहिलं आहे ? आतां काय व्हायचंच असेल तर तें चांगलंच होईल ! अण्णासाहेब, माईसाहेब, सत्य कधींही लपून रहात नाही. योग्य वेळीं तें प्रकाशमान होणारच. आणि खोऱ्याच्या कपाळीं गोटा बसल्याशिवाय कधींही रहाणार नाही !

अण्णा०:—होय बाबा—अमृत तूं म्हणतोस तेंच खरं ! आतां माझ्या डोक्यांत प्रकाश पडला. पण पश्चात्बुद्धि काय कामाची ? माझी कंबरच खचली—( माईनां ) काय बरं केलंत ?

अमृत०:—अण्णासाहेब, हें केलं पहा माईनीं—( पोलिस उत्तमाला धरून आणतात. केशव व भय्यासाहेब येतो. पोलिस आले पाहून माई व प्रेमाबाई घाबरतात. )

केशव०:—हा आणला चोराला पकडून पोलिसांनीं ! ( स्वगत ) सिंह-गडाहून इकडेच येत होता ( उघड ) याला युक्तीनंच पकडावा लागला. नाही तर हातीं लागत नव्हता. ( स्वगत ) अमृत्या. गाशा गुंडाळ आतां येथून !

भय्या०:—( स्वगत ) अरेरे ! या संभावित घराण्याचे काय धिंडवडे व्हायला लागले हे !



**अण्णा०ः—**( कपाळावर हात मारून ) अरेरे !

**अमृत०ः—**अण्णासाहेब, आतां ' अरेरे ' करून काय होणार ! जें व्हायला नको होतं तें झालं. आतां तें पुरतं व्हायला पाहिजे. केशव--मामांनीं उत्तमाला पोलिसकडून पकडून आणलंच आहे, पण अण्णासाहेब उत्तमाला निष्कलंक ठरविण्याचं आणि खऱ्या चोरांना पकडायचं सामर्थ्य माझ्या अंगांत आहे. खरे चोर मी दाखवून दिले, तर तें तुम्हांला पाहवणार नाहीत आणि सहनही होणार नाही, पण त्याला माझा नाइलाज आहे. जें जें होईल आणि जें जें दिसेल तें पाहिला आपल्याला तयार झालंच पाहिजे. अण्णासाहेब, हा वेळपर्यंत माईनीं आणि केशवमामांनीं आपल्या प्रयत्नांची शिकस्त करून हा प्रसंग इथपर्यंत जमवून आणला आहे. आतां मलाही उघड झालें पाहिजे. आतां मी आपल्याला स्पष्ट सांगतो कीं, आपल्या घरीं चोरी झाली आहे, ही गोष्ट खरी आहे. माईनीं उत्तमाला चोर म्हणून पोलिसच्या ताब्यांत दिला. मलाही आतां माझे चोर पोलिसच्या ताब्यांत दिले पाहिजेत ! अण्णासाहेब, ऐका, खरा चोर एक नसून खरे चोर तीन आहेत. आणि ते मी आतां या पोलिसांच्या स्वाधीन करतो. पहिला चोर ही प्रेमाबाई—

**प्रेमा०ः—**( गांगरून ) कोण मी ?

**अमृत०ः—**होय तूं ! दुसरा चोर केशव !-केशव, गडबड करू नकोस, एक अक्षर बोलूं नकोस; आणि तिसरा चोर, अरेरे हा प्रसंग यायला नको होता. पण आतां काय ? माईसाहेब, माफ करा, तिसरा चोर तुम्ही आहांत ! ( अण्णासाहेब चकित होऊन पाहूं लागतात. माई मटकन् खाली बसतात. ) अण्णासाहेब, मी उगीच काहीं तरी बोलतो असें मात्र समजू नका. माझ्याजवळ चोरीचा मुद्देमाल आहे. या त्रिकुटानें मृत्युपत्राचें पाकिट उत्तमानें नेलें म्हणून म्हटलें, पण तें आपल्या टेबलाच्या ड्रावरांतच आहे ! ( जाऊन आणतो. ) हें पहा तें ! आतां राहिले दागिने. त्याची एकंदर हकीगतही आपल्याला आपल्याच पिढीजाद विश्वासू नोकराकडून शाळिग्रामाकडून ऐकवितो म्हणजे शंकेला जागा राहणार नाही ! ( शाळिग्राम—' मामा, अमृतमामा, ' अशा हांका मारीत येतो. त्याच्याजवळ

दागिने असतात. ) ये, ये बाबा, अगदीं वेळेवर आलास. अण्णासाहेब, या चोरीला गेलेल्या दागिन्यांची ही यादी, हें चोरीच्या खुलाशाचं पत्र ! तात्यासाहेब इनामदारांचें हस्ताक्षर आहे. वडिलाचं अक्षर भय्यासाहेब ओळखतीलच. ( पत्र दाखवितो. ) आपल्या वडिलांचंच अक्षर कां हें ?

**भय्या:**—होय, तात्यासाहेबांचेंच अक्षर हें !

**अमृत:**—शाळिग्राम, तात्यासाहेबांनीं दागिने व पत्र दिलीं, त्या वेळीं ते काय म्हणाले, सांग !

**शाळिग्राम:**—मी आपलं पत्र इनामदारांना जेव्हां घेऊन गे.जे. हेतो, त्याच वेळीं ही प्रेमाबाई तिकडे आली होती. हिचं माहेरच तें खेडं. मी इनामदारांच्या जवळ बोलत असतां प्रेमाबाईचा भाऊ तिथें आला. त्यानें दागिने काढून त्यांच्यापुढें ठेविले, आणि हे माझ्या बहिणीचे दागिने आहेत, तिच्या नवऱ्याला कोणाचीशी जामिनकी भरायची आहे, आणि दागिने मोडल्याखेरीज त्यांना उपाय नाही म्हणून बहिण हे दागिने घेऊन येथें आली आहे असें सांगितलें. इनामदारांनीं दागिने घेतले. माझें लक्ष गेलें तों मी चकितच झालों ! दागिने आपल्या घरचे ! उत्तम-कमळीच्या आईचे ! प्रेमाबाईचा भाऊ गेल्यावर मी त्याची चौकशी केली आणि हे दागिने आमचे आहेत, यांत कांहीं तरी भानगड आहे असें स्वच्छ त्यांना बोलून दाखविलें. त्यांनीं तो प्रेमाबाईचा भाऊ असून प्रेमाबाई तुमच्याच गांवीं दिलेली आहे, म्हणून सांगितलें. प्रेमाबाईचं नांव घेतांच माझी खात्रीच झाली ! ती दागिन्यांची यादी व दागिने घेऊन मी त्याच वेळीं आलों ! कां प्रेमाबाई, खरें आहेना हें ? ती ही दागिन्यांची यादी, हे दागिने आणि या प्रेमाबाई ! विचारा त्यांना—

**अमृत:**—शाळिग्राम, पुरें कर ! ( अण्णासाहेबांना मूर्च्छा येते. )

**अण्णा:**—( सावध होऊन ) अरेरे ! सारी सृष्टिच विपरीत झाली ! ( माईस ) माझ्या सरळ व साध्या स्वभावाला, केवढा धक्का दिलात. हा धक्का माझा अंत करणार ! माझा अवतार संपविणार ! संपलाच माझा अवतार ! आपण काय केलंत हें आणि कशाकरितां ?

**माई:**—( रडत ) चुकलें-चुकलें मी ! सर्वस्वी अपराधी आहे मी.  
( पाया पडते. )

**पोलिस:**—( स्वगत ) हा तर घरचाच सगळा सांवळागोंधळ आहे.  
यांत कांहीं अर्थ नाही !

**भय्या:**—मामा या अपराध्यांना सोडू नका ! या अपराध्यांनीं उत्त-  
माला पोलिसच्या स्वाधीन करतांना दयामाया दाखविली होती का ? अप-  
राध्यांना शासन झालेंच पाहिजे.

**अमृत०:**—भय्यासाहेब, आपणांला तसं करतां येणार नाही. बायकां-  
च्या बुद्धीनं सर्व झालेलं आहे. आतां आपण याच्या पुढची पायरी घेऊं  
लागलों तर त्यांत अण्णासाहेबांची अब्रू चव्हाऱ्यावर येणार आहे. तसं उप-  
योगी नाही. तुम्हांला, या सर्व चोरांना शिक्षा व्हावी असं वाटत असेल तर  
ती घरांतसुद्धां करतां येणारी आहे. तुमची भावी पत्नी हातांत काठी घेऊन  
उभी आहे, तिलाच शिक्षा करायला सांगा म्हणजे झालं ! (तारवाला येतो.)

**तारवाला:**—‘ उत्तम अनंत देशपांडे ’—तार आहे.

**भय्या:**—( तार घेतो व वाचतो ) उत्तम अनंत देशपांडे, स्टँड्स फर्स्ट  
क्लासदार पासीस् !

**अमृत०:**—माईसाहेब, ऐकलंत ? सर्व जग या वेळीं तुमच्याकडे कोण-  
त्या दृष्टीनें पहात असेल याची कल्पना करा, आतां तरी आपलं वर्तन सुधा-  
राल का ?

**माई:**—पुरे-पुरे अमृत, आमच्या डोळ्यांत चांगलंच अंजन घातलंस-  
पुरे कर आतां !

**अमृत०:**—माई, या अमृताच्या अंजनाचा तुमच्यावर जसा परिणाम  
झाला, तसा इतर सावत्र समाजावर जर थोडा थोडा होईल, तर त्यापासून  
मला अधिक आनंद होईल !—

**माई:**—होईल-अमृत, तुझ्या मनाप्रमाणंच होईल, मी चांडाळणीनं  
माझ्या उत्तम-कमळीला कितीतरी बाई छळलं ! बाळानो, तुम्हांला मी छळलं  
म्हणून राग कराल कां माझा ?

**उत्तमः—**छे-छे माई, तुम्ही छळलं असं आम्हांला वाटतच नाही, तर मग तुमच्यावर रागावायचं काय म्हणून ? आपण आमच्या 'आई' आहांत. आईवर मुलं कधी रागावतात काय ? आईवर मुलांना रागावतांच येत नाही!

**अमृतः—**शाबास उत्तम.

**अण्णाः—**( मुलांना जवळ घेऊन ) अहाहा ! माझीं मुलं कितीतरी सद्गुणी आहेत ! आणि अशा मुलांचा नाश माझ्या मूर्खपणानं होत होता. परमेश्वर मुलांचा पाठीराखा होता, म्हणून सर्व कांहीं ठीक झालं ! उत्तम, तुझं अंतःकरण थोर म्हणूनच तूं असे उद्गार काढलेस ! तरी पण अंधपणानं म्हण, मनाच्या दुबळेपणानं म्हण, किंवा बाईलवेडा झालों म्हणून, म्हण, मीं तुझे अक्षम्य अपराध केले आहेत; त्याची तूं मला क्षमा कर. झालेल्या अपराधांची, पित्यानं पुत्राची प्रामाणिकपणानं क्षमा मागणं, यांत सद्गुणी मुलाचेच सद्गुण उज्वल होतात ! अमृत, उत्तमाला मार्गी लावण्याचं काम आतां तुझं आहे. उत्तम, अमृताच्या आशेबाहेर जाऊं नकोस. कमीचं लग्न माझ्या डोळ्यादेखत होऊं या. उत्तम आणि बाबू यांच्यांत तूं फरक करणार नाहीस अशी माझी खात्री आहे. केशव, यापुढें तूं या घरांत राहूं नकोस. प्रेमाबाई, तुम्ही या घराची पुन्हां पायरी चढूं नका आणि दुसऱ्याच्याही सरळ संसाराचा सत्यनाश करण्याचं पातक शिरीं घेऊं नका. अमृत, माझ्या घराण्याचा सर्वस्वी भार तुझ्यावरच आहे. उत्तम, अमृताच्या आशेबाहेर जाऊं नकोस. शाळिग्रामाला, या एकनिष्ठतेच्या पुतळ्याला त्याच्या वृद्धापकाळीं अंतर देऊं नका ! माझ्यासारख्या द्वितीय पत्नी करून बाईलवेडा झालेल्याचं चरित्र कलंकित झालं. आणि ( माईकडं ) यांच्या सावत्र स्वभावामुळं यांची फटफाजिती झाली, हें आमचं उदाहरण सावत्र समाजानं डोळ्यापुढं ठेवून यापुढं तरी तिरस्कृत होऊ नये, अशी त्या भगवंताजवळ हात जोडून प्रार्थना आहे !

( पडदा पडतो )

॥ श्रीकृष्णार्पणमस्तु ॥













